

ግብራዊ መንፈሳዊ ህይወት

እዚ መጽሐፍ ኣብ ሕቡራት መንግስታት ኣሜሪካ ዝነበሩ ሊ/ካህናት ኣትናትዮስ እስክንድር ብዝበሃሉ ግብጻዊ ኣብ ብኢንተርነት ካብ ዝተዘርግሐ ጽሑፍ ዝተዳለወት መጽሐፍ ኮይና መንፈሳዊ ሕይወት ብግብሪ እትምህር እያ ። ወንጌል ኮነ ኩሉ ጥቅስታት መጽሐፍ ቅዱስ መምርሒታት ይምህረና እዩ ። ከመይ ከንትግብሮ ንኸእል ግና ዝያዳ ግብራዊ ትምህርቲ የድሊ። ካብ መጽሐፍ መነኹሳት ዝተወሰደ ኣብነታት ዝሓዘለት እዛ መጽሐፍ ነዞም ሕጂ ዘለና ክርስቲያን መናእሰይ ብዙሕ ከም ትጠቕመና ስለዝኣመንና ኢና እንበኣር። ኣንቢብኩም ክርስቲያናዊ ሕይወትኩም ኣዕቢኹም ፥ ብጸጋ ጎቢዝኩም ክትነብሩ ነዛ መጽሐፍ ቶርጊምና ዘቕረብናዎ !

ግብራዊ መንፈሳዊ ሕይወት

በስመ ኣብ ወወልድ ወመንፈስ ቅዱስ ኣሓዱ ኣምላክ ኣሜን !!!

መቅደም ትርጉም

እግዚኣብሔር ኣምላክና ፍትረታት ክፈትር ዘንቀሎ ቀንዲ ዕላማ ሓጋዚ ፥ ወይ ዘመስግኖ ፥ ወይ ዝለእኮ ኣካል ደልዮ ኣይኮነን ፥ ብባህሪ ኡ ምስጉን እዩ ። “ ስብሓቲሁ እምሃቤሁ ፡ ወውሳሴሁ እምዚኣሁ “ ከምዝበለ ኩሉ ነገር ቡቲ ኩሉ ዝከእል ሓይሉ ክሰርሕ ይኸእል ኮይኑ ግን ነቲ ሰናይ ባህሪኡ ኣብ ዝርእ ነገር ክገልጽ ደለዩ ። ንኸምዚ ከኣ ንሰብ ፈጠሮ ፡ ካብ ኩሉ ፍጥረታት ብዕላማ ዝተፈጥረ ሰብ ጥራይ እዩ ፡ ብዘይካ ሰብ ፡ ካብ ሰንበት (እሁድ) ክሳብ ዓርቢ ዝተፈጥሩ ፍጥረታት ኩሎም ብዘይ ዕላማ እዮም ተፈጠሮም ፡ ነዚ’ዩ ብቃሉ “ ይኩን “ ጥራይ ብምባል ዝፈጠሮም ።

ቅድሚኒ ንሰብ ምፍጣሩ ግና እግዚኣብሔር ኣምላኽ ከምዚ በለ ፥ “ ብመልክዕና ከም ምስልናን ንሰብ ንፍጠር “ (ዘፍ 1:24) ስለዚ ሰብ ዝተፈጠረሉ ቀንዲ ዕላማ ን ኣምላኹ ክመስል እዩ ። ንዓለም ብምግዛእ፡ ብቅድስና ፡ ብትሕትናን ንእግዚኣብሔር ክመስል እዩ ተፈጢሩ ። እግዚ ኣብሔር ከኣ ቅድስንኡ፡ ትሕትናኡ ፡ ለውሃቱ ፡ ሓይሉ ፡ ተኣምር ናይ ምግባር ክእለቱ . . . ወዘተ ኩሉ ባህርያቱ ከም ጸጋ ንሰብ ኣልበሶ ፡ ሰብ ከኣ እዚ ሰናይ ተግባር ዓቂቡ ን ኣምላኽ መሲሉ ኣብ ገነት ይነበር ነበረ ፡ ድሕሪ ግዜ ግና ፡ እቲ ቅድሚኡ ተፈጢሩ ኣብ ናይ ክብሪ ቦትኡ ከጸንዕ ዘይከኣለ ዲያብሎስ ብዝገበሮ ምትላል ካብ ገነት ተሰጎ ።

ለዋህን ሓያልን ዝኾነ እግዚኣብሔር ኣምላኽ ግና ንሰብ በዚ ይጥፋእ ኣይበለን።ንሰብ ስለ ዘፍቅሮ ፡ንወዱ ነጃ ከከውን ለእኹ (ዮው 3:16) ጎይናታን መድሓኑን ኢዮሱስ ክርስቶስ ስጋ ሰብ ተወሃሂዱ ፡ ንዓና ንደቂ ሰባት ኣድሓነን ፡ ወንጌል መንግስቲ ኣምላኽ መሃረና ። ኣብነት ኮይኑ ከኣ ከማና ሰብ ኮይኑ ብምምልላስ እንታይን ከመይን ክንነብር ከም ዝግብኣና ግብራዊ ህይወት ኣርአየና ። ኣብ መወዳ እታ ከኣ ዓርቢ መዓልቲ ኣብ መስቀል ተሰቐሉ ሥግኡ ቆሪሱ ደሙ ኣፍሲሱ ፡ ንዲያብሎስ ስዒሩ ኣድሓነና ድሕነት ካብ ዝተፈጸመሉ ዕለት ጀሚሩ ሰብ ን ኣምላኹ መሲሉ ክነበር ዘከእሎ ብዙሕ ነገር ተዋህቦ ፡ መምርሒ ዝኸውን ወንጌል ፡ ኣብነት እንገብሮ ህይወት ጸጋ ዝዕድላ ሚስጢራት ሓይሊ ዝህበና መንፈስ ቅዱስ ተዋህበና ።

እዚኣን ነገራት ከኣ ንሰብ ብግብሪ መንፈሳዊ ህይወት ክመርሕ የከእልኣ ፡ ‘ practical spirituality ‘ ኣብ ዝብል ኣርእስቲ ብሊቀ ካህናት ኣትናትዮስ እስክንድር ኣብ ኢንተርነት ዝወጽእ ጽሑፋት መንፈሳዊ ህይወት ብግብሪ ከመይ ክንነብር ከም ዝግብኣና እትምህር ቀሪባትልኩም ኣላ ፡ ክርስትና ሚእቲ ካብ ሚእቲ ግብራዊ እዩ ።ብፍልጠት ወይ ብሓሳብ ኣይኮነን ዝንበር ፡ ነዚ ተረዲእና ክርስትና ህይወት ብግብሪ ክንነብር ብጸጋ ኣምላኽ ንጽዓር ፡ ነዚ ክንነብር ናይ እብዚኣብሔር ቸርነት ናይ ውድስቲ ድንግል ማርያም ጸሎት ኣይፈለየና ።

ክፍሊ ትምህርቲ

ግብራዊ መንፈሳዊ ህይወት

መእተዊ

አብ ኦሪት ዘፍጥረት ሰብ ብመልኸዕን ኣምሳልን ኣምላኽ ከምዝተፈጠረ ይነበረና ነዚኹም ሰብ ብባህሪኡ ናብቲ ሰብ ዝፈጠረሉ ኣምሳል ናይ ኣምላኽ ዝጥምት፡ ካልእ ወድሰብ ካብ ካልእ ፍጥረታት ፍልይ ብዝበለ ብናይ እግዚ ኣብሔር ኣምላኽ ሰናይ ድሌትን ፍቓድን እዩ ተፈጠሩ ማለት ሰብ ብሰናይ መንገዲ ከመላለሰ እዩ ተፈጠሩ፡ ምኽንያቱ ብፍቓድ 'ቲ ምንጪ ኩሉ ሰናይ ነገር ዝኾነ እግዚኣብሔር ስለዝተፈጠረ እዚ ባህርያዊ ሓይሊ 'ዩ ንሰብ ጽድቁ ነገር ከገብር ድርጊት ዝኾኖ ። እዚ ባህርያት ሓይሊ ሕጊ ሕሊና ይበሃል (ሮሜ 2:14) ኣዳምን ሄዋንን ምስ ሰሓቱ ህይወት ደቂ ሰባት ከበላሹ ጀሚሩ ሓጢአት፡ ውጥናብ ባህሪ ደቂ ሰባት ኣተወ ። ኣብ ፍቓድን ኣተሓሳስባን ደቂ ሰባት 'ውን ሰፍ ሰይብል ኣሉታዊ ለውጢ ተኣታተወ፡ እቲ ብባህሪኡ ኣብ ኣምላኽ ዝውከል ጽቡቕ ባህሪ ደቂ ሰባት ተጸየቑ ሓጥያት ከኣ ንዓይ ጥራይ ይጥዓመኒ ዝብል ባህሪ ኣብ ደቂ ሰባት ኣስረጸት፡ እዚ ከኣ ንወዲ ሰብ ኣብ ክልተ ፍቓድ ከምዝቐርቐር ዝበሮ ። እቲ ኣብ ኣምላኽ ጥራይ ዝመርከስ ዝዓበየ ድሌትን፡ ዝሓ ድሌትካ ከተዕግብ ዝፈጽኡ ዝተሓተ ድሌትን ካልእ ሓጥያት ምስ ሕጊ ሕሊና ዝጸረር ካልእ ሕዚ ሓጥያት ብምእትታው ኣእምሮ ደቂ ሰባት ኣርኪሳቶ እያ ። እዚ ሃዋሁ ከኣ ናብ ኣዝዮ ዘስካሕኽሕ ፈተነታት ከም ንኣትው ዝበረና ቅዱስ ጳውሎስ ኣብ ሮሜ (7:18-19) ጽቡቕ ጌሩ ገሊጽዎ ኣሎ ። “ ሠናይ ንምግባር ድኣ ድሌት ኣለኒ እንበር ምግባር ሰናይሲ ዮብለይን፡ ስለዚ ኣባይ ማለት ኣብ ሰብ ሰብኣዊ ባህርያይ ሰናይ ከም ዘየልቦ እፈልጥ ኣሎኹ፡ ነቲ ኸገብር ዝደለዮ ሰናይ ዘይኮነስ ነቲ ኸገብር ዘይደልዮ ነገራት እየ ዝገብር ዘሎኹ ”

ጎይታናን ኣምላኽና መድሓኒናን ኢዮሱስ ክርስቶስ ነቲ ድኩም ስጋና ምስ መለኮቱ ኣወሃሂዱ ብተዋህዶ ምስ ተገልጸ ። ነቲ ረኺሱ ዝነበረ ባህሪ ደቂ ሰባት ናብ ናይ ቀደም ክብሩ ማለት ናብቲ ብመልክዕን ኣምሳልን ዝተፈጠረሉ ደረጃ መለሶ፡ ኣብ መስቀል ተሰቐሉ ብመማቱ ከኣ ኃጢአት ኣብ ልዕሊ ደቂ ንሰባት ዝነበሮ ልዕልና ለምዘኸትም ዝበሮ ጐይታ፡ ብጥምቀት ኣቢልና ምስኡ ብምሕባር ንሓጥያትና ርኽበትን ተቐሊስና ብምስዓር ናብ ናይ ቀደም ክብርና ከንምለስ ዕድል ከፈተልና፡ ብጥምቀት ዳግማይ ተወሊድና መንፈስ ቅዱስ ንቐበል፡ መንፈስ ቅዱስ ከኣ ኣባና ብምሕዳር ነቲ ናይ ቀደም ልንርና (ምስሊ ኣምላኽ) ዳግማይ ከንወርስ ኣብ ንገብር ነዊሕ ቃልሲ ኣባናን ምሳናን ኮይኑ ብምስራሕ ዳግማይ ነቲ ዝዓበየ ክብሪ ከንበቅዕ ይገብረና ።

ኣብ (ማቴ 5:48) ጐይታና ኢዮሱስ ክርስቶስ “ ከምቲ ኣብ ሰማይ ዘሎ ኣቦኹም ፍጹም ዝኾነ ንስኻትኩም 'ውን ፍጹማት ኩኑ ” ብምባል ዳግማይ ብጥምቀት ተወሊድና ብመንፈስ ቅዱስ ተሓዲስናን ነጻህናን ፍጹማን ከንከውን ። እኣ ድኣ ከም ሰማይ ኣባና ፍጹማን ከንከውን ጎይታ ይእዝዝና፡ እዚ ኹኣ እዮ ክርስትያናዊ ፍጹምነት ዝበሃል ባህሪኻ ለዊጥካ ናብ ምስሊ ኣምላኽ ናብ ናይ ቀደም ክብሪ ምምላስ ።

ናይ ፍጹማት ደረጃ ከንበጽሕ ከም ዝግባኣና መጽሓፍ ቅዱስ ብብዙሕ መንገዲ ይነግረና፡ ሓደ መንእሰይ ናብ ጎይታ ቀሪቡ ናይ ዘልኣለም ሕይወት ክረክብሊ እንታይ ጽቡቕ ግብሪ ከገብር ኣሎኒ ኢሉ ምስ ሓተተ፡ ጐይታ “ ስለምንታይ ብዛዕባ ጽቡቕ ትሓተኒ ኣለኻ እቲ ጽቡቕ ሓደ እዩ ናብ ሕይወት ክትኣቱ እንተ ደሊኻ ግና እተን ትእዛዛት ሓሉ ኣይትቅተል፡ ኣይትዘመ፡ ኣይትስረቅ፡ ብሓሰት ኣይትመስከር፡ ኣቦኻን ኣዴኻን ኣኹብር፡ ንብጻይካ ከም ነብስኻ ፍቶ በሎ ” እቲ ጎበዝ መንእሰይ እዚ ኹሉ ካብ ንእስነታይ ጀሚረ እሕልዎ ኣለኹ እንታይ ድኣ እዩ ዝጎድለኒ በሎ፡ ኢዮሱስ ከኣ “ ፍጹም ክትከውን እንተደሊኻ ዘሎካ ሸጥካ ንድኻታት ሃብ ኣብ ሰማይ ድማ ገንዘብ ክትገብር ኢካ እሞ ስዓበኒ በሎ ” (ማቴ 19:16-21) ። ብከምዚ ኣቢሉ ከኣ ጐይታ ነቲ ሕጊ ፈጸመ እየ ዝብል መናሰይን ነቶም ፈጸምቲ ሕጊ ኢና በሃልቲ ፈሪሳውያን፡ ከኣ ከም ክርስትያናት ፍጹማት እንተዘይኮይኖም መንግስቲ ኣምላክ ከምዘይ ወርሱ ሓበሮም ። እዚ መንእሰይ ክቐበሎ ዘይከኣለ ። ክርስቲያናዊ ግጹምነት ቀንድን ኣድላይን እዩ ።

መጽሓፍ ቅዱስ ወላኽ መንግስተ ሰማያት ወይ ዘልኣለማዊ ሕይወት ከንወርስ እንታይ ከምዘድልየና እንተነገረና ብኸመይ መንገዲ ንዝብል መስርሕ ግና ኣይሕብረናን ። እዚ ንነፍሲ ወከፍና ዝግደፍ ጸዕሪ እዩ፡ “ ከምቲ ኩሉሳዕ ዝተኣዘዝኩምዎ ብፍርሓትን ብራዕዳን ምእንቲ ድሕነት ናይ ዝሓ ርእስኹም ድሕነት ሥርሒ ከም ዝበሎ ቅዱስ ጳውሎስ (ፈሊ 2:12)። መጽሓፍ ቅዱስ ከም ዝሕብረና ድሕነት ክንረኽብ ጸዕርን ገድልን ኣድላይ እዩ ። ኣብዚ ጸዕሪ ግና በይንና ኣይኮናን ኣባና ሓዲሩ ምሳናን ብኣናን ኣቢሉ ዝዓይ መንፈስ ቅዱስን፡ ጸጋ ኣምላኽን ኣለና።

ኣብ መጀመርታ ዓመታት ክርስትና ቤተ ክርስቲያን ምስ ተመሥረት ክርስትያናት ድሕነት ንምርካብ ብፍሉይ መስዋእቲ ማለት ንስማእትነት ኣቢሎም መንግሥተ ሰማያት ይወርሱ ኔሮም፡ ቀዳማት 300 ዓመት ዝተገበሩ ሰደት፡ ንሚልዮናት ክርስትያን ፍጹም

ክፍሉን ብሰማኢትነት አቢሎም ናይ ዘልአለም ዕረፍቲ ክረኽቡ ዕድል ኮይኑዎም እዩ። ነፍሰኻ በጃ እምነት ክርስቶስ ኢልካ ደምካ ምፍሳስ መንገዲ ዘልአለማዊ ሕይወት እዩ።

ቆስጠንጢኖስ ነጊሱ ክርስትና ምስተአወጀ ግና ክርስትያናት ድሕነት ዝረኽቡሉ ካልእ መንገዲ ከናዱኦ ጌርዎም። ብዙሓት ኣብ ገዳማት ብምምንካስ ድሕነቶም ክፍጽሙ ጀመሩ። ደሞም ምእንቲ ልርስቶም ኢሎም መስዋእትነት ኸቅርቡ ስለዘይከኣሉ፡ ስጋዊ ኣካላቶም ከም ህያውን ቅዱስን መስዋእቲ ኣብ ቅድሚ ኣምላኽ ቅቡል ጌርዎ ከቕርቡ ጀሚርዎ (ሮሜ 12:1)።

“እቶም ናይ ክርስቶስ ዘበሉ ከኣ ነቲ ሥግኣም ምስናይ ፍትወቱን፡ ትምኒቱን ሰቂሎምዎ እዮም” (ገላ 5:24) “ንካልኣት እናሰበኽኩ ንርእሰይ ድርባይ ምእንቲ ከይከውን ብሥጋይ የሳቕዮን እገዝኦን ኣለኹ (1ይ ቆሮ 9:27) ኣብ ዝበላ ጥቅስታትን፡ ከምኡ’ውን ካብ ከም ኣትሌት ከንጎይ ከም ዝግባእ ዝሕብሩ ጥቅስታትን መምርሒታትን ብምህሳድ ነብፍሶም ከድሕኒ ጀሚርዎ። “ኣንቲ ሰፍራ ቅድድም ዝቀዳደሙካ ኩሎም ከም ዝጎይ ነቲ ዓሰቢ ዓወት ግና ኣደ ከምዘወስድዶ ኣይትፈልቱን እንበኣር ንስኽትኩም ምእንቲ ክትረከብዎ ጉዮዩ” (1ይ ቆሮ 9:24)። “በቲ ኣብ ቅድሜና ተሓንጺዱልና ዘሎ መቀዳደሚ ከኣ ብቶግስቲ ንጉዮ” (ዕብ 12:1)። ካልኣት ጥቅስታት’ውን ንመንፈሳዊ ሕይወት ከም ኩናት ገይርዎ ይገልጽዎ። “ምስ ኃጢአት ብመቐላሰኩም ገና ክሳብ ኣብ ደም እትበጽሑ ኣይተቃወምኩምን” (እብ 12:4) “ከም ንፊዕ ናይ ክርስቶስ ዓቀይታይ ምሳይ ኮይንካ መከራ ጽገብ። ዓቀይታይ ናብ ኩናት ከይዱስ ነቲ ዝዓቀዮ ማእንቲ ከስምር ኢሉ ብናይ መነባብርኡ ዝጠላለፍ የልቦን (2ይ ጢሞ 24:3-4)። ምስ ኣራዊት ከም ምቅላስ ገይሩ’ውን ይገልጽ እዩ “ዲያብሎስ እቲ መጻርርትኩም ዝውሕጦ ደልዮ ከም ዝጓዝም ኣንበሳ ኮይኑ ይዘውር ኣሎ እም ተጠንቀቐ ንቅሑ” (1ይ ጴጥ 5:8)።

ብሓፈሻ እቲ ቀንዲ መልእክቲ ናይዘን ጥቅስታት መንሳዊ ሕይወት ምስ ጸላኢ ሰናይትን ዝሓኢ ጸላምን ዝገበር ቃልሲ ምካኑ እዩ ዘረድ ኣና “እቲ ቃልስና ምስ ሕልቕነትን ስልጣናትን ምስ ናይ ጸልማት ዝሓትን ዓለምን ምስ መናፍስቲ እከይ ኣብ ሰማይ እዩ እምበር ምስ ስጋን ደምን ኣይኮነ” (ኤፌ 6:12)። እቶም ናይ ክርስቶስ ተጻዳደምቲ ኣትሌት ናብ ገዳም ከይዶም ምስ ኣጋንንቲ ኣንዳ ተቃለሉ ናብ ክርስትያናዊ ፍጹምነት ከብጽሑ ኪኢሎም ኢዮም። ብከምዚ ከኣ ከም መንገዲ ክርስትያናኢ ፍጹምነት ምንኩስና ንሰማኢትነት ክትኸእ ከኣለ። እቶም ተቀዳደምቲ ድሕነት ከረከቡ ኣብ ዝገበርዎ ተጋድሎ ንዓና ዓቢ ውዕለት ጌርሙልና እዮም። ንሱ ከ ከመይ ጌርካ ፍጹም ክርስትያን ከንኸውን ከም ንኸእል ዝምህሩ ጽሑፋትን ኣብብታትን ሓዲጎሙልና። ከምዚ ኣርቶዶክሳውያን ገዳማት ንፍጹምነት ዘብጽሑ፡ መንፈሳዊ ዮኒቨርስቲ ኮና። ገዳማውያን ኣቦታት’ውን ነዚ ሒጂ መንፈሳዊ ንብሎ ዘለና ንመስርሕ ፍጹምነት ዝመርሕ ጥበብ ክሰርሑ ጀመሩ። ኣብዘን ዮኒቨርስቲታት፡ ውድቀት ወት ዓወት ዝውጹኢቲ መጽናዕታት ተኸየደ ውድቀት ይኹን ዓወት ብዘየገሰ ውጽኢት ናይተን ፈተነታት ብ መጽሓፍ ተሓትሙ ተዘርግሑ።

ጥበብ ምንኩስና ከመሃሩ ዝደልዮ ሰባት’ውን ካብቲ ህይወት ብዙሕ ትምህርቲ ከመሃሩ ከኣሉ። እዞም ኣቦታት ግን እንትርፎ ንከዛረቡ እንተዘይተኣዘዙም ብዛዕባ ናታቶም ንሂል ኮነ ተመኩርኣም ኣይጸሓፈን ንሰባት’ውን ኣይነገሩን።

መንኮሳት ኣቦታት፡ ዓይነት ሓጥያት፡ ንሓጥኣት ዘቃልዑ ረቃሒታትን፡ እንቃለሰሎም መንገድን ብዝርዝር ጽሑፎምልና። ንስነ ምግባር’ውን ብዓይነትን ብሜላን ብምምቕቓል፡ ሰብ ከመይ ጌሩ ባህሪ ከንብረን ከም ዝኸእል ምሃርምና። ካብ ብሂል ቅዱሳን፡ እቲ ዘገርም ነገር ኩሎም ዝሰማምዑ ምኽኖም እዩ። ገሊኦም ኣብ ምብራቕ ገሊኦም ምዕራብ ገሊኦም ከኣ ኣብ ዝተፈላለዩ መኣዝን ገዳማት እንከለው ኣብ ኣባሃህልኦም ግና ሰምምዕ ኔርዎም። ኣብ ኣጠቓቕማ ግና ከም ኩነታቱ ይፈላለዩ እዮም። ኣብ መንፈሳውያን ገዳማትን ኣቦታት እንተ ፍሉጣት መምርሒታት ክልተ እዮን።

እቲ ቀዳማይ መምርሒ፡ ተመሃራይ (ወዲ መዝሙር) ምኽን እዩ። ጥበብ መንፈሳውነት ከመሃር ዝደሊ ንተመሃራይ (ወዲ መዝሙር) ብቐዳምነት ነብሱ ናብ መምህራን ከቕርብ ኣለዎ። እዚ ከኣ ቀሊል ነገር ኣይኮነን ምክንያቱ እቶም መምህራን ነቶም ሕጹያት ተመሃሮ ከም ተመሃራዮም ክቐበልዎ ቅድም ብረቂቅ ፈተና ይድትንዎም። ን ኣብነት ቅዱስ ጳቅሚዮስ ከም ተመሃራይ ተቐባልነት ቅድሚ ምርካብ ኣብ ኣፍደገ ቅዱስ ጳሊምን ንሰለስተ መዓልቲ ደው ኢሉ ሊሚኑ እዩ። ብዛዕባ ገድሊ ቅዱሳን ዝነግራ መጻሕፍቲ ከንንብብ ከሎና፡ ክስቶ ናይ ኣባ ክስቶ ወዲ መዝሙር ኔሩ ብምባል ይግለጽ በዓል ቅዱስ ጳውሊ ባህታዊ፡ ቅዱስ እንጦንስ ርእሰ መንኮሳት ቅዱስ መቃርስ ዓቢ ወዘተ ንጥበብ መንፈሳውነት ዓንዲ ኮይኖም መሰረት ናይ መንፈሳዊ ዮኒቨርስቲ ሰራቶም እዮም።

እቲ ካልኣይን ኣገዳስን መምርሒ ኣብ ዝሓለፈ ሓይልን ጥበብን ዘይምውካል እዩ። ስነ-ምግባር ከመሃር ኢሉ ዝቐረበ ተመሃራይ ኣብቲ ንዕዑ ከምህርን ከሰልጥንን ኢሉ ሓላፍነት ዝወሰደ፡ ሙሉእ እምነት ከሕስርን ንዕዑ ክእዘዝን ይግባእ። መምህርን ንተኣዛዝነት ተመሃራዩ ብብዙሕ ዘገርም መርመራታት ፈቲኖምዎም እዮም።

ን ኣብነት፡- ኣደ ኣቦ በትሪ ወሲዶም ብምትካል ማይ ኣስቲኻ ኣብቐላ ብምባል ንተመሃራዩ ኣዘዝዎ እቲ ተመሃራይ ብተኣዛዝነት ንሰለስተ ዓመት ምስ ኣስተዎ እታ ንቕጽቲ በትሪ ጠጢዓ ፍረ ኣውጺኦ እዩ። ካልእ ተመሃራይ፡ ውን ኣብቲ ከባቢ ገዳም ዝብኢ የለን

ኢሉ ከዛሬ ብ መምህሩ ምስ ሰምዕዎ ፡ ኬድካ ዝብኢ ደሊኻ ኣምጽእ ኢሎም ኣዘዘዎ ፡ እቲ ተማሃራይ ብፍጹም እምነት ከይዱ ዝብኢ ደልዮ ብምሓዝ ናብ መምህሩ ኣቕረቦ ። መምህሩ ግና ከልቢ መዓስ ኢለካ ዝብኢ እየ ኢለካ ዝብል መልሲ እዩ ተዋሂቡዎ ።

ብርግጽ እቶም ንመምሃራንም ኣሚኖም ብፍጹምነት ተኣዛዝነት ብዝሰልጠኑ ተማሃሮ ትምህርቶም ምስ ወድኡ ፡ ብተርእም መማህራን ብምኻን ነቲ ካብ መምህራኖም ዝተመሃሮዎ ትምህርቲ ንካልኣት ከምህሩ በቂዎም እዮም ።ኣብ ብሂል ቅዱሳን ኣቦታት ዝርከብ ልሙድ ኣበሃህላ ኣሉ ብጹእ ኣቦና ከምዚ በለ “ ከምዚ ኢልዎ ዝብል እዩ ፡ ተመሃራይ ናይ ብመምህሩ ኣባሃህላ ጥራይ እዩ ዝደግም ፡ መምህር ምስ ኮነ ግና ነቶም ተመሃሮኡ ናቱ ብሂል ይነግር እዩ” ።

ኩሉ ብሂል ቅዱሳን ኣቦታት ደስ ዘብል እካ እንተኾነ ንኹሉ ሰብ ምቹኣት ከይኮና ይኸእል እየን ።ቅዱስ ጳውሎስ ከምዝበሎ “ ገና ሰጋውያን ስለዝኾንኩም ጸባ እምግበኩም ኣለኹ ዕጹም መግቢ ኣይኮነን። ኣይከኣልኩምን ሕጂ እካ ኣይትኸእልዎን ኢኹም።ንጀመርቲ እዚ ኣበሃህላ እዚ ከም ንህጻን መጎበዚ ዝወሃብ ጸባ እዩ “ (1ይ ቆሮ 3:2)።

ኣብ ብሂል ቅዱሳን ኣቦታት ተማርኪሶም ብዙሓት መንፈሳዊ መጽሓፍቲ ተጻሒፈን እየን ። (THE LASSER OF DIVINE ASCENT” by John Climacus , THE INSTITUTE and THE CONFERENCE by John Casians two books) ከም ኣብነት ከጥቀስ ይኸእል ። ኣበመኔት ናይ ሩስያ ኦርቶዶክስ ቤተክርስቲያን ዝነበሩ ባሕታዊ ብሂል ቅዱሳን ኣቦታት ብብርእስቲ ከፋፊሎም ናቶም ትንታኒ ወሲኹም መጽሓፍ ‘ውን ኣላ ።እዛ ኣብ 16 ክፍለ ዘመን ዝተጻሕፈት መጽሓፍ ንመነኮሳት ኮይና መንገዲ ፍጽምና ጽቡቕ ጌራ ተረድኦ እያ ። “ THE WAY OF ASCETICS “ መንገዲ ባሕታዊ ትብል መጽሓፍ ግና ፍልይ ዝበለት እያ ። እዛ ብበዓል ሓዳር ኦርቶዶክስ ክርስትያን ሰብኣይ ኣብ ፊንላንድ (ኤውሮጳ) ዝነበር ኣብ መፋርቕ 20 ክፍለ ዘመን ዝተጻሕፈ መጽሓፍ ፣ ማንም ተራ ሰብ ከመይ ጌሩ ብሂል ቅዱሳን ኣቦታት ኣብ ህይወቱ ከተግብሮ ከምዝኸእል ጽቡቕቲ መጽሓፍ እያ ። ምናልባት ኣብ መፋርቕ 20 ክፍለ ዘመን ዝነበረ ሕጂ ኣብ 21 ክፍለ ዘመን ዘሎ ህይወት ኣዝዮ ፍልልይ ኣለዎ ። ዓለም ሕጂ ከፊኣ ኣላ ። ንክንስዕራ ከኣ ኣብ ገዳማውያን ኣቦታትና መምርሒታትን ሜላታትን ክንልቓሕ የድሊ ።

ኣብ 21 ክፍለ ዘመን ዘለው ኦርቶዶክሳውያን ነዚ ከስተውዕሉ ይግባእ ።እዚ ዝሑፍ ኣብ ከምዚ ኣርእስቲ ኣመልኪቱ ተዛሒፉ ኣብ ጾም ኣርብዓ 2001 ኣብ ኣንታርኮ ዝመሀርኩም ሰብከት እዩ ። ኣብዚ ስሑፍ ዘሎ መምርሒታት ከም ቀያዲ ዘይኮነስ ከም መበገሲ እዩ ።ስለዚ ቅድሚ ኣብዚ ጽሑፍ እዚ ዘሎ ነገራት ክትትግብሩ ምፍታንኩም ብቀዳምነት ምስ ንስሓ ኣቦኹም ተዛተዩ ገለ መምርሒታት ከሰማማዓኩም ስለዘይከእል ምስ ንስሓ ኣቦኹም ተዛተዩ ፡ እቲ ንሱ ዝወሰነልኩም ከኣ ግበርዎ ።

ፍጹም ክርስትያን ክትከውን ፍቓድናን ኣእምሮኻን ኣተሓባቢርካ ናብ ዝተፈጠርካላ ምስሊ ናብ እግዚአብሔር ምስ ተቅንዕ ጥራይ እዩ ። ስለዚ ቀዳማይን ካልኣይን ምዕራፋት ኣብ ፍቓድካን ኣእምሮካን ምቕጽጻር ዘድሃበ ክኸውን እዩ ።

ዝቐጽላ ሳልሳይ ምዕራፍ ብዛዕባ ንሓጢኣት ምቕላስን ፡ ሞራላዊ ኣካይዳን እየን ።ናይ ህዋሳት ፡ተዘክሮ ሓሳብ ሓጢኣት የጠቓልል ። ብዛዕባ ሕቡእ ሓጢኣት ዝምልከት ሓንቲ ምዕራፍ ኣላ ፡ናይ መወዳእታ ምዕራፍ ብዛዕባ ፍጹም ክትከውን ክኸእለካ ስለ-ምግባር ዝምልከት ክኸውን እዩ ።

እግዚአብሔር ኣምላኽ ነዚ ጽሑፍ ባሪኹ ስሙ መመስገኒ ይግበር ! ኣሜን

ኣእምሮኻ ምግዛእ

ኣእምሮኻ ካብ ጎዳኣትን ፡ረብሓ ዘይብሉ ፍልጠት ከመይ ጌርካ ትኸልከል ፡መንፈሳዊ ፍልጠትካ ኣብ ልብኻ ከመይ ጌርካ ክትዕቅብ ትኸእል ፡ ሓቢርና ንርእ ፡-

ረብሓ ዘይብሉ ፍልጠት

ፍጹም ክርስትያን ክትከውን እንተደሊኻ ፡ ንነፍሲ ረብሓ ካብ ዘይህሉ ፍልጠታት ኣእምሮኻ ዓቅብ ። ብርግጽ እዚ ዘለናዮ ዘመን ናይ ሓበሬታ ፡ ናይ ቴክኖሎጂ ዘመን እዩ ። ዓለም ቅድሚ ሕጂ ቀሪባዮ ዘይትፈልጥ ሓበሬታ ተውሕዘልና ኣላ ። ብቴኬኒኸን ፡መጽሓፍ ፡ መጽሕፍ ፡ ጋዜጣ ሕጂ ኸኣ ብኢንተርኔት ሓበሬታ ትህበና ።እዚ ኸኣ ንኣእምሮና ረብሓ ብዘይብሎም ሓበሬታ ክንረከብ እዩ ዝዕስመና ። ኣብዚ ግዜ'ዚ ስለ ሓበሬታ ጥራይ ኢሎም ሓበሬታ ዝእክቡ ሰባት ‘ውን ኣለው።

ቅዱስ ጳውሎስ ኣብ (1ይ ቆሮ 2:2)ከምዚ ኢሉ ጽሑፉ'ሉ “ኣብ ማእከልኹም ከሎኹ ብዘይ ኢየሱስ ክርስቶስ ንሱ ከኣ እቲ እተሰቐለ ሓዲ ነገር እኻ ከምዘይፈልጉ መደብኩ ።” ቅዱስ ጳውሎስ ብዘይካ ኢየሱስን ፡ ወሃቢ ህይወት ሰቕለቱን ካልእ ዝኾነ ፍልጠት ኣይደለየን ። (መክ 1:18) “ ንዙሕ ጥበብ ኣብ ዘለዎ ኣብኡ ብዙሕ ጋሂ ኣሎ እም እቲ ፍልጠት ዘብዝሕ ስቓይ የብዝሕ ይብላና ።

ረብሐ ዘይብሉ ፍልጠት ካብ ዝበሃሉ ኣብነታት ከም ቀዳመይቲ ትጥቀስ ፡ ኣመና ዜና ምስማዕ ፡ ብርግጽ ኣብ ከባቢካ እንታይ ተጌሩ ከትፈልጥ ጽቡቕ እዩ ፡ ግን ብፍጹም ክርስትያናዊ ህይወት ክንስጉም ንደሊ እንረኽይና ኣብ ነፍስ ወከፍ ደቓይቅ ኣብ ዝተፈላለዩ ቦታ እንታይ ተጌሩ እንዳበልና ዜና ክንስምዕ ክንህንጠ ዮብልናን ፡ ነዚ ነገር ንምትሕልላፍ ናብ ቴሌቪዥን መደበራት 24 ሰዓት ዜና ይቐረባ ፡ መደበትራት ፊድዮ ምሉእ መዓልቲ ኣእምሮና ሰሪቐናን ይውዕላ ኣለዋ ።

ን ኣብነት ፡- ናይ ኢጂ ሲምፖን (O.J Simpson) ናይ ቤት ፍርዲ ጉዳይ ንተለቪዥን ተመሓላሊፉ ነይሩ እቲ መደብ ብዙሓት ሰባት ተኸታቲሎም ። ምናልባት ጸወታ ኩዕሶ እግሪ ይርድኣካዩ ናይ ቤት ፍርዲ ጉዳይ ግና እንታይ ረብሐ ኣለዎ ፡ ንነፍሱ ፡ ንኣእምሮ ፡ ንስጋይ ፡ እንታይ ይጠቐመኒ ፡ ኣብ ጸም ኣርብዓ ኣነ እንታይ ከም ዝገብር ክነግረኩም ዜና ኣይሰምዕን ጋዜጣ ኮነ መጽሔት ኣየንብብን ፡ ቲቪ ፍጹም ኣይትውላዕን ፡ እመኑኒ ምንም ነገር ኣይጎደለንን እኻ ድኣ ኣእምሮይ ካብ ርኽሰት ነጹሁ ። ንዝበለጸ ‘ውን ብቐንዕና ኣገልጊሉኒ ።

ሓደ እዋን ሓደ መነኮስ ምስ ካልኣት መነኮሳት ኮይኑ ከዕልል ጸኒሑ ናብ በዓቱ ከይዱ ፡ ቅድሚ ውሽጢ ምእታው ነቲ ብዓቱ ብዙሕ ግዜ ኮለላ ። ነዚ ክገብር ከሎ ዝረኣዩ ካልእ መነኮስ “ እንታይ ትገብር ኣለካ ፡ ኢሉ ሓተቶ ንሱ ከኣ “ነቲ ከነዕልሎ ዝጸናሕና ምድራዊ ዕላላት ኣብ ውሽጢ በዓተይ ሒዘዮ ክኣቱ ስለዘይደሊ ፡ ካብ ኣእምሮይ የልግሶ ኣለኹ “ ብምባል መልሲሉ።

ካልእ ብዛዕባ ዝኾነ ነገር ፈላጥ ክትከውን ምድላይ ፡ በቓ ገላጥ ክትከውን ኢልካ ብዛዕባ ኩሉ ነገር ልትፈልጥ ምጽዓር ። እዚ ብጣዕሚ ሃሳዩ እዩ ፡ ከመይ ኣቦታት ከምዚ ይብሉ “ብዛዕባ ኩሉ ነገር ሓፈሻዊ ፍልጠት ክፈልጥ ኢልካ እትገብር ጸዕሪ ንርእስኻ ልዕሊ ካልኣት ሰባት ፈላጥ ጌርካ ከም ይቐጽራ ይገብረካ ። እዚ ከኣ ናብ ትዕቢትን ጃህራን የብጽሓካ ። ንካልኣት ሰባት ፍልጠትካ ከተርኢ ኢልካ ኣብ ትገብር ጸዕርታት ፡ ተዛራባይን ለፍላፍን ይገብረካ “። ቲዮፋን ባህታዊ (Theophan Recluse) “ ከምዚ ትገብር እንተኮይንካ ኣእምሮካ ክነምልክ ክንጅምር ኢና “ ብምባል የጠንቅቀና ። ብፍልጠት ምስ ንምላእ ወትሩ ምኩሓት ስለንኸውን ምክሪ ካብ ሰባት ምሕታት ንገድፎ ፡ ብሓሳብና ጥራይ ክንገዳዝ ንጅምር ፡ ምክንያቱ ኩሉ ነገር ንፈልጦ ኢና ። ኣብ መንፋሳዊ ህይወት፡ውን ብትዕቢት ተታሒዝኻ ፍልጠትካ ጥራይ ተወኪልካ ከምተነብር ይገብረካ ። እዚ ከኣ እቲ ዝኸፍኣ ነገር እዩ ። ኣሰር ክርስቶስ ከትሰዕብ እንተደሊኻ ካብ ከምዚ ዓይነት ወልፊ ፍልጠት ኣርሕቐ ። ቅጳውሎስ ኣብ 1ይ ቆሮጦስ 3:18-19 “ ጥበብ እዛ ዓለም እዚኣ ፡ ኣብ ኣምላኽ ዕሽነት እዩ እም ገለ ካባኻትኩም ፡ ኣብዛ ዓለም እዚ ኣ ጥበበኛኛ ከምዝኾነ እንተመሰሎ ጥበበኛኛ ምእንቲ ክኸውንሲ ዓሻ ይኹን “ይብለና ። መንፋሳዊ ጥበብ (ፍልጠት) ምስ ዓለማዊ ጥበብ (ፍልጠት)ኣይሳነን ፡ ኣመና ዓለማዊ ፍልጠትን (ጥበብን)ምንዳይ ናይ ኣቴናዊ ኣተሓሳስባ ከም ተማዕብል ይገብረካ እዩ ። ኣቴናዊ ኣተሓሳስባ ዘማዕብሉ ሰባት ከኣ ፡ ኣእምሮኦም ተወኩሎም ነቲ ፡ ኣእምሮ ሂሱ ዝፈጠሮም እንዚኣብሑር ኣምላኽ ይንፅቁ ። ብዛዕባ እዚኣም ቅጳውሎስ ከምዚ ይብል “ኣታ ጢሞቴዎስ ካብቲ ገሊኣም ተኣሚኖም ካብ እምነት ዘበሎም ዘለው ብሓሳትሲ “ፍልጠት” ተባሂሉ ዘሎ ርኽብ ሃተውተውን ክትዕን ርሓቕ። ነቲ ሕድሪ እተዋህበካ ሓልዎ ። ጸጋ ምሳኻ ይኹን “ (1ይ ጢሞ 6:20-21)

ነቢይ ዳዊት ኣብ መዝሙሩ ከምዚ በለ “ዓሾኹ ደንቆሮ”ውን ነበርኩ ኣብ ቅድሜኻ ከኣ እንሰሳ ኾንኩ ፡ ግናከ ኣነ ኩሉ ግዜ ምሳኻ እዩ ፡ ንስኻ ብየማነይ ኢደይ ሒዝካኒ ብምኽርኻ ክትመስሓኒ ድሓር ‘ውን ናብ ክብሪ ክትቅበለኒ ኢኻ “(መዝ 72:22-24)። ጥበበኛ ንክትከውን ፡ ዓሻ ምኻን ማለት ከምዚ እዩ ። ኣብ ቅድሚ እግዚኣብሔር ዕሽነትካ እንተ ተኣሚንካ የማነይቲ ኢድካ ሒዙ ብምክሪ ከመርሓካን ናብ ክብሪ ክንጽሓካን እዩ ።

ሰይቲ ሎጥ ኩሉ ነገር ክትፈልጥ ብዝነበራ ህንጡይነት እዩ ናብ ዓንዲ ጨው ተቐይራ ዝጠፍኣት ጎይታውን ብዛዕባ ኸምዚ ዓይነት ህንጡይነት ኣብ ዘበነ ሓሳዊ መሲሕ ከም ዝህሉ ኣጠንቂቁና እዩ ። ኣብ (ማቴ24:15-18) ከምዚ ይብል “እቲ ብነብዮ ዳኒኤል እተባህለ ናይ ጥፍኣት ርኽሰት ኣብታ ቅድስቲ ስፍራ ቆይሙ እንተሪኣኹም እቲ ዘንብብ የስተውዕል ። ሾው ኣብ ይሁዳ ዘለው ናብ ኣኸራን ይህደሙ ። ኣብ ዝባን ናሕዚ ዘሎ ኸኣ ኣብ ቤቱ ገለ ከማላእ ኣይውረድ። ኣብ ወፍሪ ዘሎ ድማ ክዳኑ ኩኣስድ ንድሕሪት ኣይመለስ ።”

ብዝኾነ ይኹን ንሓሳዊ መሲሕ ክትርኢ ክትሰምዕ ወይ ክትረኽቦ ኢልካ ኣትይድለ ማለትዩ። ዝተፈጸሙ ነገራት ክፈልጡ ኢልኩም ዝህንጠዩ ሰባት ከኣ ሰይቲ ሎጥ ክጠፍኡ እዩም ። ኣብ (ሉቃ 17:31-32)ውን ከም ሰበይቲ ሎጥ ከይንጠፍእ እዩ ብተመሳሳሊ ዘጠንቅቀና። “ በቲ መዓልቲ እትኣ ኣብ ደርቢ ዘሎ ፡ ኣቐሑ ኡ ከኣ ኣብ ቤትዘለዎ ክወስዶ ኢሉ ኣይውረድ ፡ ኣብ ወፍሪ ዘሎ ‘ውን ንድሕሪት ኣይመለስ ። ንሰበይቲ ሎጥ ዘክርዋ ።” ሽው ሓሳዊ መሲሕ ኣብ ዝነግሰሉ ግዜ ቲቪ ክትርኢ ፡ ረድዮ ክትሰምዕ ወይ ናብ “ፍሉይ ጉባኤ “ክትከይድ ዝደፋፋ ኣካ ህንጡይነት ልጋም ጌርካ እሰር ። ቅዱስ ዮውሃንስ ኣፈወርቕ “ጎይታ ኪዳሞ ኣይትእመኑ ኣይኮነን ኢሉና እኻ ዳ ፍጹም ኣይትንቀሳቐሱ ናብኡ’ውን ከይትኸዱ እዩ ኢሉና “ ብምባል ብዛዕባ ሓሳዊ መሲሕ ፡ ዝኾነ ነገር ክንፈልጥ ኢልና ክንጽዕር ከምዘይግለጽና ኣጠንቂቐና ። ዓነይቲ ሰይጣናዊ ተኣምራትን ብዘይጣናዊ ሓይሉ ክርእዩን ነቶም ሕሩያትውን ከስሕቶም እዩ። ነዚ ኹሉ መጠንቀቓታ ሸለል ኢልካ ህንጡይነትካ ሒዝካ እንተሰጊምካ ግን ተታሊልካ ክትወድቕ ኢኻ ።

ስለዚህ አብ ጾም አርብዓ ቲሺ ካብ ምርኣይ እንተ ተሓረምና ድሓር አብ ዘመነ ሓሳዊ መሲሕ ብቲሺ ንዝግበር ጊሰጋስ ከንጻወር ንኸእል ኢና ።ብዛዕብኡ ዝኾነ ኢጋጣሚ ከንፈልጥ ኣይንጽዓር ወትሩ ዓይንና ናብ ሰማያት ቻሕ ኣቢልና ምጽኣት ጎይታ ምጽባይ እዩ ዝግባእ ።

ካልእ ሰብ ዝዛዕባ ጠንቐልቲ ፡መናፍቓን ሰክራን፡ዘመውቲ፡ከንፈልጥ ኢልና ንገብር ህንቱይነት እዩ። ብዙሓት ሰባት እዞም አብ ላኦሊ ዝተጠቀስናዮም ከመይ ከም ዝግብሩ ክፈልጡ ይደልዩ። “ሰኽራን ከመይ ይገብር ፡ወይ ዝዘመኑት እንታይ መቀረት ኣለዎ ።” ብምባል ክፈልጡ ይህንጠዩ ።እዚ ናይ ምንፍቕና ፡ ነፍስ ቅትለት ፡ መሕደሪ ኢጋንጉቲ ይገብረና እምበር ካልእ ምንም ጥቕሚ የብሉን ። ረብሓ ዘይብሉ ፍልጠት እዚ ካብ ኾነ ሕጂ ከኣ ብዛዕባ ጎዳኢ ፍልጠት ንዛረብ ።

ብዛዕባ ካል ኣት ሰባት ነገር ከንፈልጥ ኢልና ንገብር ህንጡይነት እዩ ። “ ሓደ ካባኻትኩም ከኣ ቀታሊ ወይስ ሰራቂ ወይስ ከም ገባሪ እከይ ወይ አብ ነገር ካልኣት ከም ዝጽንበር ኮይኑ መከራ ኣይጽገብን “ (1ይ ጴጥ 4፡15) ብዛዕባ ካልኣት ሰባት ክትፈልጥ ኢልካ ኣትገብር ጸዕሪ ሱር ሓሜት እዩ።ምናልባት ዲያብሎስ “ምእንታን ነቲ ሰብ ክትሕግዞ ብዛዕብኡ ዝኾነ ነገር ክትፈልጥ ኣለካ “ እንዳበለ ይምዕደና ይኸውን ፡ይኹን እንበር ኣነ እቲ ሰብ እንታይ ዓይነት ሕማም ከም ዛሓመመ ከይተሓተትኩ ስለቲ ሕሙም ከጽልይ ይኸእል፡ክራይ ገዛ ከንደይ ከምዝከፍለሉ ከይተሓተትኩ ንብረት ገዛ ኣብ ምስግጋር ክሕግዞ ይኸእል።ደሞዝ ከንደይ ከምዝከፈሎ ከይሕለተትሉ እንቃዕ ስራሕ ረኽብካ ኢሊ ሰናይ ትምኒተይ ክገልጸሉ ይኸእል ።

ብዙሓት ሰባት ብዛዕባ ምስጢር ዓርኩም (መሓዝኣን) ክፈልጡ ይደልዩ “ ምስጢርካ እንተዘይ ነጊርካኒ ዓርኪይ ኣይኮንካን “ “ምጢረይ ዝነግረካ ናትካ ምስ ትነግረኒ እዩ “ ይብሉ ።እዚ ጎዳኢ ፍልጠት እዩ መጽሓፍ ቅዱስ ‘ውን ማዕረ ሰረቓቲን ቀተልትን እዩ ሰሪዕዎ ።ብዙሓት ሰባት ብዛዕባ ኣብ ነገር ካልኣት ዝጽምቡሩ ብምባል ውልቃዊ ጉዳዮም ክፈልጡ ኢሎም ዘሸግርዎም ሰባት የማርሩ እዮም ፡ ገሊኦቶም እውን መጺ ኣም ሰባት ብዛዕባ ውልቃዊ ህይወተይ ክፈልጡ ስለይዘድሊ ይሕሱ“ይብሉኒ ናተይ መርገጺ እዚ እዩ “ ኣይትሓሰው ጥራይ ነቶም ሰባት ውልቃዊ ጉዳይ እዩ ክነግረኩም ኣይደልን “በልዎም ምናልባት እንተሓረቑም ክተዛርብዎም ኣይትፈትኑ ። ይኪዱ ህደጉኣም ምኽንያቱ ሓቀኛ ዓርኪ (መሓዛ) ኣይኮኑን ኣማናዊ ዓርኪ /ብዛይ/መሓዛ / ናይ ዓርኩ ውልቃውነቱ የከብርዩ ።ምስጢር ክፈልጥውን ኣይደልይን ።

መንፈሳዊ ፍልጠት

መንዛሕትና መጽሓፍ ቅዱስ ነንብብን ነጽጎዕን ኢና ፡ግን ንመንፈሳዊ መልእኽቱ ኣብ ኣእምሮና ነስርጽ ዲና ፦

“እዚ ኣነ ሎሚ ዝእዝዘካ ዘለኩ ቃላት ኣብ ልብኻ ይኹን ንደቕኻ መሃሮም ኣብ ቤትካ ኮፍ ምስ በልካን ኣብ መንገዲ ክትከይድ ከለኻን ኣብ በጥ ምስ በልካን ኣብ ምትንሳእኻን ብኡኡ ተዛረብ ።ንምልኽት ኣብ ኢድካ እስር ኣብ መንጎ ኣዲንትካ ድማ ክታብ ይኹን ። ኣብ ልዳት ቤትካን ኣብ ማዕጽኻን ድማ ጸሓፎ “(ዘጸ 6፡6-9)።እዚ ኣብ መጽሓፍ ቅዱስ ነንብቦ ቃል ኩሉ ምስ ሓሳብና ተወሃሂዱ ባህሪና ከሳዕ ዝከውን ኣብ ልብናን ኣእምሮናን ክንዓቕር ይግባእ።

ን ኣብነት ነዘን ጥቅስታት ንርኣየን ።” ኩሉ ሰብ ጽቡቕ እንተተዛረበኩም ወይለኹም (ሉቃ 6፡26)ትብል ጥቕስን “ሰባት ስለ ወድ ሰብ ኢሎም እንተጸልእኹም እንተፈለየኩም እንተ ጸረፍኩም ‘ውን ከም ክፋኣ እንተ ኣውጽኡልኩም ንጹኣን ኢኹም ። ኣብ ሰማይ ዓስብኹም ብዙሕ ክኸውን እዩ ሽዑ ቦታ መዓልቲ እቲኣ ባህ ይበልኩም ተሓጎስ ውን ።” (ሉቃ 6፡22-23) በዘን ጥቕሲ መሰረት ፡ ውዳሴ ሰባት ዘይኮነስ ንዕቀትን መከራን እዩ በረኽት ዘውህብ ።ምናልባት ነዘን ጥቕሲ እዚኣተን ኣንቢብናየን ንኸውን ።ግን ናይ ሰባት ውዳሴን ጽቡቕ ዘረባን ንመንፈሳዊ ሕይወትና ሓደጋኛ ምዃኑን።እኳ ድኣ ሰባት ጸሊኦምና ስምና ብክፋኣ እንተልዓልዎ ግና ብዙሕ በረኽት ከም ንረከብ፤ ኣብ ኣእምሮና ዓቕርናዮ ‘ዶ፦ እዚ ከግበር ዘይከእል ከቢድ ነገር እዩ ትብል ትኹን ።ግን ተጌሩ እዩ ።

ኣቡነ ዮውሃንስ ዝበሃሉ ጳጳስ ወትሩ ሓሙስ ናብ ጎደብኣም ዝነበረት ዓዲ ከይዶም ይሰብኩ ኔሮም ።ኣብ ተመሳሳሊ ሰዓትን መዓልትን ከኣ ንክርስትያናት ዝጸልእ ኣስላም እሶም ኣብ ዝሰቀልዎ ታክሲ ኩሉ ግዜ ይድይቡ ነበሩ ።ኣቡነ ዮውሃንስ ናብታ ታክሲ ምስ ኣተው እቲ ኣስላም ገጹ ጠውዩ ጡፍ ይብል ኔሩ ብከምዚ ከኣ ንዓመታት ተጋዲዞም። ሓደ መዓልቲ ግን ኣቡነ ዮውሃንስ ናብ ታክሲ ምስ ኣተው እቲ ኣስላም ሰብኣይ ኣብ ታክሲ ኣይነበረን ።ሽዑ ኣቢነ ዮውሃንስ ብጣዕሚ ጉሃዩ “ ኦ እግዚኣብሔር ስለምንታይ ምንጪ በረኽተይ የሕዲግካኒ ፦እዚኩ ስለቲ ዝፈጸምከዎ ብዙሕ ሓጢኣት ዝግብኣኒ እዩ። ሕጂ ግን ነዚ በረከት ብቁዕ ኣይኮንካን ኢልካ ኣግዲፍካኒ “ ብምባል ንኣምላኽ ኣመልከቱ ።

ካልእ ውን ኣቡነ ሳምኤል ዝበሃሉ ጳጳስ ኔሮም ።ንዓለም ንዓቕም ብሙሉእ ልቦም ብጎይታ የገልግሉ ስለ ዝነበሩ ፡ዓለማውያን ጸላእቲ ኔሮምም ።እቶም ዝጸልእዎም ሰባት ከኣ ሕማቕ ደብዳቤ ይጽሓፍሎም ፡ኣባ ሳሚኤል ግና ነተን ደብዳቤታት ኣኪቦም የቀምጥወን ኔሮም።ወትሩ ተስፋ ክቐርጽን ክሰልቸዎምን ከሎ ነተን ደብዳቤታት ከፊቶም ብምንባብ ይነቓቑሩን ሓይሎም ወን ይሕደስ ኔሩ ምኽንያቱ ኣብ ነፍስ ወከፍ ሕማቕ ደብዳቤ በረኽትን ጸጋን የንብቡ ስለዝነበሩ።ነቲ ዘንብብኩዮ ኣብ ልብኻ ምስራጽ ማለት ከምዚ እዩ።

አባታት መነኩሳት ገደብ ምቕባል ንውዳሴ ሰባት ምንዓቕ ከክእሉ መታን ገዛእ ርእሰም የላምዱ ኔሮም ። ንኣብነት ፡-ሓደ እዋን ሓደ መንእሰይ ናብ ኣባ መቃርስ መጸኢ መዓዳኒ ኢልዎም ንሶም ከኣ “ ኣብ መቓብር ኪድሞ ነቶም መታን ወድሶም ሞግሶም “ በልዎ ። ንሱ ኸኣ ከምቲ ዝተባህሉ ጌሩ ተመሊሱ “ እንታይ ኢሎምኻ ፣ “ ብምባል ሕላተትዎ ንሱ ኸኣ “ ዋላ ሓደ “ በሎም በል ሕጂ ከኣ ተመለሱም ጽረፎም በልዎ ። ከምታ ዝተባህሉ ጌሩ ተመልሰ “ እንታይ ኢሎምኻ ፣ “ ኢሎም ሓተትዎ “ ዋላ ሓደ “ ኢልዎም “ በል ንስኻ ‘ውን ኸምኡ ግበር መነኩስ ንዓለም ምውት እዩ ፡ ንውዳሰ ሰባት ኣይትተሓጎስ ፣ ምስ ዝጸርፈኻውን ኣይትሕረቕ ፡ወላ ሓደ ኣይትበል በልዎ ።

ካልእ ‘ውን ሓደ ሃብታም መንእሰይ ከምንኩስ ኢሉ ናብ ገዳም ምስ መጸ እቶም ኣብ ነፍስ “ጸርፊ ብሓጎስ ከትቅበል ርእስኻ ኣላምዳ “ በልዎ ።ንሱ ከኣ ዝጸርፎ ሰብ ኣብ ከባቢኡ እንተደለየ ማንሰብ ኣይረከበን መነኩሳት ስለዘይጸረፈ ።ዳሓር ግን ከሳዕ ጸርፊ ሰባት ብሓጎስ ናይ ምቕባል ባህሪ ዘማዕብል ወትሩ ኣብ ገዳም እንዳመጸ ዝጸርፍ ሰብ ኣብ ጎደቦ ዓዲ ቆጶሪ ።ብኸምዚ ኸኣ ንጸርፊ ብሓጎስ ናይ ምቕባል ባህሪ ኣማዕበሉ። ሓደ መዓልቲ ምስ መነኩሳት ናብ ከተማ ምስ ተላኣኹ እቲ ዝጸርፎ ዝነበረ ሰብኣይ እንዳገየየ መጸኢ ጸሪፍዎ ሽዑ እቲ መነኩስ ብሓጎስ ፍንጭሕ ኢሉ ሰሓቕ ።እቶም ካልኣት መነኩሳት ስለምንታይ ከም ዝሰሓቕ ሓተትዎ፡ንሱ ኸኣ ፣”እዚ ሰብ ኣይ ከጸርፈኒ መታን ይኸፍሎ ኔረ ሕጂ ግና ብናጻ ይጸርፍ ኣለኹ “ በሎም ።

መጽሓፍ ቅዱስ “ንዓለም ወይስ ነቲ ኣብ ዓለም ዘሎ ይትፍተው ፡ሓደ እኻ ንዓለም እንተፈተወ ፍቕሪ ኣብ የብሉን ።” (1ይ ዮው 2:15) “ኣትን ዘመውቲ ፍቕሪ ንዓለምሲ ንኣምላኽ ጽልኢ ምኻኑ ይትፈልግን ኢኹን እንበኣር ፈተውቲ ዓለም ምኻን ዝደሊ ንሱ ጸላኢ ኣምላኽ እዩ ዝኸውን “ (ያዕ 4:4) ይብለና ።

እዚ ቃል እዚ ኣብ ኣእምሮና ኣስሪጽናዮዶ ፡መንገዲ ፍጹምና ንዓለም ንብረታን ምንዓቕ እዩ ቅዱስ ጳውሎስ “ ብሓቂ ስለ ብሉጽ ፍልጠት ክርስቶስ ኢየሱስ ጎይታ ኢላ ስሊኡ እዚ ኹሉ እተወጸዕኩ ኹሉ ወጽዓ ከም ጋሓፍ እቆጽሮ ኣለኩ “(ፊሊ 3:8)በለ።ስለ ፍልጠት ክርስቶስ ኢሉ ኩሉ ነገር ፡ኣብ ዓለም ዘሎ ንብረት ኩሉ ከም ጋሓፍ ርእይዎ ።ዓለም ሓንቲ ዓባይ ጋሓፍ ታኒካ ምኻናን ፡ኣብ ውሽግ ዘሎ ውን ጋሓፍ ምኻኑ ኣብ ልብካ ዓቕርካዮዶ ፣መኪና ርእየ ኣመና ዝብህጋን ብህንጡይነት ዝምነያን እንተኸይነስ ናብ ዘምልኹ ጣኦት ትቕየርዶ የላን ፣ እዝከረኒ ሓደ እዋን መንእሰይ ሒዘ ኣብ ሓንቲ ከተማ ናብ ካልእ ከተማ ብመኪና ንጎግዝ ኔርና ።ሽዑ ነቶም መንእሰያት ፡ኣኺልዎም ነቲ ምሉእ መንገዲ ብዛዕባ መኪና ጥራይ ብምዕላ ወድእዎ ፡ጭፍሉቃት መካይን ዝጸዕሉና ዓባይቲ ናይ ጽዕነት መካይን ርእኩምዶ ትፈልጡ፣ መካይን ተጨፍሊቑን ናብ ቅርጺ ዘይብሉ ሓጺን ተቀይረን ርእኹምዶ ፣ ብሓቂ ከጽልኣኻ መዓትየን ወትሩ መኪና ክትብህግ ከለካ፣ ድሕሪ ቅሩብ ዓመት ናብ ጭፍሉቕ ሓጺን ከትቅየር ምኻና ንኣእሮኻ ነገር !ንዓለማዊ ነገራት ንዓቕካ፡ መንፈሳዊ ነገራት ምብምዕባል ተላመድ ።

መጽሓፍ ቅዱስ “ብኹራ ደንጋይ ዝኮነ ካብ ጅግና ይበልጽ ፡ካብቲ ንኸተማ ዝሕዝ ከኣ መንፈሱ ዝገዝእ ይበልጽ “ (ምሳ16:32) ይብለና ።ሕርቓካ ምቁጽጽር ድክመት ዘይኮነስ ሓይሊ ምኻኑ ተረዲእናዮዶ ፣ ኣብ ኣእምሮኻ ተኸቲልካዮድ፣ ንጸርፉ ፡በሕርቓኻ ዝመልኦ ጸርፊ ወይ ንኸፋኣ ብኸፋኣ ምምላስ እቲ ዝቀለለ መንገዲየ ፡ ግን መንገዲ ድኹማት! ሕርቓኻ ተቐጽጺርካ፡በሕርቓኻ ንዝተዛረቡካ ብርግኣትን ትዕግስትን ምምላስ ፡እቲ ዝከበደ መንገዲ እዩ ፡መንገዲ ሓያላትን ተባዓትን ፡እቲ ሓደ መትልሕካ ንዝጸፍካ ምኽደግመካ ፡ ምሃብ ሰንፍና ዘይኮነ ትብዓት ምኻኑ ብልቢ ተረዲእናዮዶ፣ “እዚ ከግበር ዘይከኣለየ” ትብል ትኸውን ፡ግን ከግበር ዝኸኣል ምኻኑ ፍለጥ ።

ሓደ እዋን ኣብ ቴስዓታት ፡ሓደ መነኩስ ዝዕረ ንብረት ገዳም ሒዞ ናብ ካይሮ ኣትዩ ቦተን ጸብብቲ ጎደናታት ክሓልፍ ከሎ ኣጋጣሚ መኪኒኡ ምስ ሓንቲ ካብተን ደው ኢላን ዝነበራ መኪና ተጋጨወት ።ሽዑ እቲ መነኩስ ዋንኣ መን ምኻኑ ኣጣይቁ ስለ ዝፈጸም ጌጋ ይቅሬታ ሓቲቱ ነታ ዝተሃስየት መኪና ብወጻኢታቱ ከዕርያ ምኻኑ ነቲ ዋና መኪና ነገሮ ፡ ዋና እታ መኪና ካብቶም ቀንኣት ኣስላም ስለዝነበረ ነቲ መነኩስ ብጸርፊምስ ኣዋረዶ ብእኡ ከዕግብ ስለ ዘይከኣለ ተመሊሱ ገጹ ጸፍዮ።እቲ መነኩስ ግና ሓንቲ ገጹ ጠውቁ በዚኣ ከኣ ድገመኒ በሎ።ሰብኣይ ቦቲ ፍጻሜ ተገሪሙ እንዳነብዐ ይቅረ ከብሎ እቲ መነኩስ ለመኖ “ከፉኣት ምኽእንኩም እዩም ዝነግሩና ንስካትኩም ግና ብሓቂ ካባና ትሕሹ “ በሎ ።ድሓር ግና ንምንታይ ናብ ካይሮ ከም ዝመጸ ሓተቶ እቲ መነኩስ ከኣ ዝዕረ ንብረት ገዳም ሒዞ ከም ዝመጸ ነገሮ ።ሽዑ እቲ ሰብኣይ እቲ ንብረት ዘዕርየሉ ትካል ከም ዘለዎ ብምሕባር ከዕርየሉ ምኻኑ ድሕሪ ሕጂውን ዝዕረ ንብረት እንተሃልይዎ ብቐጸሊ ናብኡ ከምጽኦን ንሱ ከኣ ከም ዘዕርየሉን ቃል ኣተወሉ ።

ቅዱስ ጳውሎስ “ ንዓይ ህይወተይ ክርስቶስ እዩ ፡በዘን ክልተ እዚኣተን ይጭነቕ ኣለኹ ንዓይ ኣዝዩ ዝሓይሸ እም ከፍኖ ምስ ክርስቶስ ‘ውን ክነበር ሃረርታ ኣሎኒ ። ”(ፊል 1:21-23)በለ ።ሞት ጥፍኣት ዘይኮነስ፡ዕረፍቲ ምኻኑ ተረዲኡናዶ ፣ ተፈሊና ምስ ክርስቶስ ምንባር ዝበለጸ ምኻኑከ ፣ዓይኒ ንዘይረኣየቶ እዝኒ ንዘይሰምዓቶ ልቢ ሰብውን ንዘይሓለፍ፡ ዕረፍቲ ሃረር ምባል ተላሚድናዶ ፣ቅኑዕ መንፈሳዊ ትርጉም ፡ሞትን ህይወትንከ ተረዲእናዶ ፣

ፍቅድኸ ምቁጽጽር

ቅዱሳውሎስ “ ብውሸጢ ሰብሲ በቲ ሕጊ ኣምላኽ ባህ ይብላኒ እዩ ።ግናኽ ኣብ ኣካላተይ ምስ ሕጊ መንፈሳይ ዝዋጋኦ ናብቲ ኣብ ሰብነተይ ዘሎ ሕጊ ሓጥኣት ኣቢሊ ውን ዝማርኽኒ ካልእ ሕጊ እሪኢ ኣለኹ ።”(ሮሜ 7:22-23) ይብላና ። ኣቦታት ነዚ ክገልጽዎ ኸለው ሰብ ክልተ ፍቓድ ኣለዎ ይብሉ ።ኣቲ ቀዳማይ ላዕለዋይ ፍቓድ ኮይኑ ፡ውሸጣዊ እዩ “ነቲ ክርስቶስ ኣብ የማን ኣምላኽ ተቐማጥዎ ዘሎ ነቲ ኣብ ላዕሊ ዘሎ “(ቆላ 3:1)ዝድሊ ሰናይ ፍቓድ (ግብሪ) ክገብር ዝደሊ እዩ ። እቲ ካልኣይ ከኣ ታሕታዋይ ፍቓድ ፡ስምዒታዊ ፍቓድ ወይ “ሕጊ ሓጥያት “ ኮይኑ፡ ዓለማዊ ምግባርን ስጋዊ ፍትወትን ዝደሊ እዩ ።እዞን ክልተ ፍቓድ ተጻረርቲ ስለዝኾና ፡ወትሩ ኣብ ቃልሲ እየን።

መብዛሕትኡ ግዜ ግና ፡ሓጢኣት ንሰናይ ፍቓድ ክስዕር ይረኣይ። እዚ ስምዒታዊ ፍቓድ ወይ ሕጊ ሓጢኣት ብጸላኢና ዲያብሎስ ዝምራሕ ኮይኑ ፡እቲ ሰናይ ፍቓድ ወይ ላዕለዋይ ፍቓድ ግና ብጸጋ ኣምላኽ እዩ ዝምራሕ።

ዕላማ ክርስትያን ፡ ንታሕተዋይ ፍቓድ ስዒሩ ንላዕለዋይ ፍቓድ ክግዛእ፡ ማለት ንሓጢኣት ገዲፉ ብጽድቂ ክገዛዙ እዩ ።እዚ ግን ከቢድ እዩ ንቅዱሳውሎስ “ ይዋኣ ኣነ ምግዱኣ ሰብ ካብዚ ናይ ሞት ስጋሲ መንኮን ከድሕነኒ እዩ ፡- “ (ሮሜ 7:24) ብምባል ክሳብ ዘማርር እዩ ከቢድዎ ።

ዲያብሎስ በሊሕ ተንኮለኛ እዩ ። ዋላውን ንሓጢ ኣት ገዲፍና (ንታሕተዋይ ፍቓድ ሲዒርና)ሰናይ ግብሪ ክንፍጽም ተበቓዕና ፤ መንገዲ ብምቕያር ከውሰቐና ይጽዕር ።ነቲ ንፍጽም ሰናይ ግብሪ ካብ ጸጋ ኣምላኽ ሪሕቐና ከምንሰርሕ ይገብረና ።ስለዚ ዋላውን ጽቡቕ (ሰናይ) ነገር እንተገበርና ፡ካብ ፍቓድ ኣምላኽ ወጺኦ ስለዝገበርናዮ ፡ እግዚኣብሔር በቲ ሰራሕና ኣይሕጎን ።ዋላውን ነዚ ውዲት እንተሰጊርናዮ ካልእ ውዲት እዩ ዝኣልም ።ትዕቢትን፡ዝሕር ርእሰኽ ምውዳስን፡ ኣን ልብና የሕድር ።ብኸምዚ ከኣ በቲ ዝሰራሕናዮ ጽድቂ ሰራሕ በረኽት ከም ዘይንረከብ ይነግረና ።

ስለዚ ቃልሰና መሪር ምኽኑ ንገንዘብ! ክሳብ ናይ መወዳእታ ትንፋሰና ትሓልፍ ክንቃለስ ኣለና ። “ምስ ሓጢኣት ብምቅላስኩ ገና ክሳብ ኣብ ደም እትበጽሑ ኣይተቃዛዎምኩምን “ ብምባል እዩ ቅዱሳውሎስ ኣጠንቂቁና (ዕብ 12:4) “ እቲ ቅልሰና ምስ ህልቅነትን ስልጣናትን ምስናይ ጸልማት ዝሕቲ ዓለምን ምስ መናፍስቲ እክይን ኣብ ሰማያት እዩ እምበር ምስ ስጋን ደምን ኣይኬነን እሞ ንፍሕሶ ሰይጣን ምቕ ዋም ምእንቲ ክትክእሉሰ ኩሉ ኣጽዋር ኣምላኽ ልበሱ። ስለዚ ቦታ እክይቲ መዓልቲ ምቕዋም ማንቲ ክትክእሉሰ ኩሉ ምስ ኣስለጥኩም ‘ውን ደው ልትብሊስ ፡ ንዘሎ ኣጽዋር ኣምላኽ ኣልዕሉ “ (ኤፌ 6:12-13)።

ቅዱሳውሎስ ብግዲኡ “ዲያብሎስ እቲ መጻርርትኹም ዝውሕጦ ደልዮ ከም ዝጋዝም ኣንበሳ ይዘውር ኣሎ እሞ ተጠቀቐ ንቅሑ “ (1ይ ጴጥ 5:8) እንዳበለ ይመኽረና። ክትቃለሱን ፡ተቓሊስኩም ከኣ ክትዕወትሉ ዝግባእ ውግእ እዩ ። ብጣዕሚ ከቢድዮ “ ትብሉ እወ ከቢድ ፤ ጎይታ ‘ውን ከቢድ ምኽኑ ስለዝፈልጥ እዩ “ እታ ናብ ህይወት ትወስድ ደገ ግና ጸባብ ፡መንገዲ ‘ውን ቀጣን እያ እቶም ዝረኽቡዎ ከኣ ሓደጉ እዮም “ ዝበለና (ማቴ 7:14)። እቲ ባህ ዝብል ግና ፡እቲ ዝጋዝም ኣንበሳ መዛረርትና ዲያብሎስ ንናጻ ፍቓድና ኣይግድዶን እዩ ። ልክዕ ከም ኣርተፈሻል ኣቕሑት ክሸይጥ ዝደሊ መታሊ ሽቃጣን ኮይኑ እዩ ዝቐርበና። ነቲ ዘቐርበ ነገር ከምቅበሎ ወይ ክንነጽጎ ንዓና እዩ ዝምልከት ።

መታለልቲ ሸቃጦ እሞ ዘከርዎም ! ዘይረብሕ ንብረት ሒዞም መጺኦም ብጡዑም ልሳን ጠቢርም ንመዓልታት ክገልግላና ዘይከእል ንብረት እዮም ክሸጡልና ዝፍትኑ ። ምስኦም ክትረዳዳእ ከማን ይኸብደና ። ገለ እዋን ‘ውን ምስኦም ትጋጨው ኢኻ ።ሕሊትያት ኩም ሸቀጥ ሂዱ ዝናበር መታለሊ ዲያብሎስ ‘ውን ከምኦም እዩ ። ክትቅበሉ ብንኽእል ሕሊሳብ ጌሩ ዝተፈላለየ ሓጢኣት ክሸጡልና ይፍትን ክንቅበሎ ኮነ ኮነ ክንነጽጎ ግና ንዓና እዩ ዝገድፎ ።

እሞ መዓልታዊ ብ ድያብሎስ ዝድርበየለይ ሓጥያት ከመይ ጌረ እየ ኪቃወሞ፤

ቀዳማይ ብጸሎት። ድኽመትካ ንጎይታ ኢየሱስ ክርስቶስ ንገር። ብሰዓታት ጸሎት ጌርካ “እቲ ጽድቂ ብኣይሊ ገደል ዝድሕን ካብ ኮነስ ኣነ ሓጥእ ደኣ ናበይ እየ ዝቐውም፡- ብምኽንያት ድኽመት ሰብነተይ ንመቐትን ክብደትመዓልቲ ክጻወር ኣይከኣልኩን” በል። ምስ ቅዱሳውሎስ “ዎ ጎይታይ ብዘይካኻ ካብዚ ናይ ሞት ስጋ መን ኮነ ከድሕነኒ እዩ” ኢልካ ብኽ “ዎ እግዚኣብሄር ማህሚን እየሞ መሓረኒ” በል ምስቲ ዘማራይ /መዝ 6:2/። ዲያብሎስ ኣብ ቅድምቲ ድኽመቱ ንእግዚኣብሄር ዝነግር ሰብ ክቐውም ኣይከእልን።

ካልኣይ፡ ሓጢአትን ንሽቃጢ ሓጢአት ዲያብሎስን ምጽላእ ተላመድ። ከምቲ መታለልቲ ሽቃጢ ትጸልእዎም ን ሽይጣን ውን ከምኡ ጌርኩም ጽልእዎ። ዓስቢ ሓጢአት ሞት ምዃኑን፡ ሕጂ ወይ ደሓር ኣብ ፊት መንበር ክርስቶስ፡ ንፍርዲ ደው ክትብል ምዃንካ ንርእስኻ ዘክር። “እነሆ ኣብ ቅድሚ ቅኑዕ ፈራዲ ክቐውም ተዳልየ ኣለኹ። እቲ ኣብ ምግጋይ ዝሓለፈ ዕድመይ ንኩነቴን ንፍርድን ብቐዕ ስለ ዝኮነ ብብዝሒ ሓጥያተይ እርዕድን እንቅጥቀጥን ኣለኹ” ትብል ናይ ሰዓታት ጽጸሎት ዘክራ።

ሞትን፡ መዓልቲ ፍርዲ ምዝካርን ንሓጢአት መከላኸሊ ዕርዲ እዩ። ግን እቲ ጸላኢና ድያብሎስ ከጥውዓና ከሎ፡ እንታይ ክንገብር ኣለና፡ ንኣብነት ሓደ ሰብ መጺኡ ጸሪፉካ። ብኡ ንብኡ እቲ ሽቃጢ ሓጥያት ዝኾነ ዲያብሎስ ሸቐጡ (ሰርሑ) ይጅምር ። “ኤእ ክብርኻ ዓቕብ፡ በዚ ማንም ዘይረብሕ ሰብ ክትዋረድ፡ ገለ ግበር ሱቕ ኣይትበል ንዝሓለፈ ርእሰኻ ተኻላኸለላ” ይብላካ። ብቐዳምት ክትዝከር ዝግበእካ፡ ሓሳብ ሰይጣን ምዃኑ እዩ። ሓጢአት ክሸጠልካ ትሓስብ ከም ዘሎ መርምር። “ለካ ሕርቃንን፡ ሕነ ናይ ምፍዳይን ሓጥያትን እዩ ክሸጠለይ ዝሓስብ ዝሓስብ ዘሎ” ኢልካ ገዛእ ርእሰኻ ኣእምን። እቲ ሓጢአት እዩ ክሸጠለይ ዝሓስብ ዘሎ” ኢልካ ገዛእ ርእሰኻ ኣእምን። እቲ ሓጢአት ናብ ልቢ ከይሰገረ ከሎ ቁረጽ፡ ስምዒትካ ኣህድእ። “ኪድ ሰይጣን ካባይ ረሓቐ” በሎ። ክሰምዓካ እዩ! ሰሚሑ ክርሕቀልካ ግና ኣይትጸበይ። ካልእ ሓሳብ እዩ ደጊሙ ዘቐርበልካ። ኣብዚ እቲ ዓንተባይ ዝተዛራረብናሉ ነገር ንዘክር። ዲያብሎስ ዘምጽኣልካ ሓሳባት ካም ቀታሊ ጸላኢኻ ራኢኻ ክትጸልኦን ክትፍፍኖን ጸዓር፡ ገዛእ ርእሰኻ ኣለማምድ። ምስ ዘማራይ ዳዊት “ኣቲ ክትዓንዊ ዘሎኺ ባቢሎን ሕነ እቲ ዝገበርክና ዝፈድየኪ ምስጉን እዩ ንህጻናትኪ ሓዚ ኣብ ከውሒ ዘራጽሞም ምስጉን እዩ” /መዝ 137፡18-19/ ጓል ባቢሎን ዝተባህለት ኣብ ኣእምርና ዝግማጠል ክፉእ ሓሳባት ምዃኑ ኣበታት ይምህሩ።

መነኮሳት ኣበታትናን ነዘን ሓሳባት መቃለሲ ዝኾና ፍሉያት ጸሎት ከም ከም ምስጢራዊ መሳርሒ ጌርም ይጥቀሙ እዮም። ኣንጻር ዲያብሎስን ንሱ ዘምጽኦ ፈተነታትን መስዓሪ ኮይነን ዘገልግላ ፍሉያት ጸሎት እዮን። “ኣ ኣምላኽ ንምድሓይን ኣ እግዚኣብሄር ንሓዝይ ቀልጥፍ” /መዝ70፡1/ ዝብል ጸሎት ከም ኣብነት ከጥቀስ ይከኣል።

ንከምዚ ዓይነት ሓሳብ ፈጺምካ ክትርሕቐ እንተደሊኻ ኣንጻር ዲያብሎስ ዘምጽኦ ሓሳብ ግበር። ፍጽምና ማለት ካብ ሓጢአት ምርሓቕ ጥራይ ኣይኮነን፡ ግና ኣብ ክንድኡ ካልእ ሰናይ ግብሪ (Virtues) ክትሰርሕ ይግባእ። “ካብ እከይ ረሓቐ፡ ሰናይ ከኣ ግበር፡ ንሰላም ድለያ ሰዓባ ውን”/መዝ 34፡14/ ብምባል ዳዊት ዝዘመር፡ ነዚ ንምግላጽ እዩ። ጎይታ ውን “ግናኺ ንጸላእትኹም ኣፍቅሩ ጽቡቕ ከኣ ግበሩ . . . እግዚኣብሄር ንዘየመስግኑን ሕሱማትን ርህራሄ እዩ እሞ ዓሰብኹም ብዙሕ ክኸውን እዩ ውሉድ እቲ ልዑል ውን ክትኮኑ ኢኹም።” /ሉቃ 6፡35/ ይብለና።

ዋላ ነዚ ኩሉ ጌርካ ግና ምናልባት እቲ ቻልሲ ዕረፍቲ ዘይህብ፡ ከም ማዕበል ባሕሪ ቀልጢፉ እናተመላለሰ ክሸግረካ ይኸእል እዩ። ከምዚ ቃልሲ ክትሰዕር ወትሩ ጥቕሲ መጽሓፍ ቅዱስ ኣጽኒዕካ ክትደጋግም ይግባእ። ንኣብነት /መዝ 27፡1-3/ “እግዚኣብሄር ብርሃነይን ምድሓይን እዩ ካብ መን ደኣየ ዝፈርህ፡- እግዚኣብሄር ሓይሊ ሂወተይ እዩ ካብ መንኻ እየ ዝሰንብድ፡-ገበርቲ እከይ ንስጋይ ከውሕጡ ሓደጋ ምስ ወደቐኒ ወደረኛታተይን ጸላእተይን ባዕላቶም ተዛብቡ እሞ ወደቐ፡ ከቃወመኒ ኢሉ እኂ ሰራዊት እንተዝግርድ ልበይ ኣይፈርህን እዩ ኩናት ውን እንተዝለዓለኒ እምነት ኣሎኒ።” ነዚ ጸሎት ደጋጊምካ ጸልዮ።

ኣማልድነት ቅድስት ድንግል ማርያም ሕተት ወትሩ ብጸሎታ ክትሕግዘካ ተማሕጸና። “ኣ ንጽህት ድንግል ናብ ባርያኺ እቲ ቅልጡፍ ጽላል ረዲኤትኪ ዘርግሒ። ነቲ ኣብ ሕልናይ ከም ማዕበል ዝግማጠል ክፉእ ሓሳባት ካባይ ኣርሕቐዮ” እንዳበልካ ብጸሎት ሰዓታት ለምና። ኣብ መዓልታዊ ጸሎት ሽውዓት ሰዓታት” እዚ ጸሎት ዝኣተወ ኣበታትና ንከምዚ ዓይነት ፈተናታት ንክሕግዘና እዩ።

ምናልባት ፈተና እንተበርትዓካ፡ ልዕሊ እቶም ኣንጻርካ ጽቃለሱ ጸላእቲ፡ ንዓኻ ዝሕግዙ ቅዱሳን ከም ዘለዉ ዘክር። ሓደ እዋን ሓደ ክፉእ ንጉስ ንነባይ ኤልሳእ ክሕዝ ኢሉ ጽላእቲ ኣኸቲቱ ናብ መንበሪ ገዛ ኤልሳእ ወፈረ። ኣገልጋሊ ኤልሳእ ነቲ ናይ ንጉስ ኣጽዋርን ሰረገላታትን ዝግጠቐ ሰራዊት ምስ ረኣየ ብጣዕሚ ፈርሐ። ኤልሳእ ግና “ካብቶም ምሳታቶም ዘለዉስ ምሳና ዘለዉ ይበዝሑዮም እሞ ኣይትፍራሕ በሎ። ኤልሳዕ ድማ ዎ እግዚኣብሄር እልምነካ ኣለኹ ክርእስ የዒንቱ ክፈት ኢሉ ጸለየ። እግዚኣብሄር ከኣ ኣዒንቲ እቲ መንእሰይ ከፈተ እሞ ረኣየ። እንሆ ድማ ካብ ዙርያ ኤልሳዕ ከሳብ እቲ ከረን ናይ ሓዊ ኣፍራሰን ሰረገላታትን መሊእዎ ነበረ” /2 ነገ 6፡16-17/።

ኣብ ህይወት ቅዱስ መሴ ጸሊም ተመሳሳሊ ነገር ኣጋጣሚ ኔሩ። ብዙሕ ግዜ ክፉእ ሓሳብ እንዳተመላለሰ ይፍትኖ ነበረ ቀጸሊ ከኣ ናብ ኣባ ነብሱ ቅዱስ ኤስዶርስ እንዳተመላለሰ ይናሳሕ ኔሩ። ንመበል 14 ግዜ ምስ ፈተኖ ቅዱስ ኤስዶርስ ኣብ ልዕሊ ባዕቶም ወሲዶም ናብ ምዕራብ ጠምት እሞ ዝራኣየካ ኩሉ ንገረኒ በልዎ። “ኣንጻር መነኮሳት ናይ ኩናት ፍላጻ ዝድርብዩ ኣጋንንቲ ይርኢ ኣለኹ” በሎም። ተመሊሶም ከኣ ናብ ምብራቕ ጠምት እሞ ዝረኣየካ ንገረኒ በልዎ “ካብ ኣጋንንቲ ዝሰንደው ፍላጻታት ንመነኮሳት ዝከላኸሉሎም ቅዱሳን መላእኸቲ ይርኢ ኣለኹ” በሎም። ንሶም ድማ “ኣየኖት ይበዝሑ፡ እቶም ዝዋግኡና ዶ ወላስ እቶም ዝከላኸሉልና፡-” ኢሎም ሓተትዎ። ቅ.መሴ ጸሊም ከኣ እቶም ዝከላኸሉልና መልኣኸቲ ይበዝሑ ብምባል መለሰ። ብድሕርዚ እቲ ክፉእ ሓሳብ ካብኡ ረሓቐ።

ጸላኢ ሰናይት ዲያብሎስ ንዘምጽኦ ሓሳባት ምቕዋም ብዙሕ ዓስቢ የውህብ ኢዩ። ንኣብነት ኣብ ሓደ ገዳም ንሓደ ንእሽቶኡ መነኮስ ኔሩ፡ ኩሉ ግዜ መምህሩ /ኣብ-ነፍሱ/ ከይባረኸዎ ኣይድቅስን ነበረ። ሓደ ግዜ ከም ልማዱ ባርኹኒ ኣባ ብምባል ርእሱ

ኢድነነ እቶም አባ ግና ደቂሶም ኔሮም። እቲ ወዲ ግና አባ ክትሱ እቶም ኢሉ ተሰፋ ጌሩ ተጸበዮም እቶም አባ ለይቲ ምሉእ ደቂሶም ሓደሩ። ሽዑ ደቂሶም ከለዉ ግና እቶም አባ ሽውዓተ መላእኸቲ ሽውዓተ እኸሊል ኣብቲ ወደም (ንእሸተይ መነኮስ) ከቐምጡ ከለዉ ራእይ ተራእዮም ። ምስ ወግሐ ነቲ ወደም ጸዊዖም ትማሊ ምሽት እንታይ ጌርካ ኢሎም ሓተትዎ ነቲ መነኮስ “ይቐረ በሉኒ አባ ትማሊ ምሽት ክትባርኹኒ ኢሊ ኢድነንኩ ደቂስኩም ኔርኩም ገዲፍካዮም ኪድ ዝብል ሓሳብ ሽውዓተ ግዜ ፈተነኒ ሽውዓተ ግዜ ተቐውምኩም” ብምባል ነገሮም። ብኡ ንብኡ እቶም አባ እቲ ዝረአይዎ ሽውዓተ እኸሊል ንክፉእ ሓሳብ ብምቐዋሙ ዝረኸበ ዓስቢ (ስልማት) ምዃኑ ተረደአም።ነዚ ነገር እዚ ንትምህርቲ ኢሎም ንካልኦት ተመሃሮ ነገርዎም ንዕኡ ግና ምእንቲ ብኸንቱ ውዳሴ ከይወድቑ ኣይነገርዎን።

ኩሉ ግዜ ኣብ ክንዲ እቲ ሸቃጢ ዲያብሎስ ዝምጽአልካ ክፉእ ሓሳብ ካልእ ሰናይ ግብሪ ክትላመድ ጸዓር። ንኣብነት፡- ፈተና ትወድቕ ወይ ዝሓሰብካዮ ከይሰመረልካ ይተርፍ ንበል ዲያብሎስ ግና “እዚ ግብኣ ኣይኮነን” እንዳበለ ክተማርርን ክትወቕስን ይደፋፍኣካ ኣብ ከምዚ “ከምዚ ተመስገን ኣምላኽ” በል።ኣብቲ መጀመርታ ብኣፍካ ጥራይ ክትብል ትጀምር ደሓር ግና ብልቢ ክተመስግን ትጀምር።

ካልእ ንኣብነት፡- ንዘጋገዩካ ሰብ ክትጸልኦን ክትሓርቕን ዲያብሎስ ከደፍኣካ ከሎ ነቲ ሰብ ይቐረ ብምባል ክትቃወም ትኸእል ካብዚ ንላዕሊ እንተሓየለካ “ ኦ ጎይታ ይቐረ በሎ ይቐረ በለኒ “ ክትብል ትኸእል ።

ብጸሎት ኣብ ነፍሲ ኣቢልካ ‘ውን ንጸላኢ ሰናይቲ ዲያብሎስ ክትስዕር ትኸእል ኢኻ ።ኣብ መጽሓፍ መነኮሳት ነዚ ዝኸውን ኣብነት ኣሎ ፡ ሓደ እዋን ሓደ መነኮስ በነፍሱ ናብ ከተማ ይልእኸዎ እዋ ናብቲ ዝተለኣኮ ገዛ ምስ በጽሐ ፡ ሓንቲ ጽብቕቲ ጎርዞ ምስኦ ከዝምው ደፋፍኦቶ እቲ መነኮስ “ ኦ ጎይታ ብጸሎት ኣበነፍሲይ ኣድሕኒ “ ብምባል ዓው ኢሉ ጸለየ ። ብኡ ንብኡ ካብቲ ገዛ ተሰዊሩ ናብታ ገዳም ዝወሰድ መንገዱ ተወስደ ።

3

ምቁጽጸር ህዋሳት

ሰብ ሓሙሽተ ህዋሳት ኣለዎ ፡ ዓይኒ መርኣዮ ፡ እዝኒ መስምዒ ፡ ኣፍንጫ መሸተቲ ፡ መልሓስ መጥዓሚን ፡ ኢድ መዳህሰሲ ፡ ቲዮፋን ባህታዊ ንሰብ ከም ኣብ ቤት-መንግስቲ (ስጋ) ዝነበር ንጉስ (ነፍስ) ጌሩ ይምህረና። ቤተመንግስቲ ዝተባህለት ስጋና እያ ፡ ንጉስ ዝተባህለት ከኣ ነፍሲ እያ ፡ ቤተ መንግስቲ ሓሙሽተ መሳኹቲ ሓንቲ ማዕጾ ኣለዎ ።ጸላኢ ምስ ዝመጽእ ብመስኮት ወይም ብ ኣፍ ደገ ጥራይ እዩ ክኣቱ ዝኸእል ። እዝኤን እንተተዓጽየን ጸላኢ ፈጹሙ ኣያኣትውን።

ማዕጾ ኣእምሮ እዩ ፡ ሓሙሽተ መሳኹቲ ኸኣ ሓሙሽተ ህዋሳትና እየን ። ሸቃጢ ሓጢኣት ዲያብሎስ በዘን መሳኹቲ ኣቢሉ ዝተፈላለየ ጣዕምን ምስዒትን ዘለዉን ሓጢኣት ብምምጻእ ንነፍሲ የታልል። ንነፍስና ምቕትን ፍትወትን ከም ትግዛእ ይገብራ ። ሓንሳብ ናብ ከምዚ ታኼላ ምስ ኣተወት ከኣ ፡ ኣርዑት ዲያብሎስ ተሰኪማ ባርያ ሓጢኣት ትኸውን ።ኩሉ ጉዕዞ ይቐየር ኣብ ክንዲ እግዚ ኣብሔርን መንግስቱን ምንዳይ ፡ነፍሲ ምቕትን ፍትወትን ክትደሊ ትጀምር ።

መንገዱ ፍጹምና ክጀምር ዝደሊ ሰብ መጀመርያ ነቲ መሰረታዊ ሕጊ ህይወት ፡ ማለት ጣዕሚ እግዚ ኣብሔር ከተስተማቅር ፡ጣዕሚ ዓለም ክንዕቕ ኣለዎ። ሓደ ሓደ ግዜ ነዜ ውሳኔ ንውስን ፡እቲ ቃልሲ ግን ነዊሕን ከበድን እዩ ።ብስጋዊ ትምኒትን ፍትወትን ንዓመታት ክትጉዓዝ ጸኒሕካ ንዘለካ ባህሪ ክትጥፍእ ከበድ እዩ ንክትዕወት ወይ ዓመታት የወስድ ። መሰረታዊ ኣካይዳኻ ከተመዓራሪ መጀመርታ ህዋሳትካ ክትቆጸጸር ይግብእ።

ነፍስ ወከፍ ህዋስ ጽቡቕን ሕማቕን ጎድንታት ኣለዎ፡ ኣካላትና ምቕት ባህ እዩ ዝብሎ ልምዲ ከይተፈለጠና ይምዕብል ፡ልምዲ ናብ ወልፊ ይቐየር ።ስፋዊ ፍትወት ናብ ደረጃ ወልፊ ምስ በጽሕ ትምኒት ከገዝኣና ይጀምር ።እዚ ኩሉ ብሃዋሳትና እዩ ጀሚሩ ነፍስ ወከፍ ህዋሳትና ተዘይተቆጸጸርናየን ናብ ባርነት ሓጢኣት ክሸማና ይኸእላ።

ነፍሲ ንትምኒት ብህዋሳታ ክሳብ ተስተማቕሮ እቲ ትምኒት ድጉል ኮይኑ ይጸንሕ። ሓንሳብ ነፍሲ ብፍትወት ነዲዳ ነቲ ትምኒት ምስ ኣስተማቕረቶ ናይ ወልፊ ዓንኬል ይጀመር። “ ሽዑ ትምኒት ምስ ተወልደት ንሓጢኣት ትወልዳ ሓጢኣት ምስ ተፈጸመት ድማ ንሞት ትወልዳ “ (ያዕ 1:15) ። “ከመይ ሞት ብመሳኹትና ይደቡ ናብ ኣዳራሻትና ኣትዩ እዩ “ ብምባል ነቢይ ኤርምያስ ዝተዛረበ ቃል ውን ይፍጸም (ኤር 9:21) ። ሞት ብህዋሳትና ኣቢሉ ናብ ነፍስና ኣትዩ ።

ህዋሳት ብክልተ መንገዲ ኣቢልና ኢና ንቆጸጸሮም ።ህዋሳትና ንሕማቕ ስምዒት ካብ ምስትምቓር ክንክልክለን ፡ ልዕሊ ኩሉ ኸኣ ጽቡቕን ሰናይን ነገር ክንመሃር ይግባእ ።

ዓይኒ

ብዙሐት ጥቅስታት መጽሐፍ ቅዱስ ንዓይኒ ከንቆጸጸራ ከምዝግበላና ይነግረና ። “ ዓይኒ ናይ ሰብነት መብራህቲ እያ ስለዚ ዓይንኻ ጥዕይ እንተደኣ ኾይኑ ብዘሎ ሰብነትካ ብሩህ ይኸውን ።ዓይንካ ሕሙም እንተደኣ ኮይኑ ብዘሎ ሰብነትካ ጸልማት ይከውን “ (ማቴ 6:22-23) ።”የማነይቲ ዓይንኻ እንተ አስሓተትካ ካባኻ ጎጥጊጥካ ደርብያ ።ብዘሎ አካልካ ናብ ገሃነም ካብ ዝኣቱስ ሓንቲ አካልካ እንተጠፍአት ይሓይሽ “ (ማቴ 5:29) “ ጋል አንስተይቲ ርእዩ ዝምነያ ኹሉ ፈጸሙ ኣብእ ዘመወ “ (ማቴ 5:28)።

ኣብቲ ቅድሚ ዘመናት ዓይንኻ ብንጹህና ከትዕቅብ ከብድ ኣይነበረን ።”ንሰበይቲ ብትምኒት ኣይትርኣያ “ ዝብል ትእዛዝ ብቐሊል ኔሩ ዝትግበር ፡ ምክንያቱ ኣብቲ ግዜቲ ዝነበራ ኣዋልድ ብጽፉፍ ፡ምሉእ ኣካላተን ዝሸፍን ከዳን ይክደና ነበረ ።ኣብዚ ሕጂ ግዜ ግና ከቢድ ኮይኑ ንረኽቦ ፡ ምክንያቱ ኣከዳድና ኣዋልድ ኣዝዩ ፈታኒ ስለዘሎ ብዘይካዚ ዲያብሎስ ርክሰት ዘተ ኣታትወሉ መንገዲታት ፈጢሩ ምህላው እዩ ።መጽሄታትን ፡ መጽሓፍትን በኣጸያፊ (ብዕልግና) ስእልታት ዝወቀባ እየን። ሕብረተ ሰብ በዚ ኣጸያፊ ስእልታት (pornography) ተጻዋርነቱ እንዳጸንቀቐ እዩ።

ዝውጥ ውን ንዓይኒ ኣብ ቦታኣ ንኸይትጸንዕ ብዝግበር ኣጸያፊ ስእሊ እየን ዝምልከዓ ።ካብ ዓበይቲ ድኻውንቲ (shopping mall) ከትኣቱ ከለኻ በዘን ስእሊ ኢኻ ትዕንቀፍ በዚውን ከየብቅዕ ኣብ ህዝባዊ መጋዓዝያታት ብኸምዚ ስእሊ እዩ ምውዕዋዕ ዝግበር ።ኣብ ጥዕና ዓይንኻ ማለት ጥዕይቲ ድያ ጸልማት እዩ ዝምርኮስ ።ኣብ ቲቪ ዝመሓላለፍ ናይ ፈሊም መደባት ስጋዊ ርክብ እንተዘይብሉ ኣይከረኣይንዩ ዝተባህሉ ይመስሉ ኣብ ናይ ካርቱን ፈሊምታት ከይተረፈ ብዕልግና ዘርኢ ምንቅስቃሳት ኣለዎ ።ልዕሊ ናይ ቲቪ መደባት ከኣ ናይ ኢንተርነት ዝዘርጋሕ ኣዝዩ ኣጸያፊ ምርኢት ብዓይነቱን ብብዝሒኡን ናይ ክፍኣት ምንጪ ኮይኑ ኣሎ ።

ዓይኒ ካብ ዝጽይቁ ነገራት ከትርሕቅ መጽሐፍ ቅዱስ ዝብለካ ቃል ከትሰምዕ ግድን እዩ ።ካብ መጽሐፍ ኦሪት ዘፍጥረት “ እቶም ደቂ ኣምላኽ ድማ ነተን ኣዋልድ ሰብ መልክዐኛታት ከም ዝኾና ምስ ረኣዩ ካባታተን ዘዝሓረይዎን ኣንስቲ ወሰዱ “ ይብላና (ዘፍ 6:2) ። ከም ሳዕቤኑ ከኣ “ እንዚኣብሔር ከኣ ነቲ ዝፈጠርዎ ሰብ ካብ ገጽ ምድሪ ከድምስሶ እዩ በለ (ዘፍ6:7) ንጋል ኣንስተይቲ ብትምኒት ምር ኣይ ጥፍኣት ደቂ ሰባት የስዕብ ።

ዓይንካ ከይተቃጻጸርካ ድላይካ ምጥማት ውድቀት ከም ዘስዕብ ካብ ታሪክ ንጉስ ዳዊት ንመሃር ንክእል ።ዓይንካ ዘይምቁጽጽር 150 መዝሙራት ዝደረሰ ነቢይ ዳዊት ዘማውን ቀታሊ ነፍሱን ከምዝገበርዎ ንርዳእ።

ሓደ ሰብ ኣብጻር እዚ ኣብ ላዕሊ ዝተጠቐሰ ነገራት ከሳዕ ደም ከቃለስ ይግበእ ፡ ከቢድ እካ እንተኮነ ንድሕነትና ግና ኣድላይ እዩ። ኣብ መዓልታዊ ህይወት ኣብ እንገብር ምንቓቓስ ተጠንቂና ከንጉዓዝ ኣለና ፡ ሕማቕ ነገር ኹብ ምራይ ከንቁጠብ ይግባእ ። ልዕሊ ኩሉ ግን ሕማቕ ከንርኢ ጸዕርታት ከንገብር ፍጹም ኣይግባእን ። ኣብ ፊልምታት ወይ ኢንተርነት ዌብ ሳይት ኣጸያፊ ትሪት ከንውር ኢ ሃሰው ኣይንበል። ብፍላይ ናይ ብዕልግና ካሴት ምኽራይ ወይ መጽሔት ምግዛእ ፍጹም ከንገብር ኣይግብ ኣን እዚ ምስ እንገብር ተሪ መቐጸዕቲ ከምዘለዎ ኣይንዘንግዕ ።

እቲ ካልእ ሓጥያት ባእሲ ምርኣይ ፡ ባእሲ ዘይብሉ ፊልም ዳርጋ የለን ። ወላ ካርቱን ፊልምታት ፡መብዛሕትኦም ስፓርት ባእሲ ኣለዎ። ልዕሊ ኩሉ ዝከፍኦ ግና ረሲሊንግ (wristling) ዝበሃል ስፓርቲ እዩ። ብዙሓት ቆልዑ ነዚ ስፓርት ይፈትውዎ እዮም። ኣብዚ ጉዳይ እዚ ወለዲ ደቆም እንታይ ዓይነት ፊልም ከምዝርእዩ ከቆጸጹ ይግባእ ።ደቅኩም ናይ ብዕልግና ፊልምታት ኣብ ቲቪ ኮነ ኢንተርነት ካብ ምርኣይ ዝከልከል(ዝግግት) ሜላታት ስለ ዘለው ወለዲ ንዕው ከትቀሙ ይግባእ ንብልዒ ብስእሊ መልኽዕ እንተኮነ ከትበልዕዎ ምህራፍ ፡ብፍላይ ኣብ ግዜ ጸም ከልኩል እዩ።ሄዋን ዝገበረቶ ኣይትረስው “እታ ሰበይቲ ድማ እታ ኣም ንምርኣያ ጽብቕቲ እቲ ፍሬኣ ንምብልዕ ጦኡም ምኽኑ ርእያ ካብ ፍረ እታ ኣም ወሲዳ በልዐት “(ዘፍ 3:6) ። ድሕሪኡ እንታይ ከም ዘጋጠመ ጥፊልጥዎ ኢኩም ።ኣብ ነብሲ ወከፍ መጽሔታት ናይ ዝተፈላለዩ መግቢ ስእሊ ንረክብ ። ከም መኪና ፡ቪላ ዝዛ ፡ከዳን፡ኮምፒተር ፣ወዘተ ርኢካ ዓለማዊ ነገራት ብትምኒት ምብሃግ ዝኣመሰሉ እቲ ብዓይንና ንፍጽም ሓጢኣት እዩ። ንጎይታ ኢየሱስ ክርስቶስ “ ዲያብሎስ ናብ ኣዝዩ ነዊሕ እንባ ወሲዱ መንግስታት ኩሉ ዓለም ከብርም ኣርኣዮ ‘ሞ ተደፊካ እንተ ሰገድካለይ እዚ ኩሉ ክህበካ እዩ። “ (ማቴ 4:8-9) ብምባል ፈቲንዎ እዩ ።ሕጂውን ዲያብሎስ ነዚ ሜላ ይትቀመሱዩ ። መድሓኒና ኢየሱስ ግን ብመጽሓፍ ቅዱስ ጥቅሲ ጌሩ ከም ዝሰዓር ንዝኸር።ንሕናውን ነዚ ሜላ እዚ ከንጥቀም ንክእል ኢና ። ብፍትወት ዓለም ከትፍተን ከለካ “ሓደ እካ ንዓለም እንተፈተወ ፍቅሪ ኣብ ኣብሉ የለን” (ዮሴ 4:4) (ዮው 2:15) “ንዓለም ምፍቃር ንኣምላኽ ምጽላእ ፡ዓርኪ ዓለም ክከውን ዝደሊ ሰብ ጸላኢ ኣምላኽ ይኸውን “(ዮሴ 4:4)ዝብላ ጥቕስታት ንዘክር ።

ቅንኢ እቲ ብዓይኒ ዝመጽእ ካልእ ፈተና እዩ። ካልእ ሰብ ኣብ ዝውንኖ ነገር ምቅናእ ሓጥይት እዩ። እዚ ብ ክልቲኡ ኪዳናት ዝተጸሕፈ ጽሑፍ እዩ። “ንሰነፍቅን ኣት ተጥፍኦ” ኢዩ (የው 5፡2) ኣብ ምስላ እቲ ሰራሕተኛታት ኣታክልቲ ወይኒ ዝተወዓለ ቤት ውን ነዚ ይምህረና ብዓል ቤት ኣብ ዝተፈላለየ ሰዓታት ሰራሕተኛ ብውዕለት ቆጸርም እቶም ሰራሕተኛታት ብዝሰርሕዎ ብዝሒ ሰዓታት ይፈላለዩ እንበር ቦቲ ዝተሰማማዕሉ ደሞዝ ደዲናሮም ንኩሎም ከፈሎም። እቶም ምሉእ መዓልቲ ዝሰርሑ ምስቶም ሓንቲ ሰዓት ዝሰርሑ ማዕረ ስለ ዝክፈሉ ግቡእ ኣይኮነን ኢሎም ዓዕዘምዘሙ በዓል ቤት ግና “ብገንዘብይ ዝደለክዎ ከገብሮዶ ኣይግባንን እዩ ወይስ ኣነ ሕያዋይ ስለ ዝኮንኩ ዓይንካ ቀናእ እዩ” (ማቴ 20፡1-15) ብምባል መለሰሎም።

ብዙሓት ሰባት “ስለምንታይ እዮም እቶም ካብ እይዚኣብሔር ዝረሓቁ ሰባት ጥዑም ናብራ ዘለዎም እንዳ በሉ ይሓቱ። እዚ ሓሳብ እዚ ኣብ ዘማራይ ዳዊት ውን ነይሩ እዩ። (መዝ 73)
ራህዋ ሓጥእ ምስ ረኣኩ ንዕቡያት ቀናእኩሎም ከም ካልእ ሰብ ጸገም የብሎምን ከም ካልኣት ስቃይ የብሎምን፡ሓጥኣን እዚኣቶም እዮም ኩሉ ግን ሓያላትን ሃብታማትን ኮይኖም ይነብሩ ኣለው “እግዚኣብሔር መወዳእታ ሓጥኣን ጥፍኣት ምኻኑ ኣብ መወዳእታ እዚ ምዕራፍ የረድኣና።” ሸው ኣብ መቐደስካ ኣተኩ ሓጥኣን ኣብ መወዳእታ እንታይ ከም ዝረከበም ተረዳእኩ። ብርግጽ ኣብ መንደልሃጺ ስፍራ ደው ተብሎም ኢካ። ናብ ትፍኣት ‘ውን ከተውድቆም ኢካ ከም ቅጽበት ዓይኒ ውን ባደሙ ጸነቱ ብስንባደ ‘ውን ተወድኡ።” (መዝ 73)

እግዚኣብሔር ፍትሓዊ እዩ። ዘልኣለማዊ ህይወት ክረክቡ ዘይደልዩ ሰባት ኩሉ ዓስበም ኣብ ምድሪ እዩ ዝውዳእ። ዳዊት ኣብ መዝሙር ከምዚ ይብል “ካብ ናይ’ዛ ዓለም እዚ ሰባት ካብቶም ተስፍኦም ኣብዛ ሕይወት እዚኣ ጥራይ ዝኮኑ ኣድሕኑኒ። ኣነ ግና ጽድቂ ስለ ዝገበርኩ ከርእየካ እየ። ምስ ነቃሕኩ ከኣ ንስካ ምሳይ ስለዝኮንካ ክሕጎስ እየ” (መዝ 17፡14) ኣብ ናይ ታሪክ ናይቲ ሃብታም ሰብኣይ (ኔዌ) ድካ ኣልኣዛርን ተመሳሳሊ ነገር ኢና ንረክብ። እቲ ሃብታም ሰብኣይ ኣብርሃም ኣቦና “ብጫፍ ኣጸብዕቱ ተሟዑ ልሳነይ ከዝሕለለይ ንኣልኣዛር ስደደለይ “ምስ በሎ “ወደይ ንስካ ብህይወትካ ተድላካ ከም ዝተቀበልካ ኣልኣዛር ድማ ከምኡ መከራ ከም ዝጸገበ ዘክር። ሕጂ ግና ንሱ ኣብዚ ይጸናናዕ ኣሎ ንስካ ግና ትሳቀ ኣለካ (ሉቃ 16፡19-25) “ ብምባል ኣቦና ኣብርሃም ዝመለሰሉ።
ቕኑዕ ኣጠቓቕማ ዓይኒ

ዓይንና ብትምኒት ካብ ምርኣይ ጥራይ፡ ኣይኮነን ክንከላከሎ ዝግብኣና፡ ኣብ ኩሉ ንርእዮ ነገራት ውን ንእግዚኣብሔር ምርኣይን ምድኣይን ክንለማመድ ኣለና። ካብ መጽሓፍ መነኮሳት ነዚ ዝሕግዘና ኣብነት ኣሎ። ሓደ እዋን ሓደ መነኮስ ናብ እስክንድርያ መልእክቲ ከብጽሕ ተላእከ። ተልእክዩ ፈጸሙ ምስ ተመልሰ ካል ኣት መነኮሳት “እስክንድርያ ከመይ ኣላ ኢሎም “ ሓተትዎ፡ እቲ መልእክተኛ መነኮስ ከኣ “ኣብ እስክንድርያ ዝኮነ ክርኢ ኣይመደብኩን “ ዝብል መልሲ እዩ ኢብዎ። ማለት ንጀካ ዝተዋህበ መልእክቲ ከብጽሕ ካልእ ነገር ከማዕዱ ይደለየን።

ኣብ ካልእ ኩነታት ‘ውን መነኮሳት ንገዳም ዘድልዮም ክገዝኡ ንከተማ ተላኢኮም ይከዱ እሞ፡ ኣጋጣሚ ሓንቲ ሕምምቲ ጋል፡ ጥራያ ኮይና ፊት ንፊቶም መጽቶም። ብዘይካ ሓደ ዓቢ መነኮስ ኩላቶም ገጸም ጠወዩ። ድሓር እቶም መነኮሳት ነቲ ዓቢይ መነኮስ ነታ ጥራያ ዝነበረት ጋል ምስ ረኣያ እንታይ ከም ዝተሰምዖ፡ ሓተትዎ፡ “ሸው ነታ ጽብቕቲ ጋል ዝፈጠረ የመስግን ነይረ።” ብምባል መለሰሎም።

ንሕና ውን ነገራት ብቀሊሉ እንድ ተረዳእና ብከምዚ መንገዲ ንለማመድ፡ ኣብ ዝኮነ ነገር ንእግዚኣብሔር ንርእዮ፡ ኣንቃር ጸወታካ /ኪ ዝኮነ መልከዐኛ ሰብ ምስ ትርኢ፡ ኣብ ክንዲ ነቲ ዝረኣክዎ ጽባቕ ምንጪ ትምኒት ጌርካ ትጥቀመሉ፡ ነቲ ጽብቕ ኣካላትካ ዝፈጠረ እግዚኣብሔር ከተመስግኖ ፈትን። ጎይታ ኦኣይንካ ጥዕይቲ ኣንተኮነት ብዘሎ ኣካላትካ ብሩህ ይከውን ዝበሎ ነዚ ንክረድኣና እዩ።

ብተመሳሳሊ፡ ጽብቕ ሺላ ገዛ ክትርኢ ከለካ፡ ዘልኣለማዊ ገዛካ ሰመያዊት ኢዮርሳሌም ምኻና ዘክር፡ “እዚ ገዛ ኸንድዚ ካብ ጸበቐ፡ እታ ኣብ ሰማያት ዘላ “ብኢድ ሰብ ዘይተሓንጸት” ገዛ ድኣ ከንደየናይ ኣዝያ ዘይትጽብቕ “ እንዳ በልካ ንዝላ ርእሰካ ኣዘካክራ።” “ ኢዮርሳሌም ኣኢጋርና ኣብ ደጌታትኪ ቆይመን ኣለዋ ትብል መዝሙር ውን ዘምር፡ ጽብቕቲ መኪና እንተራካውን ኤልያስ ናብ ሰማያት ዝወሰደ ጽባቀ ናይ ሓዊ ሰረገላ ዘክር። ኣቦታትና መነኮሳት ዝኮነ ነገር ክርእዩ ከለው ምስ ሕማማት ክርስቶስ የዛምድዎ እዮም ንስካውን ከምኡ ግበር፡ ገመድ ተሪካ ጎይታ ምእንታካ ኢሉ ከምዝተሓሰረ ዘክር። መስማር ክትርኢ ከለካ ጎይታ ምእንቲ ሓጢኣትካ ኢሉ ብመስማር ከምዝተሸነከረ ዘክር።

ሃንደበት ኣጸያፊ ነገር ክትርኢ ከለካ እንታይ ክትገብር ይግብኣካ፡ ከምቲ ካብ ኮምፒውተር ፋይል ዝድምሰስ፡ ከምኡ ጌርካ ኣብ ኣእምሮካ ዘሎ ኣጸያፊ ስእልታት ደምስሶ። ግዜ ዘይወስድ ይከውን እንበር ክትዕወተልካ ኢካ። ጎይታ ዓይንካ እንተ ኣስሓተትካ ጎጥጊጥካ

አውጽኦ ከብል ከሎ ነዚ ነገር ከረድኦና ደልዩ እዩ። ኣብ ኣእምሮካ ዘሎ ኩሉ ሕማቕ ሓሳብ ኣውጺኦ ኣብ ከውሒ ኣራጽሞም። ከውሕካ ክርስቶስ እዩ። ብቃል ወንጌል ጌርካ ደምስሶም ።

እዝኒ

እዝኒ ካብ ዝፍትኖ ነገራት ብቀዳምነት ዝጥቀስ ደርፊ እዩ። ሕማቕ ጸርፊ ፡ዓውታን ጎነጽን ዝመልኦ ደርፊ ከነወግድ ይግብኣና ኣብ ገለ ናይ መዚቃ መደባት ክትሓልፍ ከለካ ድምጺ ናይቲ ደርፊ ንከበሮ እዝንካ ከንኩሎ ቅሩብ እዩ ዝተርፎ ። ገለ መዚቃታት ፡ነቲ ድራም (drum) ባዕሉ ዲያብሎስ እዩ ዝሃርሞ መስለኒ ፡ንጥዕና እዝንና ባዕሉ ብጣዕሚ ሓደገኛ እዩ ።

ብቪድዮ ዝተዳለወ ደርፊ (ክሊፕ) ኣዝዩ ፈታኒ እዩ ። ግጥሚ ናይቲ ደርፍን ፡ኣደራርፋ ሜላን ፡ስጋዊ ትምኒት ጥራይ ዘይኮነ ዘለዓዕል ፡ወላ እቲ ዝረኣዮ ቪድዮ ናብ ስጋዊ ፍትወትን ዝመትን እዩ ዝደፋፍኣካ ። ብኩሉ መደበራት ቴለቪዥን እዚኦ ዝመሓላለፍ ። ኣጋጣሚ ዝሰማዕካዮ ደርፍታት ኣብ ኣእምሮካ ስለ ዝሓድር ቃላት ናይቲ ደርፊ ባዕሉ ኣብ ሓንጎልካ እንዳ ተደጋጋመ የሸግረካ ። ኣብ ስራሕን መንገድን ፡ኣብ ጸሎትውን ከይተረፈ እናተመላለሰ የሸግረና ። ስለዚ ነዚ ነገር ካብ ምስማዕ ንእዝንና ንቆጻጸር ።

ካልእ ናይ መናፍቃን ከሕድያን ስብከት ምስማዕ እዩ ። ኣብዚ ግዜ ዝብረድዮም ተለቪዥንን ናይ መናፍቃን ስብከት ይመሓላለፍ እዩ። ኩሉን ኣንጻር ኦርቶዶክስ (aorthodox) እየን ዝምህራ ሓዲኦም እኻ ቅኑዕ ትምህርቲ ኣይምህሩን ። ኣቢሮም ነታ ናይ ክርስቶስ ቤተክስትያን ከዳክምዋ ይፍትኑ ካብ መጽሓፍ ቅዱስ እንዳ ገበሩ ነቲ ምስኪን ምንም ዘይፈልጥ ሰብ ከታልሉ ይፍትኑ ኣለው ።

ቃላቶም መዓር እዩ ዝጥዕም ውሽጦም ግን ስሚ እዩ ። “ሰባቪያን”ኢና በሃልቲ፡ መጽሓፍ ቅዱስ ክትርጉሙ ዝፍትኑ ሓሰውቲ መምሃራን ፡ኣብ ዝተፈላለዩ ናይ ረድዮ ባንድ ንረከቡ። ናይ 150 ዕድመ ዘለዎም እምነት ናይዞም ብ “Rapture heresy “ (ትርጉም “ሓጎስ መናፍቃን”) ዝፍለጡ ድኩም ኣእምሮ ዘለዎም ሰባት ከም ኣብነት ንወስድ ። ዓለም ቅድሚ ምሕላፋ ክርስቶስ ንቤተክርስትያን ኩኣስድ ከመጽእ እዩ እንዳባሉ ንሰባት የታልሉ ኣለው ። ብዙሓት ከምዚኦም ዝኣመሰሉ መታለልቲ ኣለው ። ሓደ ካብ ናይ ፕሮቴስታንት እምነት ናይ ቤተክርስትያን ከኣትው ዝሓሰብ ሰብ ዝሰሰደለይ መልእክቲ ከጠቕሰልኩም ።

“ ካብ ቀደመይ ብዛዕባ ክርስትና ሓቀኛ መንገዲ እየ ዘናዲ ጌረ ። ብዛዕባ እምነት ኦርቶዶክስ ቤተክርስትያን ከመሃር ይደሊ እየ ካበይ ከምዝጅም ግን ኣይፈልጥን ። ሰናይ ምዕዶካ ደልዩ ኣለኩ ! ኦርቶዶክስ ቤተክርስትያን ሓቀኛ ምካና ከኣምኑ ዝደረከኒ ኩሉታት ክገልጸልካ ። ቅድም ምስ ጴንጤቆስጤ ድሕራይ ምስ ኤንጃሊካን ቸርች ን6 ዓመት መጽሓፍ ቅዱስ ኣጽኒዐ እየ ። በቲ ዘቅርብዎ ዝበሩ ልቡ-ወለዳዊ ዛንታ ብጣዕሚ ተደናጊረ ፡ዳሕራይውን ናብታ ትውፊት ዘይብላ ፕሮቴስታንት ኣትየ ከመሃር ጀመርኩ ። ኣብዚውን ልባይ ዘዕግበለይ መልሲ ኣይረከብኩን። ቀጻሊ ብትግሃት ምስ መርመርኩ ግና መጽሓፍ ቅዱስ ብትምህርቲ ኦርቶዶክስ ቤተክርስትያን እንተዘይ ኮይኑ ብኻልእ ኸረጋገጽ ከምዘይከእል እየ ኣሚነ ።”

ኣብ ግዜ ሓሳዊ መሲሕ፡ ዘይኦርቶዶክስዊ ስብከት ምስማዕ ፡ቀንዲ መውደቂ ሜላ ከከውን እዩ ። እቲ መደናገርን መታለልን ሰይጣን ስሙ ኣብ ጥቅሲ መጽሓፍ ቅዱስ ብምልባዕ ሰባት ከታልል እዩ ዝፍትን ።

ሜላ ምስማዕ እቲ ኻልእ ሓጢአት እዩ ። ምናልባት ኣይትሓምን ትከውን ሓሜት ምስማዕ ባዕሉ ግና ሓጥያት እዩ ፡ናይ ካልኣት ጉዳይ ክትፈጥ ምጽዓር ሓጢአት እዩ ። ቅ.ጴጥሮስ ነዚ ሓጢአት ማዕረ ምስ ሰረቅትን ቀተልትን ጌሩ ጠቂሰዊ ኣሎ “ሓደ እኻ ካባካትኩም ቀታሊ ወይ ሰራቂ ወይ ገባሪ ክፉእ ኣብ ነገር ካልኣት ኢዱ ዘእቱ ምኻኑን ስቃይ ዝቅበል ኣይሃልኩም “(1ይ ጴጥ 4-15) ። ሓቤት ምስ ንስምዕ ብዛዕባ እቲ ሰብ ሕማቕ ኣረኣእያ ስለ ንሕድር ብዛዕብኡ ሕማቕ ንዛረብ ስለ ንኸእል ፡ብጌጋውን ክንፈርድ ይገብረና።

ወረ ምቕባል ሓደገኛ እዩ ብፍላይ ኣብ መንእሰያት እዚ ዓቢ ጸገም እዩ። ሓደ ሰብ መጺኡ “ክስቶ ንስካ ምስ ከድካ ብዛዕባካ ሕማቕ ስለ ዝተዘርበ ብድሕሪ ሕጂ ከይትዛረቦ “ክብለካ ከሎ ከተስተውዕሎ ኣለካ !’ንሱ ንዛዕባ እቲ ሰብ’ቲ ፡እቲ ተዛራባይ ኣብ ዘይብሉ እዩ ንዓካ ሕማቕ ተዛራቡ ዝብለካ ዘሎ ። ነዚ ፍታሕ እንተደለካ፡ነቲ ነዚ ዘረባ ዝበገረካ ሰብ ወሲድካ ምስቲ ብዛዕባካ ሕማቕ ተዛራቡ ዝተባህለ ሰብ ፊት ንፊት ኣራኪብካ ሓቕነት ኣረጋግጽ ፡እቲ ሰብ ጌጋ እንድሕን ዘይገይሩ ንጹህ ምኻኑ ዘክር ።

ዘይጠቕም ቃላት ምስማዕውን ሓጢአት እዩ ። ጎይታ ዝበሎ ቃላት ዘክር “ሰባት ብዝዛረብዎ ዘይጠቕም ቃላት ብመዓልቲ ፍርዲ ጸብጸብ ክህቡሉ እዩም “(ማቴ 12-36)። እቲ ፡ነቲ ዝሰምዖ ዕላል ናብ ባዓቱ ሓዙ ክኣቱ ዘይደሊ ነቲ በዓቲ ዝኮልል ዝነበረ መንኮስ ዘክሮ ።

ካልእ ከቡድ ነገር ከአ ጥበራ ከንቱ ውዳሴ ምስማዕ እዩ። ሰባት ብዛዕባና ጽቡቕ ነገር ከዛረቡ ከለው ኩልና ንሕጎስ ኢና “ ኩሉ ሰብ ጽቡቕ እንተተዛረበልኩም ወይልኩም “(ሉቃ6:26) ትብል ቃል መድሐኒና ንርስዎ።ሓሳዊ መሲሕ ብጥበራን ምትላልን ንብዙሓት ከስሕት እዩ ።ንዛዕባ እዚ ዳኒኤል ነብይ ከምዚ ይብለና ።”ብዘይ ተሓስበ ከመጽና ነታ መንግስቲ ድማ ብምትላል ከሕዛ እዩ ።” (ዳኒ 11:12)”ነቶም ሃይማኖት ዝጠለሙ እናቀባጠረ ከስሕቶም እዩ፡ (ዳኒ 11:32)”።

ቅኑዕ አጠቓቕማ እዝኒ

እዝንና ካብቲ ለሚድዎ ዘሎ ሕማቕ ባህርያት ከነርሕቐ የድሊ ።ሕማቕ ደርፊ፡ሕሜት፡ዝይጠቕም ቃላትን፡ከንቱ ውዳሴ ካብ ምስማዕ ከነርሕቐ ይግባእ። ሕማቕ ዘበለ ነገራት ካብ ምስማዕ ንርሓቕ ንዝላእ ርእሰና’ ውን ነለማምዳ።ጾመ አርብዓ ከምዚ ዓልነት ንምልምማድ ጽቡቕ ግዜ እዩ።

ኣብ ኩሉ ንሰምዖ ነገር ንእግዚአብሔር’ውን ምዝካር ዝበለጸ እዩ።ን ኣብነት ጥዑም ድምጺ ከትሰምዕ ከለካ እቲ ኣብ ሰማያት ዝሰማዕ ድምጺ ኣዝዮ ጥዑም ምካኑ ከዝክር ትክእል ።ኣብ ሰማያት ዳዊት ብበገንኡ ምስ እልፊ ኣእላፍ መላእኽቲ ምስ ቅዱሳን ኮይኑ ይዝምር ከም ዘሎ ዘክር ።ንሰምዖ ነገራት ምስ ሕማማት ክርስቶስ ምዝማድ፡ውን ሰናይ እዩ።ን ኣብነት ሰዓት ጠቕ ጠቕ ዝብል ድምጺ ከትሰምዕ ከለካ ጎይታ ብመስማር ከህረም ከሎ ኣብ ማህረምቲ መስማር ዝወጽእ ዝነበረ ድምጺ ከተዛምዶ ትክእል ኣዚ ‘ውን ድምጺ ተመስጦ ከኮነልካ ይኽእል ።

መልሓስካ ምቕጽጻር

ጣዕሚ ነስተማቕረላ መልሓስና ከንቐጸጸረና ኣድላይ እዩ። እንተዘይ ኮይኑ ግና ኣብ አመጋግባና ጸቅጢ ከትፈጥረልና እያ።ጥዑማት መግቢ ምፍታፍ፡ተራ መግቢ ከአ ምጽላእ መንገዲ ፍጽምና ኣይኮነን ።ኣዴና ሄዋን ካብታ ኣም በለስ ሓንሳብ ብምኩላስ እያ ናብ ዓቢጥፍ ኣት ዝተሸመምና ።”ኣቱም ኣብ ዓራት ስኒ ሓርማዝ እትግምሰሱ ኣብ መንጸፍኩም እትጋይሙ ካብ መጋስ ኣባጊዕ ጥበታውታዊ ካብ ደምበ ኣሓ ውን ኣባይትን ትበልዑ ወይልኩም ።(አሞ6:4) ይብለና ነቢይ ኣሞጽ።አብዚ ጥዑም መግቢ ኣይኮነን ተጸሊኡ እቲ ዓይነት ህይወት እዩ።

“ኩሉ መዓልቲ ከአ እናጋየጸ ዝሕጎስ (ሉቃ 16:9) ዝከበረ ሃብታም ሰብኣይ ዘክርዎ።ኩሉ ግዜ ይገብረና ነይሩ ፡ሓላሊፍካ ጥዑም መግቢ ምብላዕ ሓጢኣት ኣይኮነን ፡ን ኣብነት ኣብ በዓላትን ጋሻ ከመጸና ከሎ ከምዚ እንተ ገበርና ጽቡቕ እዩ። ኣብኡ ንጥፉእ ወዲ’ውን (ስብሕቲ ላም ሕረዱ ንብላዕ ንተሓጎስ)(ሉቃ 15:23) ከምዝበለ ንዘክር።

መነኮሳት ኣቦታት ‘ውን ኣጋይሽ ከመጽዎም ከለው ባንን ማይን ምብላዕ ገዲፎም ንጋሻ ዝኸውን ዓደስ ዝኸውን ሰራሖም ይበልዑ እዮም።

ቅ.ጳውሎስ “ ኣብ ጽጋብ ኮነ ኣብ ጥምየት ብሃብቲ ኮነ ብድክነት ኣብ ኩሉ ንኩሉን ልሙድ እዩ።(ፊሊ 4:12) “ብምባል ጽቡቕ (ጥዑም ከበልዕ ከም ዝኽእል ፡ጥሜት’ውን ከም ዝጸውር ይነግረና ።ገላእዋን ጽቡቕ እበልዕ ኣብ ካልእ ግዜ ከአ ተራ መግቢ ይበልዕ ነበረ።ብፍላይ ኣብ ግዜ ጾም ጥዑም ምብላዕ ተቆጠበ ።ሸውሃትካ ዝሃርፎ መግቢ ኣይብላዕ ፡ነዚ ከትቐጸጸር’ውን ንነብስካ ኣላምዳ።

ካልእ ናይ መልሓስ ሓጢኣት

መልሓስና መጥዓሚት ጥራይ ዘይኮነት መዛረቢት (ልሳን) ኣካል እያ ።ብልሳን ዝመጽእ ሓጢኣት ዳርጋ ኩላትና ንፈጦ ኢና።ምምሓል፡ምሕሳው፡ምሕማይ፡ ስም እግዚአብሔር ብከንቱ ምልዓል ኩሉን እዚኤን ሓጢኣት እየን።ኣብ ቕድሚ ኣበነብስና ቀሪብና’ውን ተናዚዝናየን ከንኸውን ተስፋ ይገብር።ሕጂ ግና ከም ሓጢኣት ጌርና ስለ ዘይንርእዮ ዘይናዘዞን ናይ ልሳን ሓጢኣት ኢና ክንርኢ ።

ብዙሕ ምዝራብ

ብዙሕ ምዝራብ (ምልፍላፍ) ሓጢኣት እዩ ።መጽሓፍ ቅዱስ ነዚ እዩ ዝነግረና ። “ብዙሕ ዝዛረብ ኣብ ኣበሳ ከይወድቕ ኣይተርፍን ለባም ግን ስቕ ይብል “(ምሳ 10:19)”ፍልጠት ዘረባ ኣየብዝሕን እዩ።(ምሳ 17:27) “ብዙሕ ዘረባ ከአ ዘረባ ዕሽነት ከም እትዛረብ ይነግረካ “ (ምክ 5:3) ልዕሊ እዚ መጠንቐቕታ ግና ጎይታ ኢየሱስ ክርስቶስ ከምዚ ይብለና ፡- “ ኣነ ግና እትጸድቕ ብቃልካ እትኹነን ብቐልካ ኢካ’ሞ ሰባት ብዝዛረብዎ ዘይጠቕም ቃል ኩሉ ብመዓልቲ ፍርዲ ጸብጸብ ከቐርብሉ እዮም እብለኹም ኣለኹ “(ማቴ 12:36-37) ኣላይነት ዘይብሉ ቃላት ብመዓልቲ ፍርዲ ጸብጸብ ክንህበሉ ኢና ።

አባታት ብዙሕ ምዝራብ ናይ ትዕቢት ምልክት እዩ ይብሉ። ብዙሕ ዝዛረብ ሰብ ንሰባት ከካፍሎ ዝደሊ ፍልጠት ኣለኒ ኢሉ ስለዝሓሰብ ፡ብዙሕ ይዛረብ ።ብዙሕ ምዝራብ ናይ ሰባት ጽቡቕ ከም ዘበላሹው ሓደ ሕሜት እዩ።ናይ ትዕቢት ከትዕን ሱር እዩ ። ተዛራባይ ሰብ ካብ ሰማዕቲ ኣድናቕትን ክብርን ክረክብ ንዛዕባ ዝገበርም ነገራት ብምግናን ብምሕሳውን ይዛረቡ። መንእሰያት ጌጋ ምካኑ ከይተሰቐርም ኣብ ቴሌፎን ሰዓታት የዕልሉ ።ብርግጽ እቲ ጸብጻብ እንህበሉ “ዘይጠቕም ቃላት” ዝበለና እዚ እዩ።ካብ ቴሌፎን ሓሊፍካ ሕጂ ኸእ ናይ ኢንተርኔት ዕላል ይገድድ።እቲ ዝገርም ብኢንተርኔት ሰዓታት ኣዕሊሎም፡ ሰዓታት ቴሌፎን ኣልዒሎም ነቲ ዕላሎም ዝቐጽልዎንውን ኣይሰኣኑን።

አባታት ብዛዕባ እዚ ሓጢአት ኣዝዮም እዮም ዝጥንቀቁ ።ስቕታውን ከም ባህሪ ኣጥሪዮም እዩም።ቅዱስ ኣርሳንዮስ “ብዙሕ ስለዝተዛረብኩ ተጣዒስ እፈልጥ ስቕ ስለ ዝበልኩ ግና ፈጸመ ተጣዒስ ኣይፈልይን” ይብል።

ነዛ ሓጢአት ከትቃለስ ከሎካ ብቀዳምነት ክትገብር ዝግብ ኣካ ሓጢአት ምኻኑ ክትርዳእ ኣለካ ኣብ (ማቴ 12)ዘላ “ዘይጠቕም ቃላት “ ትብል ጥቕሲ ኣብ ልብካ ኣስርጸ ።ብድሕሪ እዚ ስቕታ ተላመድ ።ኣባ ኣጋቶን ኣብ ኣፎም ጸጸር ብምግባር መልሓሶም ብዙሕ ከይትዛረብ መእሰሪ ይገብሩላ ኔሮም።ንስካውን ጽሬቱ ብዝተሓለወ ነገር ትፍትን ትክእል ።

ምዕዶ

ንሰብ ምዕዶ ምልጋስ ሓጢአት ድዩ ፡-ኣብ ዝተወሰኑ ኩነታት፡ እወ ሓጢአት እዩ! ቀዳማይ ፡ምክሪ ከይተሓተትካ ክትመክርን ክትምዕድን ምፍታን ፡ካልኣይ ክትምዕድ ክእለት ከይሃለወካ ክትምዕድ ምፍታን። እቲ ጸገም ሰባት ከነማክርም ክሓቱና ከለው ዋላውን ኣፍልጦ ኣይሃልወና ብቐጽበት ክኢላ ናይቲ ኣርእስቲ ክትለውን ንፍትን። “ኣይፈልጥን ዝብሉ ውሑዳት እዮም።

ብዙሓት መናሰያት ፡ብዛዕባ መንፈሳዊ መንገድን ኦርኽነትን ነንሕድሕዶም ከመዓዓዱ ይርኣዩ። ኣብ ክንዲ ፍልጠትን ተመክሮን ዘለዎ ሰብ ዝሓቱ ፡ክምዕድ ዘይክእል ሰብ ይሓቱ። “ዕውርዶ ንዕውር ከመርሖ ይክእል እዩ፡ክልቲኦምዶኸ ኣብ ጉድጋድ ኣይወድቑን ፡(ሉቃ 6:39)።

ብፍላይ ኣብ ዓበይቲ ጉዳያት ምኽሪ ክንህብ ከለና፡ ሳዕቢኑ ሓደገኛ ክኸውን ስለዝኸእል ፡እቲ ሓጢአት ዓቢ እዩ።ምኽንያቱ ኣብቲ ዝመዓድካዮ ዝመጽእ ናይ ባህሪ ለውጢ ሓላፍነት ትወስድ ንስኻ ስለዝኸንካ።ብርግጽ ሓደ ሰብ ኣብ ዕዮ ዝወ ይምስኡ ኣብ ዝመሳሰል ነገራት ምኽሪ ሓቲትካ፡ከተማኸሮ ጽቡቕ እዩ።ግን ሓደ ብጻይካ (መሓዛኺ) መጺኡል\ኣ ብዛዕባ ምስ ሓንቲ ጋል\ወዲ ዘለዎ ዝምድና ዕርክነት ኣመልኪቱ ምኽሪ ምስ ትሓተት።ከተማኸሮ ኣይትፈትን እምበርከ እቲ ሰብ ኣጋጣሚ ቦቲ ንስኻ ዝለገስካሉ ሓበሬታ ናይ ሓጢአት እንተወደቀ ተሓታቲ ንስኻ ኢኻ።

ካልእ ውን ፡ናይ ሓሽሽ፡ሽጋራ፡ መስተ፡ግብሪ ሕቡእ ወይ ናይ ዝሙት ወልፉ ግዙሓት ዝኮኑ ሰባት መጺ ኣም ምክሪ ክሓቱካ ከለው፡ ካብ እትምዕዶም ናብ ኣበነብሶም ክኸዱ ምዓዶም። ምኽንያቱ ንስካ ውን ንጸገምካ ሓገዝ ዘድልየካ ስለ ዝኮነ ።ነቲ ሰብቲ ከምዚ ዓይነት ጸገም ኔሩኒ ናብ ኣበ ነብሶይ ከይደ ንሶም ስለ ዝሓገዙኒ ሕጂ ነጻ ኮይነ እንዳበልካ ኣተባብዓዮም።ሓደ ነገር ግን ግበረሉ፡ ጸሎት! ስሙ/ስማ ጽሒፍካ ንካህናት ሃቦም ንሶም ግን ብጸሎት ይዘክርዎም።

ገለ እዋን ካህን ክሰምዖ ይግባእ እትብሉ ነገር ይገትመካ ።ነዚ ነገር እዚ ዓርክካ ምስጢሩ ስለ ዝኮነ ንማንም ምክይትነግር ኣምሒሉ እዩ ነገርካ ንበል ።እንታይ ክትገብር ይሓይሽ፡-

ንኣበ-ነፍሰኻ ምእንቲ እቲ ብጻይካ (ብጻይትካ) ትናሳሕ ከምዘለካ ሓቢርካ ነቲ ነገር ክትሕብርም ትኸእል።ከምኡ እንተ ጌርካ ካህን ንካልእ ሰብ ፈጸሙ ከነግር ኣይክእልን።እቶም ካህን ከኣ ንማንም ካልእ ሰብ ከይትዛረቡ ምእንቲ እቲ ሰብ እቲ ክትጽልዮን፡እግዚኣብሔር ናብ ቅኑዕ መንገዲ ንክመርሖን ክልምኑ እዩም። ብጸሎት ካህንን ብጸሎትካን እቲ ሰብ እቲ ከመዓራረይ እዩ።ናብ ኣበ-ነፍሱውን ክቀርብ ይኸእል።

ናይ ምሽታት ህዋስ

ናይ ምሽታት ህዋስ፡ናይ ስጋዊ ፍትወት ስምዒትን ሓሳብን ከበጋግስ ይክእል።ሓያል ጨና ስጋዊ ፍትወት የለዓዕል። ደቀንስትዮ ምእንቲ ንካልእ ከይፍትና ሓያል ጨና ከጥቀማ የብለንን።መጽሓፍ ቅዱስ ብዛዕባ ጨና ምልካይን ክቡር ክዳን ምግባርን ከምዚ እንዳበለ የጠንቅቀና “.....ጥዑም ዝመኣዝኡ ጨና ከኣ እትልከዮ ወይልኩም “ (ኣሞ 6:6) “ ኣብ ከምዲ ምኡዝ ሽቶ ዲን ከጨንዋ እየን “(ኢሳ 3:24)

ስጋዊ ትምህርት ዘለዓዕል ምኡዝ ጨና ምስተሸተት ኢሰይያስ ከም ዝበሎ እዛ ትምህርቲ ዲን ከም ትሸተትን ከም ትብስብስን ዘክር። ናይ መግቢ ጨናኡን ይፍትነካ እዩ፡፡ብፍላይ ኣብ ግዜ ጾም ፡፡ብከበቢ ቤት መግቢ ከትሓልፍ ከለኻ ክጨንወካ እዩ ህን ኣይተስተማቕሮ።

ናይ ፊዮም ጳጳስ ዝነበሩ ቅዱስ ኣባ ኣብራም ሓደ እዋን ደርሆ ከበልዑ ህርፋን ምስ ሓደሮም ናገልጋሊ ኣም ከዳልወሎም ሓበርዎ ፡፡ኣዳልዮ ምስ ወድኣ ከቕርበሎም ሓበርዎ ፡፡ኣዳልዮ ምስ ወድኣ ከቕርበሎም ምስ ደለየ ግደፎ ኢሎም መለሰሉ ከቕርበሎም ምስ ሓተቶም ግደፎ ጥራይ ይብልዎ ኔሮም ድሕሪ ሓደስት መዓልታት እቲ መግቢ ተበላሸወ ሕማቕ ጨናውን ጌሩ ሸዑ እዞም ቅዱስ ኣባ ነቲ መግቢ ቀሪቦም ከምዚ በሉ “ ልብካ ነዚ ኣብራም ብልዓዮ በል ቀልጥፍ ።”

ቅኑዕ ኣጠቓቕማ ኣፍንጫ

ጥዑም ጨና ምስተሸተት ብቅዱስ ሸቶ ጌራ ኣእጋር ጎይታ ዝለኸየት ማርያም ዘክራ። “ጨና እታ ቤት ከኣ ብመላዛ እቲ ሸቶ መለኣት “ (ዮው 12:3)።

ናይ ምድህሳስ ህዋስ

ምድህሳስ ኣብ ሓጢአት ጥንቲ ኣብሶ ቀንዲ ተራ ኔርዎ፡፡ሰይጣን ንሄዋን ከታልል ብተመን ተመሲሉ ብምምጽኡ ኣምላኽ ብዛዕባ እታ ከፋእን ጽቡቕን እተፍልጥ ኣም በለስ እንታይ ከም ዝእዘዛ ሓተታ። ንተመን ለምዚ ኢላ መለሰትሉ “ከይትሞቱስ ካብኣ ኣይትበልዑ ኣይትተንክይዎውን” (ዘፍ 3:3) ።ሄዋን ግን ካብ ህንጡይነት ዝተላሳለ ምስትንክፍታ ጽቡቕ ምኻኑ ፈለጠት ቀንጢባ፡ውን በለዐት ።

ምትንካይ ኣብ ኣእምሮን ስጋናን ስኹስ ስምዒት ከምዘለዓል ኩላትና ንፈልጥ ኢና።ንኣብነት ኣብ ናይ ህዝቢ ባስ ደዮብና ክንጎዓዝ ከለና፡ኣጋጣሚ ኣካላትና ምስ ኣካላት ኣንጻር ጾታ ምስ ዝተናከፍ ፡ ዋላኻ ኣብ መንጎና ክዳን እንተሃለወ ኣብ ኣእምሮናን ስጋናን ግና ዝርብሸና ዘይተቐደሰ ሓሳብ ይቀላቐል እዩ።ገለ እዋን ንቃለስ ኢና ገለ እዋን ከኣ ንግዝኣሉን ከምኡ ዓይነት ክሳዕ ምንዳይውን የብጽሓና።ንከምዚ ዓይነት ጸገም ዝፈልጥ ሰብ ብኹሉ ሸነኽ ኣብዚ ሃዋሁ እዩ ዝሃድም ዝፍትን ።

ኣብ መጽሓፍ መነኮሳት ነዚ ኣብነት ዝኾነና ታሪኽ ኣሎ። ሓደ እዋን ንሓደ መንእሰይ መነኮስ፡ኣዲኡ ከትሪኦ ኢላ ትመጽእ እም ምስኡ ኣብቲ ገዳም ትቕኒ።ቀንዩ ናብ ቦታኣ ከትምለስ ከላ ወዳ ናብቲ ከባቢ ዓዲ ከሳንዋ ኢሉ ምስኣ ይኸይድ። ኣብ መንገዲ ውሕጅ ስለዘጋጠዎም ነዲኡ ሓቕፉ ከስግራ ደለየ ፡ቅድሚ ምሕቃፋ ግና በቲ ምስኡ ዝነበረ ኮቦኣታ ጌሩ ጥቕልል ኣበላ ኣዲኡ በቲ ግብሩ ተገሪማ “ወላዲካ እኮ እየ !” በለቶ እቲ መነኮስ ግና ከምዚ ኢሉ መለሰላ “ ማማ (ኣዲይ) ስጋኺ ከይትንክፈኪ ኣይኮነን ዘፍርሓኒ፡ግና ንዓኺ ምስ ተንክፍኩ ነቲ ኣብ ዘመን ዕሸነተይ ዝተንክኸዎ ኣካላት ከይዝደለኹ እየ” ኢልዋ።

ቅዱስ ይሁዳ ኣብ መልእክቱ ነቲ ብትምህርት ስጋ ዝረኸሰ ክዳን ክንጸልኦ ከም ዝግበኣና ነጊርና እዩ ።ነዘን ህዳን ምትንካይ ዘየትቀደ ስምዒት ይፈጥር እዩ ። (ይሁ 1:23)

ኣብ ማሕበራዊ ናብራ ኣኣዳውና ኣእዛና ክንጥቀሞም ይግባእ፡ ብፍላይ ምስ ኣንጻር ጾታ ብዙሓት መንእሰያት ሕውነት ብዝብል ስም ምስ ኣንጻር ጾታ ከትሓቓቓ ትርኢ። ገሊ ኣም “ንሕማቕ ሓሲቢ ኣይኮንኩን “ ይብሉ ገሊ ኣም ከኣ “ምንም ሕማቕ ነገር ኣይስምዓንን “ ይብሉ።ግን ካልኣይ ሰብከ ፡- ንሕና መጺና ጥምጥም ክንብሎ ኸለና ናይቲ ካልእ ኣካል ስምዒት እንታይ ከምዝስምን ንፈልጦ የለናን።

ከቡር ከዳውንቲ ተኸዲንካ ፡ ብፍላይ ቅብኣት ደሚቕካ ፡ቆርበትካ ኣልሚጽካ ሰባት ምፍታን ውን ክትርሕቕ ይግባእካ። ናይ ምድህሳስ ህዋሳት ሕማቕ ኣምዒት ወይ ቃንዛ ንስተማቕረሉ ኣምዒት እዩ። ናይ ምድህሳስ ሕዋስ ዝተላመደ ሰብ ኣቀባብላ ቃንዛ ይፈልጦ እዩ።

ቃንዛ ከስምዖ ከሎ ጎይታና ኢየሱስ ክርስቶስ ማንት ኡ ኢሉ ዝተቀበሎ ህማምት ብምዝካር ንቃንዛ ብጽቡቕ ይጥቀመሉ። ቴዮፋን ባህታዊ ከም መለመዲ ነዘን ነገራት ይነግረና። ኣብ ኣእዳውካ ምስ ትቕንዝ ምእንታኻ ኢሉ ኣእዳው ብመስማር ዝተሸነከረ ጎይታ ዘክር።ኣብ ዝባንካ ምስትቕንዝ ጎይታ 39 ኩርማጅ ምእንታካ ኢሉ ዝባኑ ዝተገርፎ ዘክር።ኣብ ጎንካ ክኸውን ከሎ ኣብ ጎኑ ብኩናት ዝተወግ ኦ ጎይታ ፡ኣብ ርእሰኻ እንተኾይኑ ቃንዛ ኣኸሊል እሾል ዘክር።

ምቁጽጻር ዝኸሪን ሕልማዊ ሕሳብን

እግዚ ኣብሔር ከንዝከር ዘኸለና ጸጋ ዓዲሉና። ነገራት ኣብ ኣእምሮና ብምዕቃብ ዘኪርና ከንጥንቀመሎም ኣኸሊሉና ። ሕጉ ከንዝከር ናይ ምዝካር ክእለት ሂቡና ፣ ንኹሉ ትእዛዛታይ ክትዝከርዎን ክትገብርዎን ኢኩም “ (ዘሁ 15:39-40) ።

ሓዋርያት ጎይታ ምስኣቶም ከሎ ዝተዛረበም ቃል ብምዝካር ኣብ ወንጌል መልእኽታቶምን ጺሒፎም እዮም። ቅዱስ ወንጌል ቅድሚ ብዝጸሓፍ ምስፋሩ ከም ኣፈዊ ትውፋት ኣብ ኣእምሮ ኣመንቲ ተዓቲቡ ንሩ።

ናይ ምዝካር ክእለት ዝተዋሃብናሉ ካልእ ምክንያት ከኣ እግዚኣብሔር ዝገበረልና ጽቡቕ ነገር ምእንታን ከንዝከር እዩ።”ሙሴ ድማ ነቶም ህዝቢ እግዚኣብሔር ብሓይል ኢድ ካብ ግብጺ ኣውጺእኩም እዩ እም ነዛ ካብ ምድሪ ባርነት ዝውጽኣኩምላ መዓልቲ ዘክርዎ “(ዘጸ 13:3) ።

ስእላዊ ሓሳብ (imagination) ጋና ብ ኣንጻሩ ውህብቶ ኣምላክ ኣይኮነን። ቲዮፋን ባህታዊ ሰብን መላእክትን ብዘይ ስእላዊ ሓሳብ እዮም ብእግዚኣብሔር ዝፈጠሩ። ሰይጣን ካብቲ ዝነበሮ ጸጋን ክብርን ከውድቕ ዝጀመረ ስእላዊ ሓሳብ ከማዕብል ስለዝጀመረ እዩ። ምስ ኣምላኽ ማዕረ ክከውን እዩ ዝሓሰበ። ዕጹ በለስ እንተበሊዕኩም ኣምላክ ክይኮኑ ኢኩም ብምባል ከኣ ናይ ኣዳምን ሄዋንን ስእላዊ ኣተሓሳስባን ኣተኣታተወ።

ሰይጣን ሓጢአት ንኸንፍጽም ንስእላዊ ኣተሓሳስባን ህዋሳትና ዘስተማቕርናዮ ነገር ኣብ ኣእምሮና ጦብላሕታ ይገድፈልና። እዚ ጦብላሕታዚ እንተ ንሕማቕ ወይ ንጽቡቕ ክዝከር ይከኣል።

ብተዘክር ስእላዊ ሓሳብ ዝፍጽን ሓጢአት፡ኣብ ናይ ህዋሳት ሓጢአት ዝኸፈ ር እዩ። ምክንያቱ ናይ ህዋሳት ሓጢአት፡ንስምዒት ህዋሳት ዘነቓቕሕ ከረከብ ከሎ፣ ማለት ገለ ነገር ክንርኢ ወይ ክንሰምዕ ወይ ክነሸትት ከለና እዩ ዘጋጥመና ፡ማለት ናይ ህዋሳት ሓጢአት ብግዳማዊ ፈተና እዩ ዝበጋገስ። ናይ ተዘክሮ ግና ሓደ ሰብ ነቲ ህዋሳቱ ዘስተማቕሮ ስምዒት ብምዝካር ሓጢአት ክፍጽም ትኽእል። ዋላ ንስምዒት ህዋሳት ዘነቓቕሕ ነገር ኣይሃልው ነቲ ስምዒት ክዝከር ይኽእል። ስእላዊ ሓሳብ ከኣ (ኢማጂኔሽን)፡ነቶም ኣብ ኣእምሮና ብዝኸሪ መልክዕ ዝተዓቀቡ ስምዒታት ፍሉይ ለውጥታት ብምውሳኽ ነገራት ካብቲ ቀዳማይ ዝነበሮ ኩነት ብዝበልጸ ስሓቢ ብምግባር ናይ ዝኸፈኣ ዓዘቕቲ ከም ንኣቱ ይገብረና። ካልእ ህዋሳትና ይድቅሱዮ፡ ዝኸሪ ስእላዊ ሓሳብን ግና ደቂስና ከለናውን ብሕልሚ ኣቢሉ ክፍትነና ይኽእል።

ናይ ዝኸሪ ሓጢአት

ከፋኣ ምዝካር ሓጢአት እዩ። ኣብ ግዜ ቅዱሴ “ሞት ዘሰዕብ ሕማቕ ነገር ካብ ምዝካር ኣድሕነና” እንዳበልና ናብ እግዚኣብሔር ንጽሊ ። ንከፋኣ ምስካር ማለት ቅድሚ ሕጂ ዝሰርሓኩዮ ከፋኣ ምዝካር ወይ ካልኣት ኣብ ልዕሌካ ዝፈጸምዎ ክፍኣት ምዝካር ማለት እዩ።

1. ዝመውት

ኣቕዲምካ ትፍጽም ዝነበርካ ሓጢአት ዝመውት ዋላውን ግደፎ ኣብ ኣእምሮኻ እንዳ ተመላለስ ብመልክዕ ዝኸሪ ይፈታተነካ እዩ። ዓቢይቲ ገዳማውያን ቅዱሳን በዚ ሓቲኣት ተፈቲኖም እዮም። ቅዱስ ሙሴ ጸሊም ንነዊሕ ግዜ ብከምዚ ሓጢአታዊ ሓሳባት ኣመውት ተፈቲኑ እዩ። ኣብ ግዜ ቅዱስ መቃርስ ዓቢ ዝነበረት እመምኔት ሳራ ንዓመይ ዝኣክል ንከምዚ ዓይነት ናይ ዝመውት ሓሳብ ተቓሊሳያ። ድሓር ግን እግዚኣብሔር ነዚ ፈተና ኣርሓቐላ ። ኣብ ፊልምታት፡ ቲቪ ፡ኢንተርኔትን፡ መጽሄታትን ዝረ ኣናዮ ሕማቕ ናይ ብዕልግና ኣሳእል ቀልጢፎም ኣብ ኣእምሮና ንነዊሕ ግዜ ስለዝሰርጹና ደሓር እንዳተመላለሱ እዮም ዝፍትኑና ።

2. ሕርቃን

ን ኣብነት ኣብ ሓደ ሰብ ተጨቓጨቕካ ወይ ተባሊስካ ንበል፡ምስ ተዓረቕኩም ግን ነቲ ዝተፈጸመ ነገራት ብምዝካር ናይ ሕርቃንን ሕነ ናይ ምፍዳይን ሓሳባት ክለዓዓል ይኽእል። ዲያብሎስ ነቲ ዝነበረ ኩነታት ኣዝዩ ብምግናን ነቲ ኩነታት ኣዝዩ ኣክፋኡ የቐርቦ። ሰብ ሓዳር ብከምዚ እዩ ኪዳኖም ንፋስ ዝኣትዎ።

ቅድሚ ስራሕ ምውፋሮም ዝፍጠር ክትዕ ዲያብሎስ ጽቡቕ ገይሩ እዩ ዝምዝምዛ። ኣብ ስራሕ ምስ ከዱ ኣብ ክልቲኦም ኣእምሮ ነቲ ኩነት ዳግማይ ከምዝዝከር ይገንሮ። ናይ ሕርቃንን መግትን መንፈስ ኣብ ክልቲ ኣም ይነግስ ናብ ዝዛ ምስ ተመለሱ ናይ ብግሆ ዝነበረት ንእሽተይ ክትዕ ዓባይ ኮይና ትመጽእ። ብከምዚ ኸኣ ክልቲኦም ተጻመድቲ ውሽጣዊ ሰላምም ይሰረቑ።

ፍትሕ ብከመይ ድዩ ዝጅምር :- ገለ ሰባት ቅድሚ ብዙሕ ዓመታት ዝተፈጸመ ነገር ኣብ ነፍሲ ወከፍ ክትዕ እንዳዘከሩ ዝጨቓጨቐ 'ውን ኣለውን። ኣብነት ንልዕሊ 10 ዓመት ብሓዳር ዝጸገሑ ተጻመድቲ ኣብ ዝጨቓጨቐሉ ግዜ ሰበይቲ ሰብኣያ ኣብ ሕጽኖት ዝፈጸሞ ጌጋ ትዝክረቲ ሰብኣይ 'ውን ኣዲኦ ንዑዑ ዝተዛረበቶ ሕማቕ ዘረባ ይዝክረላ።

3.ኣብ ካልኣት ምፍራድ

ምናልባት ሓደ ሰብ ሕማቕ ነገር ክገብር ከሎ ትርኢ ወይ ትሰምዕ እሞ ብቐትታ ኣብቲ ሰብቲ ትፈርድ።ድሕሪ ግዜ ግና ኣብ ልዕሊ እቲ ሰብ ምፍራድካ ሓጢኣት ምካኑ ስለዝተረድኣኻ ትናሳሕ።እዚ ጉዳይ እዚ ግና በዚ ኣይዓርፍን።ነቲ ሰብቲ ኣጋጣሚ ክትረኽቦ ከለኻ ዝገበሮ ነገር ብምዝካር ነቲ ሰብቲ ሰጊምካ ብኣእምሮኻ ትፈርድ።ነቲ ሰብ ብምፍራድካ ደጋጊምካ ኣብ ሓጢኣት ትወድቕ።

4.ውዳሴ ከንቱ

ገለ ገለ እዋን ንዓና ጽቡቕ ዝመስለና ሰናይ ነገር ንገብር ፡ን ኣብነት ክልተ ዝተባኣሱ ሰባት ንዓርቆም።ድሓር ግን ነቶም ሰባት ክዓርቕ ኢሉ ዝተዛረብኩም “ጥበብ ዝመልኦ ቃላት” እንዳ ዘክርኩ ብትዕቢት ክንፋሕ ይጅምር።ንግዛእ ርእሰይ'ውን “ብጣዕሚ ንፋዕ እየ” ኢሊ ይመጥሳ ።

መንእሰያት መማህራን ትምህርቲ ሰንበት ዝምህርሉ ጸጋ ካብ ኣምላኽ ተዓዲልዎም ክከከው ይክእል።እዚ ጸጋዚ፥ እግዚ ኣብሔር ደቁ ንከመሃሩ ኢሉ ዝዓደሎ ጸጋ እምበር ፡መንፍጥቲ ናይቲ መምህር ክግለጽ ደልዩ ኣይኮነን።ሓደ ሓደ መማህራን ነቲ ኣብ መድርክ ዝተዛረብዎ ቃላት ብምዝካር ብትዕቢት ይንፍሑ።እቲ ቃላት ካብ እግዚኣብሔር ዘይኮነስ ካብ ግዛእ ርእሶም ከምዝወጸ ጌሮም ብምውሳድ ብልበም ይዕበዮ።እዚ ዓይነት ፈተና ክገጥመኩም ከሎ፡ኣብ ኣእምሮኹም 'ውን ናይ ትዕቢት መንፈስ ክለዓል ከሎ፡እንዚኣብሔር ንነብይ በልኦም ብኣድጊ ጌሩ ከም ዝገሰጸ ዘክር። ንግዛእ ርእሰካ'ውን “ልዕሊ ኣድጊ በልኦም ብቃላተይ ክዕበዩኒ” ብል።

ናይ ሓሳብ ሓጢኣት

1.ዝመት

ን ኣብነት ኣነ ምስ ኣንጻር ጸታ ይሰርህ፡ እቲ/ታ ሰብ ኣቀራርብኡ/ኣ ስነ-ስርዓት ዘለዎ/ዋ፡ እዱ/እድብቲ ፡ንሱ/ንሳ ምሳይ ብዙሕ ኣይትጻውትን። ኮታስ ስነስርዓት ዘለዎ እያ።ኣብ ሓሰበይ ግና ምስታ ንዝጽህቲ ሰብ ኩሉ መስርሕ ስጋዊ ርክብ ክፍጽም ይኽእል።ኣከዳድንኣ ስነ-ስርዓት ዘለዎ ክኸውን ይኽእል።ኣብ ሓሳበይ ግና ዝደለኹም ነገር ንዝደለኹም መንገዲ ክፍጽም ይኽእል። ክዳኑ/ክዳና ካብ ምውጻእ ጀሚሩ ኩሉ ዓይነት ዝመት ደጋጊመ ክፍጽም ይኽእል።ብድሕሪ'ዚ 'ውን ነቲ ሰብ እቲ ኣብ ካልእ ኣጋጣሚ ክረኽቦ/ባ ከለኹ ነቲ ዝመት ደጋጊመ ይዝክር። ስጋዊ ዓመጽ ከመይ ኢሉ ድዩ ዝፍጽም !፤

ኻልእ ብሓሳብ ዝፍጽም ዝመት፡ኣብናይ ካልኣት ሰባት ጸታዊ ህይወት ምእታው እዩ።ን ኣብነት ኣብ ባስ ወይ ቤት መግቢ ኮፍ ኢልካ ከለኻ፡ሓደ ዓቢ ሰብኣይ ምስ ሓንቲ ጎርዞ ክዕልል ትርኢ።ብኡንብቡ ንሓሳብካ ናይ ሓጢኣት ስእሊ ክትቐርጽ ትጅምር።ነቲ ሰብኣይ ከም ሓላፊኣ፡ነታ ጋል ከኣ ከም ውሽምኡ ጌርካ ትወስዶ።እቲ ሓቂ ግና እታ ጋል ምስ ኣቡኣ እያ ኮፍ ኢላ ዘላ።ብዝመታዊ ሓሳብ ጥራይ ዘይኮነ ንኻልኣት ብምፍራድካ'ውን ሓጢኣት ትፍጽም ኣለኻ።

1. ሕርቃን

ን ኣብነት ኣብ ስራሕ ኩሉ ሻዕ ዘሸግረካ ሓላፊ ወይ ኣብ ቤ/ት/ት/ቲ ዝሃርመካ ሓያል ሰብ ኣሎ ንበል።ኣብቲ ሓቂ ወጺእካ ዋላ ሓንቲ ክትገብር ኣይትኽእልን ኣብ ክንድኡ ግን ሕናኻ ብሓሳብ ትፈዲ።ብሓሳብ ነቲ ሰብ ትጸርፎ ከለኻ ወይ ክትሃርሞ ወይ ሓደጋ መኪና ገጢምዎ ወይ ካብ ፓላሶ ወዲቁ ከመውን ከሎ ትሓስብ።እዚ ንምኽት ፡ውን ብልንኻ ትሕጎስ ።እቲ ዘርጊሕካዮ ዘለካ ሓጢኣት ግና ብሓሳብካ ሰብ ትቀትል ኣለኻ መለት እዩ።

3 ኣብ ካልኣት ምፍራድ

ንኣብነት ሓደ ሰብ ንዝሰርሖ ስራሕ ቅኑዕ ከምዘይኮነ ገምጊምና(ምናልባት ናትና ገምጋም ጌጋ/ቅኑዕ ክኸውን ይኽእል)።ብድሕሪዚ ብዛዕባ እዚ ነገር ክንሰብኽ ከለና ንዝክር።እቲ ንህቦ ሓሳባዊ ስብከት ብስምዒት ኮይኑ እቲ ሰብ'ቲ ስለቲ ዝገበሮ (ዝገበረቶ) ብመጽሓፍ ቅዱሳዊ ጥቅስታት ጌርና ክንግስጸ ከለና ንሓሰብ። ኣግዚኣብሔር ንከምዚ ዝበለ ግብሪ ከምዝጽዮፎን ነቲ ሰብ'ቲ ከም ዝቐጽዖን እንዳዘከረና ነቲ ሰብ'ቲ ንኸናሳሕ ዝዕድም ሰብከት ክነቐርብ ከለና ንሓሰብ። ኣብዚ ዘይነስተውዕሎ ነገር እንተሃልዩ፡ ኣብ

ካልአት ሰባት ይፈርድ ምህላወይ እዩ።እዚ ከኣ ዓቢ ሓጢአት እዩ።ምናልባት እግዚአብሔር ካብቲ ሰብ'ቲ ኣብሊጹ ንዓይ ይፈርደኒ'ውን ይኸውን።

እዚ ሓጢአት እዚ ኣዝዩ ሕቡእ ስለ ዝኮነ ገለ እዋን ንናይ ቤ/ት/ሰንበት መምሃራን ፡ንወለድና ን ኣበነፍስና'ውን ከይተረፈ ስብከት ከንህበም ኣዚና ንህጠየሉ ግዜ ኣሎ።

4.ከንቱ ውዳሴ

ገለ እዋን ዲያብሎስ ኣብ ሓሳባይ ናይ ጽድቂ ስርሓይ ኢጋኒኑ የርእየኒ።ብ “ጥበብ ዝመልኦ ቃላተይ”ወይ “ጽድቂ ዝመልኦ ህይወት” “ጌረ ሚልዮናት ነፍሳት ዘድሕን ፍሉጥ ካህን ክኸውን ከለኹ ይሓስብ።ወይ ብኹሉ ገዳማዊ ህይወተይ ዝበለጸ መነኮስ ወይ ድንግል ጌረ ንርእሰይ ይሓስባ ።ወዲ 12 ዓመት ከለኹ ሰማእት ናይ ምዃን ሕልሚ ኔርኒ! ብኹሉ ሰይጣናዊ ስቅያት ተግባሥ ጸኒዐ ከጻወሮ ከለኹ ጌረ ንነብሰይ ይቐጽራ ኔረ።

5. ሕልሚ ቀትሪ

ኣብ ሕልሚ ቀትሪ () ዘምልጥ ሰብ የለን፣ግን ኣብ ዓቕኑ ዝሓለፈ ሕልሚ ቀትሪ ኣበልካ ብትምኒት ምንዳድ ግና ክትናስሓሉ ዝግብኣካ ሓጢአት እዩ።ሕልሚ ቀትሪ ጥቕሚ የብሉን፤ ኣብ ጸሎት ፡ምንባብን ፡ምጽናዕ መጽሓፍ ቅዱስን ፡ክትሕልፎ ዝግብኣካ ግዜ እዩ ዝጫረተልካ ።ብዙሓት ተመሃሮ መጽሓፎም ገንጺሎም ፡ነብሶም ተሓጺቦም ፡ ብተበግሶ ከጽንዑ ኮፍ ይብሉ'ም ሽዑ ንሽዑ ግና ኣብ ሕልማዊ ሓሳብ ይጥሕሉ።

ሕልሚ ቀይትሪ ሓደናኛ እዩ።ገለ ሓሳባት ከም ተራ ነገር መሲሎም ይጅምሩ እሞ፡ድሓር ግናብዝመታዊ ሕልሚ ይዘዘሙ። ኣዋልድ ብዛዕባ መርዓ ቀጺሊ እየን ዝሓስባ።ብዛዕባ ህዳን መርዓ፡ዝቐረስ ቶርታ ፡ስነ-ስርዓት መርዓ ዝግጸመሊ ቤትክርስትያን ፡ኣብ ዳስ ዝህልው እንግዶት ይሓልማ . . . ይሓልማ።ደሓር ግና ብገርህነት ዝተሓልመ ተራ ነገር ፡ቀጺሉ ናብ ካልእ ሓሳብ ይወስደን . . . ናብታ መርዓ ላይቲ!

6. ፍቕሪ ዓለም

ንዓለም ምፍቃር ን ኣምላኽ ምጽላእ እዩ።(ያዕ 4:4) ቅዱስ ያዕቆብ ኣብ ተመሳሳሊ ጥቕሲ ንዓለም ዘፍቀረ ምስ ኣምላኽ ከምዝተጻልኦ ብግልጺ ኣስፈርዎ ይርከብ።ከምዚ ኢሉ ዘጠንቅቀና ጥቅስታት እንከለዋ ኣብ ባይታ ግና ዝተፈለየ እዩ።ኣብ ዓበይቲ ፖላስ ምንባር ፡ምሩጻት ክዳውንቲ ምኽዳን ፡ብሉጻት መካይን ምዝዋር እንዳተመነና ብሓጢአት ንወድቅ።ኣብ ብዙሓት መንእሰያት እዚ ሓሳብ ዓብሊሉ ይርከብ።ብዙሓት መንእሰያት ደድሕሪ ነገራት እዮም ዝሓልው ዘለው ()። ዓለም ብትምህዞም ሓደስቲ ኣቕሑት ተዋሒጦም ኣለው።ምባይል፡ፋሽን ክዳን፡ምዴል መካይን ፡ሺላ ገዛ ምቁር ብልዒ . . . ወዘተ።ብዛዕባ ነፍሱን መንፈሳዊ ይትውቱን ዝሓስብ ውሑድ እዩ።

ነዚ ፈተና እዚ ሓደ ካብተን ዲያብሎስ ንጎይታ ዝፈተነሉ ሰለስተ ርእሰ ሓጣውእ እየን።ንጎይታ እቲ ዓቢ (ነዊሕ) እምባ ወሲዱ መንግስታት ኩሉ ዓለምን ክብርምን ኣርእዮም “ተደፊካ እንተሰገድካለይ እዚ ኩሉ ክህበካ እየ ብሎ”። ብርግጽ መድሓኒና ኢየሱስ ክርስቶስ ንሰይጣን ሰሲጹ ስዕይርዎ'ዮ ፡ግና ንሕና'ከ ፡ክንደይ ግዜ በዚ ሜላዚ ተፈቲና ኣሎና፤ ክንደይ ግዜ ክብርታት ዓለም ኣርእዩ ፍግም ኢልና ክንሰግደሉ ኣይሓተተና ፤ከምዚ ዓይነት ነገር ምስ ንምነይ ብርግጽ ተደፊና ከምዘለና ንፍለጥ።

7.ብልዒ ምፍታው

ብፍላይ ኣብ ግዜ ጾም ሓደገኛ እዩ! ጾመ ኣርብዓ ክውዳእ ክልተ ሰሙን ምስተረፎ ፡ብዛዕባ ፍሕሪ ፍርቂ ላይቲ ዕለት ትንሳኤ ዝቐርብ መግብታት ተሓስብ ።ዳርጋ ጣዕሚ ናይቲ መግቢ ‘ውን ኣብ ኣፍካ ክግለጠካ ይጅምር። ኣፍካ ማይ ይመዕግ፤ ዋላ ጾም ኣብ ዘይብሉ ግዜ ብዛዕባ እትበልዎ ዝግኒ፡ሃምበርገር ፡ኣይስክሬም . . . ንሓስብ።ከይተረድኣና ከኣ ሃርጎምንም ንብል።

ኣብ ብሉይ ኪዳን ፡እስራኤላውያን ካብ ባርነት ግብጺ ምስ ወጹ ፡ብሰንኪ'ዛ ሓጢአት ተቐጺዖም እዩም ።ንሙሴ “እቲ ካብ ግብጺ ብከምኡ ንበልዎ ዝነበርና ዓሳ ፡ዱባ ፡ብርጭቕ ፡ቃንጫ ፡ሸጉርቲ ይዝከረና ኣሎ ፡ሕጂ ግን ገለ የለልቦን።”ብጀካ መና እንርእዩ ገለ እኳ የለቦን ንሕናኽ ተሓለልና “ (ዘሁ 11:5-6)።እግዚ ኣብሔር እቲ ህዝቢ ዝበልዓ በርኒጎታት ካብ ባሕሪ ሃቦም ።ስለቲ ሃርገፍገፍ ምባሎም ግና ቀጺዕዎም እዩ።”እቲ ስጋ ኣብ ኩርምቶም ኩሎ ጌይሑኽዎ ከለው እግዚአብሔር ኣብቶም ሕዝቢ ተቐጠዐ ፡ኣዝዩ ብርቱዕ መቐዘፍቲ ‘ውን ሰዲዶምሎም “(ዘሁ 11:33)። ነዚ ኹሉ ሓጢአት ፈውሲ እንታይ እዩ ፡-

እቲ ቀዳማይ ስጉምቲ ነዚ ተግባርኩም ሓጢአት ጌርና ምርዳእ የድሊ፡ ከምዘይጋዳእ ሓሳብ ፡ወይ ምንጭ ሓጎስ ጥራይ ጌርካ ኣይትውሰዶ። ከትናሳሕ ከለካ'ውን ተናዘዘም። ከምተን ካልአት ሓጢአት ተቃለሱናይ እግዚአብሔር ቀሪብካ ረዲኤት ሕተት ፡ጸልይ ሓጢአት ከትስዕር ከኸእለካ ለምን።

5

ናይ ትዕቢት ሓጢአት

ኣብ መዝ 19፡13 ዳዊት ከምዚ ኢሉ ጸልዮ ፡”ንዓይ ንባርያካ ብትዕቢት ሓጢአት ከይገብር ሓልወኒ ኣብ ልዕሊይ ከይስልጥኝውን ዕጉፉ ፡ሽዑ ሙልእ ከኸውን፡ዓቢ ሓጢአት ‘ውን ኣይከገብርን ።”

ብትዕቢት ዝግበሩ ሓጢአት እንታይ እዮም።ሕቡአት ሓጢአት እዮም። ብግዳማዊ ግብሪ ጽድቂ ስለዝሸፈኑ ፡ከም ሓጢአት ኣይረኣዩን። ንኣላኸ ብምሕጋስ ብዘይናቱ ፍቕድ ዝተገብሩ ከኹኑ ይኸእሉ።እዞን ሓጢአት “ናይ የማናይ ኢድ ሓጢአት “ ተባሂለኝውን ይጽውዓ።ምኽንያቱ ብኣምሳሉ ስነ-ምግባራት ዝተሸፈኑ ሓጢአት ስለዝኮነ።ንኣብነት ፡-

1 ኣብ ርእሰኻ ምውካል

ስብከት ትሰምዕ ልብካ'ውን ይትንከፍ በዚ ስብከት ኣቢልካ መንገዲ ጽድቂ ከትገባዝ ትውስን።ብቅዱስ ቅንኢ መንፈሳዊ ህይወት ትጅምር። ትጽውም ፡ትጽልይ ፡መጽሓፍ ቅዱስ ተንብብ ፡ፍሉይ ሓይሊ ኣብ ውሽጥካ ከደፍኣካ ይጅምር ፡ምናልባት ጸጋ እትግዚአብሔር መሲልካ ይኸውን ፡ግን ኣይኮነን ።ድሓር ግና ፈጸምካ ትዳኸም ።ካብቲ ዝነበርካዮ ደረጃ ናብ ዝገደደ ትወድቕ፡እቲ ጸገም ኣብ ዝሄለ ርእሰኻ ጥራይ ስለ ዝተወከልካ እዩ።ፍታሕ ፡ቅድም ናብ ኣባት ነፍሰኻ ኪድ ንሱ ይምራሕካ።መጠነኛ ዝኮነ ዝዓቕምኻ መደብ ከህበካ እዩ።ብኡ ጀምር!

2 እምብዛ ጽድቂ

ዋላ ብቅቡዕ መንገዲ ፈጽሞ ናብ ኣበነፍሰኻ ኪድ። ዲያብሎስ “ኣቦይ ቀሺ መንፈሳዊ ብቕዓትካ ኣይፈልይዎን ፡ኣቦይ ቀሺ መንፈሳዊ ዕብትየካ ከደናጉዌካ እዮም ዝደልዮ” እንዳበለ ኣባት ነፍሰኻ ካብ ዝወሰኑልካ ንላዕሊ ንኸትገብር እዩ ዝምዕደካ።ነዚ ከትፍጽም ምስ ጀመርካ፡ ዲያብሎስ ውን ይሕግዘካ።ንብዙሕ ሰዓታት ከትጽውም መጽሓፍ ቅዱስ ንብዙሕ ሰዓታት ከተንብብ ፡ብዙሕ ንኸትጽልይ ይሕግዘካ ።ማለት ነዚ እን ነገራት ከትገብር ከለኻ ኣይፍትነካን።

ስለምንታይ ዲያብሎስ ነዚ ከትገብር ይሕግዘካ ፡- ምግባረ ጽድቂ ናብ ፍጽምና መብጽሒ መንገዲ እምበር ፡ከም ዕላማ ኣይኮነን።ዲያብሎስ ግና ኣብ ከንዲ ከም መንገዲ ፡ከም ዕላማ ንክትወስዶ ባይታ የጣጥሓልካ።ንዙሕ ሰዓታት ብምጺምካ ፡ብዙሕ ግዜ ብምጽላይካ፡ ብዙሕ ብምስጋድካ ከትሕጎስ ትጅምር።በዘን መንገዲ ምስ እግዚአብሔር ተራኺብካ ዲኻ ብዝብል ሕቆ ግና ትርስዕ።

መጽሓፍ ቅዱስ ብዛዕባ'ዚ ብዙሕ ዝብለና ኣለዎ “እምብዛ ጽድቂ ወይ እምብዛ ለባም ኣይትኹን ስለምንታይ ንርእስኻ ከትቀትል “(መዝ 7፡16)።”ከምቲ ኣምላኽ ንነፍሲ ወከፍ ዝዓደሎ መንፈር እምነት ገይሩ ደኣ ብዛዕባ ርእሱ ብልክዕ ይሕሰብ እምበር፡ካብቲ ዝግብኡ ኣዕዚዙ ከይሓስብሲ ንነፍሱ ወከፍ ኣብ ማእከልኩም ዘሎ ቦቲ ዝወሃበኒ ጸጋ እምዕዶ ኣለኹ “(ሮሜ 12፡3)።

ኣባ ኣንጦንስ ጸሎት ወዲእም ምስ ደቀሱ ፡ዲያብሎስ እንዳተመላለሰ “ኣንጦንስ ተንስእ ጸሎት ግበር “እንዳበለ የተንስእም ጌሩ።ቅዱስ ኣንጦንስ ግና “ኣብ ዝመረጽኩሉ ግዜ ክጽልይ እዮ፡ንዓኻ ግን ፈጸመ ኣይሰምዓካን እዮ” እንዳበሉ ይምልሰሎም ነይሩ።ኩሉ ጉዑዝና ማእከላይ ከከውን ኣለዎ።ኣቦታት ነዚ ማእከላይ መንገዲ “መንገዲ ክብረት ኢሎም ይጽውዕዎ”።መንገዲ ክብረት ዝበሃል ኣመና ናብ የማን (እምብዛ ጽድቂ) ወይ ናይ ጸጋም (ሓጢአት) ዘይምዝንባል።

በዚ ምክንያት እዩ ፡መነኮሳት ብመንፈሳዊ መራህቶም ዝተመደበሎም ናይ ጸሎት፡ጸም፡ምንባብ መጽሓፍ ቅዱስ ዛመሰለ መንፈሳዊ መደባት ዘለዎም ።ብዛዕባ መንፈሳዊ ባህልታት ኩሉ ሳዕ ትምርሓሉ መንገዲ ከምደበልካ ሕተት ።

3.ዝላ ርእሰካ ምቅጻዕ

ገለ እዋን ባዕልካ እትገብሮ መንፈሳዊ ስርዓት ኣሎ።ሓጢኣት ክንፍጽም ከለና ንገዛእ ርእሰና ቀኖና ንእዝዛላ።ሰለዚ ገለ ሓጢኣት ምስ ትፍጽም ጸም፡ጸሎት፡ሰግደት፡ትውስከሉ ።ከምዚ ምግባርካውን ዝተዓወትካ ይመስለካ ፡እዚ ግና ናብ ካልእ መንገዲ ይመርሓካ ።

4.ገዛእ ርእሰካ ካብ ሓጢኣት ምፍታሕ

ን ኣብነት ኣብ ግዜ ጸም ብነፋሪት ትገይሽ ኣለካ ፡ኣብታ ነፋሪት ዝተቀረበልካ መግቢ ናይ ስዕረት ኮይኑ፡ነቲ ዝተቀረበ መግቢ ሃሪፍካ ክትበልዕ ደሊካ ።ነቲ ውሳኔካውን “ንብዙሕ ግዜ ጸይመ እየ ፡ሕጂ ከኣ ክበልዕ መሰለይ እዩ” ብዝብል ምክንያት ደጊፍካ ትበልዕ።

ኣብዚ ዘየስተውዓልካዩ ነገር እንተሃልዩ! ዲያብሎስ ንካህናት ጥራይ ዝምልከት ስልጣን ምእሳርን ምፍታሕን ገዛእ ርእሰኻ ከም ትውንዮ ጌርካዩ።ብርግጽ ዲያብሎስ ዛስረካን ዝፈትሓካን ዘሎ ።መንፈሳዊ መራሒ ከምትስእን ገይሩ ባዕሉ መንፈሳዊ ኣማካሪካ ኮይኑልኻ ኣሎ።መጽሓፍ ቅዱስ ከምዚ ይብላና “ንብብራህቲ ኣብራሁ እቶም ዝኣትው ምእንቲ ክሪኡ ኣብ በሪኽ መቀመጢኡ እምበር ኣብ ከውሊ ወይ ኣብ ትሕቲ ከፈር ዘቀምጦ የልቦን” (ሉቃ 11:33)።ኣቦታት ነዚ ክትርጉሙ ከለው ዝኮነ ትፍጽሞ ጽድቂ ስራሕ ካብ ኣባት ነፍስካ ኣይትሕባዩ ኩሉ ትገብሮ ነገር መንፈሳዊ መራሒካ ይፍለጦ ብምባል ይምህሩና።

5. ኣዳናጋሪ ጽድቂ

በዚ መንገዲ ምስ ትቅጽል ፡ዲያብሎስ ናይ ሰናይ ተግባር ከም ዘለካ፡ነቲ ዘልኣለማዊ ህይወት ከም ዝሓዝክ የእነካን።ብርግዝ ነቲ ጎዕዞ ግን ፡ድሕነትካ ገዳፍካ ናብ ጥፍኣት መንገዲ ኢካ ትጉዓዝ ዘለካ። “እቲ ኣባካ ዘሎ ብርሃን ጸልማት ከይከውን ተጠንቀቕ”(ሉቃ 11:35) ብምባል ጎይታ ኣጠንቀቂና እዩ።ጎይታ ካብቶም መራሕቲ ሽውዓተ ቤተክርስቲያናት ዝኮኑ ጳጳሳት ነቲ ሓደ ከምዚ ኢሉ ገሲጽዎ እዩ “ሃብታምን ገላሰን እየ፡ሓንቲ እኻ ዝጎድለኒ የለን “ብምባልካ ሕሱርን ዘደንግጽን ድኻን ዕውሩን ዕርቂን ምኻንካ ኣይትፈልጥን ኢካ።”(ራኢ 3:17)።

ኣብ ከምዚ ደረጃ ዝበጽሑ ሰባት ዳርጋ ጠፊኦም ኢዩም።ቲዩፋን ባሕታዊ እዞም ሰባት እዚኣቶም ምስ ሞቱ እዩም ጥፍኣቶም ዝርዶም ይብላና።ጎይታ ብዛዕባ ከምዚኣም ሰባት “በታ መዓልቲ እቲኣ ጎይታይ! ጎይታይ! ብስምልካዶ ኣይተነበናን፡ብስምካዶ ኢጋንንቲ ‘ዶ ኣየውጻእናን ፡ብስምካዶ ብዙሕ ተኣምራት ኣይገበርናን ፡ክብሉኒ ኢዮም ።ሸዑ ኣነ “ኣቱም ገበርቲ ዓመጽ ከቶ ኣይፈልጠኩን እየ ካባይ ርሓቁ ክብሎም እየ”(ማቴ 7:22-23)።

6.ናይ ሓሶት ራእይን ሕልምን

ኣብ ምድንጋርካ ክትጸንዕ ነገራት ቅድሚ ምፍጻምም ኣቀዲምካ ከምትፈልጥ ይገብረካ፡ወይ ናይ ካልኣት ሰባት ሓሳብከም ትፈልጥ ይገብረካ ።ዲያብሎስ ነዚ ከመይ ጌረ ይገብሮ፣ ብጣዕሚ ቀሊል እዩ! ንኣብነት ኣብ ዓዲ ዘላ ኣዴካ ብጣዕሚ ከም ዝሓመመት ይፈልጥ (ወይ ከምትሓምም ይገንራ)፡ሸዑ ነዚ ሓሳብ እዚ ኣብ ኣእምሮካ የንብሮ፡ናይ ዓዲ ድሃይ ምስ ትገብር ከኣ ብርግጽ ከም ዝሓመመት ይነግረካ።ነዚ እንተ ኣሚንካ፡ቀጻሊ ሓደስቲ ነገራት ይሕብረካ ።እግዚኣብሔር ንድሕነትካ ይገልጻልካ ከም ዘሎ ገይሩ የእምነካ፡ውሽጥካ ከኣ ናብ ሞት ብዘብጽሕ ትዕቢት ከም ትምላእ ይገብረካ።

ዮውሃንስ ክለማክስ፡”ዲያብሎስ ፡ኣብ ናይ ሓደ ሰብ ሓሳባት የስርጽ፡ነቲ ካልእ ሰብ ከኣ ነቲ ኣብቲ ሓደ ሰብ ሰስረጸ ሓሳብ ይገልጻሉ እዩ “ይብላና ።ብከምዚ ከኣ ኣእምሮ ሰባት ክንብብ ገይሩ ከም ዝተዓደለ ገይሩ የደናግሮ።እዞም ኩሎም ጠንቆልትን፡ሳይኪል ()ፍልጠቶም ካበይ ይረክቡ ይመስለኩም፣ ካብ ዲያብሎስ ።ኩሎም ኢጋንንቲ ዝሓደሮም እዩም።

ሓደ እዋን ሰለስተ መነኮሳት ይርኣዩ እም፡እቲ ራእይ ካብ እግዚኣብሔር ድዩ ወይስ ካብ ዲያብሎስ ነከረጋግጹ ይካትዑ ነይሮም።ኣብ መወዳእታ ናብ ቅዱስ ኣባ ኣንጦንዮስ ክሓትዎም ተሰማምዑ።ኣብ መንገዲ እንዳ ተጋዕዙ ከለው ሃንደበት ኣታ ምስኡም ዝነበረት ኣድዒ ትመውት ።ግን ጉዕዞም ቀጺሎም ናብ ኣባ ኣንጦንዮስ በጽሑ።ኣባ ኣንጦንዮስ ምስ ረከብዎም ፡”ኣድፍኩም ብምማታ ንጣዕሚ ሓዚነ” በልዎም።ሸዑ እቶም መነኮሳት “ኣድጊ ከም ዝሞተትና ከመይ ጌርካ ፈሊጥካ “ኢሎም ሓተትዎም።ኣብ ኣንጦንዮስ ከኣ”ዲያብሎስ ነገሩኒ” ኢሎም መለሰሎም።ሸዑ እቶም መነኮሳት “ሕቶና ቅድሚ ምሕታትና መልሲ ነገርካና” ብምባል ናብ ገዳምም ተመልሱ።

ንገለ ሰባት፡ቅዱሳን ወይ መላእኽቲ ብራሕ ይግለጻሎም ።ኣብዚ ግን ብጣዕሚ ጥንቃቄ የድልየና።ዲያብሎስ መመንፈሳዊ ሕይወትና ከበላሹ መልኽው ይቅይር እዩ።ኣብ መጽሓፍ መነኮሳት ኣብነት ዝኮነና ታሪክ ኣሎ።ሰባትእቲ ዝርእይዎ ራእይ ካብ እግዚኣብሔር ድዩ ዋላስ ካብ ዲያብሎስ ምካኑ ከይመርመሩ ዝጠፍኡ ብዙሓት እዩም።

ናይ ሄሮን ዝበሃል መነኮስ ታሪኽ ዓቢ ትምህርቲ እዩ።ሄሮን ን50 ዓመት ብብሕትውና ዝነበረ ኮይኑ፡ብሰንኪ ናይ ሓሶት መልእኽ ህይወቱ ዘጥፈ እዩ።ናይ ሓሶት መልእኽ (ሰይጣን)ንብዙሕ ግዜ ብቀጻሊ ይግለጽሉ ነይሩ።ብሰንኩ ድማ ናብ ቤትክርስቲያን ምካድ ሕሊደጎ፡ምክሪ ካልኣት መነኮሳት ውን ሸለል ይብሎ ጀመረ።ኩሎም መጋድልቱ መነኮሳት፡ን ኣበምኔት ክሕብር እንተ መዓድዎ ምስማዕ ኣበዮም። ኣብ መወዳእታ እቲ (መልእኽ) ከም ኤልያስ ብህይወቱ ከሎ ናብ ሰማያት ከም ዝወሰደ ኣእመኖ እቲ ድኩም ሰብ ንኩሎም መነኮሳት ከፋነዎም ጀመረ።እቶም መነኮሳት ክሳብ መወዳእታ ሰዓት እንተ መዓድዎ ፍጹም ምስማዕ ኣበዮም።እቲ “መልእኽ” ናብ ብጎበ ወሲዱ ንክዘልል ኣዘዘ።እቲ መነኮስ ‘ውን ከምቲ ዝተባህሎ ዘለለ፡ግን ጸዲፉ ሞተ። እቶም ኣበምኔት ገዛእ ርእሱ ከምዝቀተለ ብምውሳድ ፍትሓት ከምዘይ ግበረሉ ኣዘዘ።

ካልእ ኣብነት’ውን ኣሎ። ሓደ “መልእኽ” ንሰለስተ ዓመት ንሓደ መነኮስ ተገልጸሉ።እቲ ንሱ ዝነበረላ በዓቲ በቲ “መልእኽ” ትበርህ ስለዝነበረት ሽምዓ የብርህ ኣይነበረን።ኣብ መወዳእታ እቲ “መልእኽ” ናይ ገነት ራእይ ኣርአዩ።ኣይሁድ ኣብ ሕቁፊ ኣብርሃም ኮፍ ኢሎም፡ክርስትያናት ግና ኣብ ሲኦል ክሳቀዩ ከለው ኣርአዮ።ሸዑ ንሸዑ እቲ መነኮስ ክርስትያን ምዃን ገዲፉ ኣይሁድ ኮነ።

ናብ ሓደ ኣቦ’ውን ፡ኣነ “ገብርኤል” እየ እንዳበለ፡ሰይጣን ካብ እግዚኣሔር ከምዝተላእከ ኮይኑ ቀረበም።እቶም ኣቦ “ተጋጊካ ኣለካ፡ምናልባት ኣብዛ ጥቓይ ዘላ በዓቲ ዘሎ ኣቦ ቅዱስ እየ እም፡ኣብኡ ኪድ። እንተ ኣነሰ ፡ነዚ ከሉ መልእክቲ ክቅበል ኣይብቁዕን እዩ፡ኣነ ሓጥእ እየ ኢሉ” በልዎ ።“ገብርኤል” በኒኑ ጠፍኣ።

ናብ ኻልእ መነኮስ “ኣነ ጎይታ እየ “ብምባል ተገሊጹ “ኣምልኽኒ “ ኢልዎ። እቶም ኣቦ ግና “ኣነስ ጎይታ ኣብዚ ምድሪ ዘይልኮነስ ኣብ ሰማያት እየ ክርእዮ ዝደሊ” ኢሎም መለሰሉ ።እቲ “ጎይታ” ግና ከም ትኪ በኒኑ ጠፍኣ ።እዚ ኩሉ ታሪኽ ቅድሚ ኣማኢት ዓመታት ዘጋጠመ እዩ።ዲያብሎስ ግና ሕጂ’ውን ነዚ ሚላ እዚ ይጥቀሙሉ ኣሎ።ንብዙሓት’ውን የውድቅ ኣሎ።

ቅድሚ ነዊሕ ዓመታት ሓደ ኣገልጋሊ ቤትክርስቲያን ምምዝጸእ ሓደጎ፡ንብዙሕ ግዜ’ውን ቁርባን ከይተቀበለ ሓሊፉ፡ሸዑ ክከዶ ኢሊ ይረከቡ፡ሸዑ እቲ ምክንያት ይሓቱ።እቲ ኣገልጋሊ “ፓፕ ቄርሎስ ሰንበት ሰንበት እንዳ መጸ የቀበለኒ እዩ” ዝብል መልሲ እዩ ሂቡኒ።

ሓደ እዋን ካልእ መንእሰይ ኣእምሮይ ይርበሽ ኣለኩ ይብላ። ኣነ ከኣ ኣበነብሱ ስለዘይኮንኩ ናብ ኣበነፍሱ ከይዱ ክናሳሕ ይሕብሮ።ሸዑ ንጽባሒቱ ንግሆ ደዊሉ “ፓፕ ቄርሎስ” ተገሊጾም ኣናሲሒም ካብ ማእሰር ሓጢኣት ከም ዝፈትሖ ይነግረኒ ።ኣነ ግና ተመሊሰ ኣትሪሪ ናብ ኣበነፍሱ ክከይድን ሓጢኣቱን ክናዘዝን ብዛዕባ እቲ ሕልሙ ከኣ ክሕብሮ ጸቂጦ ነጊረዩ።ከምቲ ሓቀኛ ባጤራን ፎርጅድ (ናይሓሶት)ባጤራን ዘሎ፡ሓቀኛ ራእይ ኣሎ ናይ ሓሶት ራእይ ኣሎ።እቲ ዝተገልጸልካ ራእይ ኮነ ሕልሚ ብቅንዕና ንምልላይ ቀንዲ መንገዲ ምስ ኣባትነፍሰካ ምምካር እዩ።መንፈሳዊ ሰብ፡ኩሉ ሳዕ ራእይ ክግለጽሉ ከምዘይ ኮነ እዩ ንገዛእ ርእሱ ዝቆጽራ፡ሕልምታት ከኣ ኣብ ትሕቲ ቁጽጽር ብዲያብሎስ እየን።ብርግጽ እግዚኣብሔር ንዝተፈላለዩ ሰባት ብሕልሚ ገሊጽሎም እዩ።እዚ ኣጋጣሚ ግን ብኣጽብዕት ዝቆጸር ውሑድ እዩ።እቶም ሰባት ቅዱሳን፡ነብያት፡እዮም ከማና ሓጥያተኛ ኣይኮኑን።ሕልሚ ብዙሕ ክበደት ክንህቦ ኣይግብኣን።ቅዱስ ኣባ ኣንጦኖስ “እቲ ሕልሚ ዝኣምን መጻውቲ (ባንቡላ)ዝኣምን እዩ” ይብላና።

7 .ናይ ሓሶት ውህብቶ

ኣብቲ ዳሕራይ ዘመን ዲያብሎስ ከም ሃብቲ ምፍዋስ ዝ ኣመሰሉ ውህብቶ ክህበካ ይክእል።ብድሕርዚ ሰባት ናባካ እንዳ መጹ ጸልየልና ይብሉካ።ንጸሎትካ ቀልጢፎም ይሓውዩ።ዲያብሎስ ናብ ሓደ ሰብ ከይዱ ርእሱ የሕሚሙ ወይ ሽግር ከምዘጋጠሞ ገይሩ ናባካ ከም ዝመጽእ ይገብር።ምስ ጸለካሎ ይሓውይ።

ኣብ ህይወት ቅዱስ ጳኩመስ እዚ ኣብነት ንረክብ።ኣብ ትሕቲ ኣባ ጳልምን ዝመሃር መነኮስ ነበረ።ናብ ቅዱስ ጳኩመስ እንዳ ሽደ ሽኣ ከምቲ ዝግባእ ትጽዕር የለካን እንዳበለ ይወቅሶ ጌሩ።ከም መርኣያ መንፍዓቱ ከኣ ምንም ከይነደደ ኣብ ባሕሪ ሓዊ ክሰጉም ከሎ የርእዩ ኔሩ።ቅዱስ ጳኩመስ ነዚ ምስ ረኣየ ከምቲ መነኮስ ብዘይምግባሩ ኣዝዩ ተስፋ ይቆርጽ ነበረ።ሓደ መዓልቲ እቲ መነኮስ” ሎሚ ናብ ሓዊ ክዘልል እየ ሓንቲ ኣይገብረንን “ በሎ። ናብቲ ሓዊ ዘሊሉ እተወ ፡እቲ ሓዊ’ውን በልዎ።ቅዱስ ጳኩመስ በቲ ነገር ኣዝዩ ሰንበደ ናብ በረካ ከይዱ ከምዚ እንዳበለ ጸለየ “እዚ ንዓይ ከቢድ እዩ።” እግዚኣብሔር ኣምላኽ ግና መልእኽ ሰዲዱ ከጸናንዖ ጀመረ ከምዚ’ውን በሎ።”ሰለ ትሕትናኻ ኣምላኽ መናፍሰቲ ክተለሲ ዝኽእለካ ጸጋ ክህነካ እየ።ዲያብሎስ’ውን ድሕር ሕኪ ኣይከታልለካን እዩ፡ ደቀመዛሙርትኻ ንዝኾኑ’ውን ክትሕግዞም ኢኻ።”

እዞም ብቴሌቪዥን ብሽድዩን ዝረኣዩ “ፈወሰቲ”፡ናይ ምፍዋስ ጸጋ ካበይ ዝረኽብዎ ይመስለኹም ፣ካብ ዲያብሎስ።ዲያብሎስ ንሰባት ክሕምም ከም ዝኽእል መጽሓፍ ቅዱስ ይነግረና እዩ።ጎይታ ዝፈወሰም ፣ኣጋንንቲ ዝሓደሮም ዓባባት፡ዕውራት ፡ስንኩላት ኩላቶም ዲያብሎስ እዩ ናብዚ ደረጃ ዘብጽሖም።ኣብ መጽሓፍ ቅዱስ እዮ ብሰይጣን ንእዩብ “ካብ ከብዲ እግሩ ሒዙ ክሳብ መንበስበስትኡ ብብርቱዕ ፈውሲ ወቐም” ይብልና (እዮ 2፡7)።ሰይጣን ናብ ሓደ ከይዱ ንግዚኡ ዓይኑ ከምዘወውር ይገብር ነቲ “ፈዋሲ” ከኣ ከምዝፍውሶ ይገብር።ስለምንታይ ፡- እቲ “ፈዋሲ” ዝበሃልን፡ተፈዋሲ ከምኡ’ውን ተዓዘብቲ በቲ ዘደናግር ትኣምር ንኺታለሉ።

8. ናይ ሓሶት ዕረፍትን ናይ ሓሶት ንብዓትን

ሓደ ሓደ መዓልቲ ዲያብሎስ ብናይ ምትላል መንገዲ ከውድቀና ልብና ሰላም የውዕሎ ጸሎት ከንጅምር ጥብጥብ ዝብል ንብዓት 'ውን ይህበና። ነዚ ከገብሮ ወሊል'ዩ ንዑ፣ ነቶም ኢጋንንቲ ከንጽሊ ከለና ከይርብሹና ይእዝዞም። ንስኻ 'ውን ቅኑዕ ነገር ዝገበርካ መሰልካ ትታለል።

ቅድሚ ብዙሕ ግዜ ይገብር ብሓጢአት ዝነብሩ ክልተ (ኣብጻር ጾታ) መንእሰያት ኔሮም። "ኣበይ ቀሺ ክልቴና ብሓሳብ ንጽልይ መጽሓፍ ቅዱስ 'ውን ብሓንሳብ ነንብብ ኢና። ስለዚ እዚ ናትና ህይወት ከመይ ጌሩ ጌጋ ይከውን' ይብሉ። ሓንቲ ግጥሚ ኣላ "ሓቂ ኮይኑ ክረአየካ ኹሎ። ጌጋ ክኸውን ኣይክእልን" ነዛ ግጥሚ ክሰምዓ ከለኩ ዲያብሎስ ባዕሉ ዝጸሓፋ ኮይኑ'ዮ ዝስመዓኒ።

9. ቅድሚ ማዕበል ዘሎ ህድአት

እዚ፡አን ዲያብሎስ ንመንእሰያት ካብ ዘታልል ሓደ ሜላ እዩ። ንኣብነት፡ ሓደ ወዲ ምስ ሓንቲ ጓል ይራኽብ። ብድሕሪታ'ዚ ስድራ ዘይህልውሉ ግዜ'ውን ክራኽቡ ይጅምሩ። ንኣባት ነፍሶም ስለዝፈርሑ ከይነገርዎም ይቅጽሉ። ክናስሑ ከለው ነዚ ነገር ኣይናዘዝዎን እዩም። ዲያብሎስ "ደይ ምሕዝነት እዩ" ኢሉ ሕሹክ ይብሎም። ንብዙሕ ሰዓታት 'ውን ከዕልሉ ይጅምሩ ኣብ መንጎኪ ግና ዋላ ሓንቲ ሕማቕ ነገር ኣይሓስቡን። ብዘይ ገለ ምትንኻፍ ይቅጽሉ ምኽንያቱ ዲያብሎስ ነቶም ኢጋንንቲ ከየጥቑሉ ስለዝእዝዞም። ብዚ መንፈስ ትታሊሎም ኣብ በይኑ ክፍሊ ክራኽቡ ይጅምሩ። ዋላ ኣብ ሓደ መቐመጢ ሳሎን ኮፍ ክብሉ ይጅምሩ። ኣብዚ ኩሉ ግብርም ዋላ ሓንቲ ሕማቕ (ኣጸያፊ) ነገር ከይገበሩ ይቅጽሉ (እዚ ኩሉ ግን ውዲት ዲያብሎስ እዩ)። ሓደ መዓልቲ ግን ከምቲ ንብዙሕ ኣዋርሕ ዝገበርዎ፡ኣብ ሓደ ሳሎን ኮፍ ኢሎም ኣንዳዕለሉ ከለው፡ ሃንደበት ኢጋንንቲ ብኹሉ ወገን የጥቑዕዎም። ብኡ ንብኡ ኸአ ኣብ ሰምዒት ስጋዊ ፍትወት ይኣትው። ከይተዳለው ስለ ዝጸንሑ ኸአ ኣብ ሓጢአት ይወድቁ።

10. ኩናት ኣንጻራዊ ሓሳባት

እዚ ሰይጣን ብመንፈሳዊ ህይወትና ተሰላቺና ከንወድቕ ዝገብረሉ ሜላ እዩ። ክልተ ዝጸረሩ ሓሳባት ኣብ ኣእምሮካ የስርጽ። ክልቲኦም ጽቡቕት ሓሳባት ነንሕድህይዎ 'ውን ኣብ ኣእምሮኻ ብቐጸሊ ከተኻኸኡ ዝኸለሉ እዮም።

ነፍስ ወከፍ ሓሳብ ነናቶም ብልጫ ሃልዮም ብመጽሓፍ ቅዱሳዊ ጥቕሲ ዝተደገፉ'ውን ይኹኑ። ኣየናዮም እዩ ካብ እግዚኣብሔር ንምፍላጥ ብዙሕ ትጽዕር። እቲ ሓቂ ግና ክልትኤን ሓሳባት ካብ ዲያብሎስ እየን። ኣእምሮኻ ፍረ-ዘይብሉ ሓሳባት ተጽሚዱ ንኸትዳኸም እዩ ነዚ ዝገብር ። ኣብዚ ምውልዋል ሓሳባት ንክተሕቑ ምስ ኣባት ነፍስኻ ምዝርራብ የድሊ እዩ።

ኣብ ምዕባለ መንፈሳዊ ህይወትካ ዝመጽእ ኩናት፡ ዲያብሎስ ብዛዕባ ምዕባለ መንፈሳዊ ህይወትካ ፈሊጡ ኣዚካ ከምትሓስብ ይገብረኻ። "ብዙሕ ትምዕብል የለካን ኣባት ነፍስኻ ቀይሮ" ብምባል ሕሹክ ይብላካ። እግዚኣብሔር ወላ ክሳብ ዕለተ ዕረፍትና እቲ ፍረ መንፈሳዊ ህይወትና ካብና ይሓብኡ እዩ። እዚ ኸአ ነቲ ውጽኢት ሪኢና ብጸጋ ከምዝረኽብናዩ ረሲዕና ከም ብሓይልና ዝበጸሕናዩ ንኸይመስለና እዩ። እቲ ኹሉ ዘጥረናዩ ብሰንኪ ትዕቢትን ከንቱ ውዳሴን ከይንጠፍእ ብምባል፡ ስለድሕነትና ኢሎ'ዩ ነዚ ዝገብር።

እግዚኣብሔር ንእስራኤላውያን ናብቲ ተስፋ ዝተውሃበዮም ምድሪ ምስ የእተዎም ፡ከምዚ ኢሉ ተዛረበም፡ "ነዞም ህዝብታት እዚኦም እግዚኣብሔር ኣምላኸኩም ካብ ቅድሜኹም ብብቑሩ ክሰጉም እዩ። ኣራዊት መሮር ምእንቲ ከይበዝሓኩምሲ ብሓንሳእ ከተጥፍእዎም ኣይትኸእሉን ኢኹም።" (ዘዳ 7:22)። ኣብታት ነዚ ቃል ብኸምዚ ዝሰዕብ ይትርጉምዎ፡ እቲ እግዚኣብሔር ብብቑሩ ብተጥፍእዎም ዝሓሰበ ሓጥያት ናይ ነፍስ-ወከፍና እዩ። እግዚኣብሔር ኣምላኸና ናይ ነፍስ-ወከፍ ሓጢአትና ብሓንሳብ ከተጥፍእ ኣይደልይን። ምኽንያቱ ኣራዊት መሮር ዝተባህሉ ትዕቢትን ከንቱ ውዳሴን በዚሓም ምእንታን ከየጥፍኡን። ብምስላ ጌሩ 'ውን ነገሩና እዩ። ኢየሱስ ከምዚ በለ "መንግስቲ ኣምላኽ ዘርኢ ኣብ ምድሪ ከምዝዘርእ ሰብ እዩ። ንሱ ለይቲ ይድቕሰ መዓልቲ 'ውን ይትንስእ እቲ ዘርኢ ድማ ንሱ ከይፈለቶ ይበቐል ይዓቢ'ውን (ማር 4:27)። ኣብ ገዛካ ዝተኸልካያ ገረብ መዓልታዊ ትዓቢ እያ ግን ፡ዕብየታ ክትፈልጥ ኢልካ ምስትጥምታ ግን ኣይረአየካን ! ኣብ መንፈሳዊ ህይወት'ውን ከምኡ እዩ፡ ውጽኢትኻን ክትርኢ ኢልካ ኣይትጽዓር እግዚኣብሔር ንጽብቕካ ኢሉ ካብኻ ይሓብኡ እዩ።

11. ናይ ካልኣይ ደረጃ ሕጢአት

ኣብታት ከምህሩ ከለው፡ ነፍስ-ወከፍ ጋኔን ኣንጻር መእመናን ክቃለስ ከሎ ብየማንን ጸጋምን ክልተ ተሓጋገዙቲ ኢጋንንቲ ኣሰሊፉ'ዩ ዝዋጋእ። ብየማን ናይ ትዕቢት ጋኔን፡ ብጸጋም ከአ ናይ ተስፋ ምቁራጽ ጋኔን።

እቲ ቀንዲ ጋኔን በቲ ዘቐረበ ሓጢአት እንተተዕለዊቱ ፡እቲ ተስፋ ዘቐርጽ ጋኔን ስርሑ ይጅምር። ተስፋ ምእንቲ ክትቐርጽ ኣትሪሩ ይወቕሰካ። ምናልባት ሕልናኻ ባዕሉ ወይ እግዚኣብሔር ስለቲ ተደጋጋሚ ውድቀትካ ዝግስጸካ ዘሎ ይመስለካ። ግና ኣይኮነን ምክንያቱ

እንዚአብሔር ከግሰጸካ ከሎ አትሪሩ ዘይኮነ ቀስ ኢሉ፡ ርግእ ኢሉዮ ዝወቅስ፡ነቲ ዝተቐረበ ፈተና እንተሰዒርካዮ ከአ፡እቲ ናይ ትዕቢት ጋኔን ስርሑ ይጅምር።”ንሓጢአት ከትሰዕር በቐዕካ” እንዳበለ ይውድሰካ ገዛእ ርእሰካ ጸድቕ ጌርካ ከምትሓስብ ይገብረኻ፡ብከምዚ መንገዲ ኸአ እቲ ብጸጋ አምላኽ ዝተኸብካዩ ዓወት ፡ንገዛእ ርእሰኻ ክብሪ ስለ ዝገበርካዮ ክብሪ ትሰእን።ስግኡ ን ደሙን ከትቅበል ኢልካ ተሰሪዕካ ከለኻ እቲ ተሰፋ ዘቐርጽ ጋኔን ኣብ ገለ እዋን ናይ ተግሳጽ ሓሳባት ወይ ናይ ስጋዊ ትምኒት ሓሳብ ኣብ ኣእምሮካ ከሰርጽ ይፍትን።ብትሪ እንዳወቐሰ ‘ውን ተሰፋ ከትቐርጽ ይገብረካ።ከምዚ ዓይነት ፈተና ዝገጥሞ ዝነበረ መነኮስ ናብ መምህሩ ከይዱ ይነግርም።እቶም መምህር ከእ “ነዚ ከምዚ ዓይነት ሓሳብ ሸለል በሎ “እዚ ናትካ ሓሳብ እንበር ናተይ ኣይኮነን ፡እቲ ኩሉ ጸርፊ’ውን ኣብ ርእሰኻ ይኩን” በሎ” ብምባል መዓድዎ።

ንኸምዚ ዓይነት ፈተናታት፡ቀንዲ መፍትሒታት ኩሉ ግዜ ጥንቁቕ ምዃን ፡ምቅላስን ምርሓቕን እዩ ።ናብ ኣባት ነፍሰካ ኬድካ ኩሉ ሓሳባት ግለጸሎም።አቦታት “ኩሉ ሓሳባት ንኣብ ነፍሰካ ገሊጽካ ምስ ነገርካ እቲ ሓሳብ ፈጸሙ ከጠፍእ እዩ”ይብሉ።

7

ስነ -ምግባር

ሓደ ክርስትያን ፍጹም ክኸውን ኣብ ዝገብሮ ጉዕዞ ናብ ግብራዊ ህይወት ክቕይሮ ዝግባእ ነገራት ኣለዎ።እዚ ኤን ነገራት ናይ ስነ ምግባር ፍረ ይበሃላ።ስለ ምግባር ጽቡቕ ፍረ እዩ።” እምበኣርሲ ጽቡቕ ፍረ ዘየፍሪ ዘበለ ኩሉ ኣም ይቐረጽ ናብ ሓቂ ድማ ይድርበ “(ማቴ 3፡10)።ጽቡቕ ፍረ ኣድላይ ምኻኑ እዩ ኣምላኽ ዝምህረና ።”ኣባይ ንበሩ ኣነውን ኣባካትኩም ከነበር እዩ።ጨንፈር ኣብቲ ጉንዲ እንተዘይነብረ ካብ ርእሱ ክፈሪ ከምዘይከእል ንስካትኩምውን ኣባይ እንተዘይ ነበርኹም ከሙ ኢኹም።እቲ ጉንዲ ወይኒ ኣነዩ ጨንፈር ከኣ ንስኻትኩም ኢኩም።” (ዮው 15፡45) ጽብቕ ፍረ ከነፍሪ ዘከእለና ቀዳመይቲ ሕጊ “ብጀካይ ሓንቲ እጂ ከትገብሩ ኣይትኸእሉን ኢኹም “።ስብ ብናቱ ወይ ንናታ ሓይሊ ጥራይ ፍረ ከፍሪ ኣይከእልን።እግዚአብሔ እዩ ፍረ ከነርፈ ዘከእለና ።

እግዚአብሔር ልክዕ መሬት ወኒኑ ሰራሕተኛ ቆጶሩ ዝነበር ሓረስታይ እዩ።እቲ መሬትን ዘርን ወላውን ድኹዕን ብእግዚአብሔር ይውነን ምእንቲ ክዓቢ ዝናብን ዝጸሓይን ይህቦ።እቱ ቁጽር ሰራሕተኛ ግን ነቲ መሬት ሓሪሱ ፡ሰሪኡ፡ኮሰኪሱ ፡ጽህዩ፡ደኪዑ ክከናከኖ ኣለዎ።ፍረጸዕሩ ከኣ ክሓስ እዩ።እቲ ሰራሕተኛ ግን ብጀካ ሰራሕ ምስራሕ ካልእ እጃም የብሉን።ነዚ ጎይታ ፡ንስካትኩም ዝተኣዘዝክምዎ ኩሉ ምስ ገበርኩም ንሕና ዘይጠቕም ባሮት ኢና እቲ ክንገብሮ ዝግብኣና ኢና ዝገበርና በሉ”(ሉቃ 17፡10) ዝበለና ። ስነ ምግባር ስቕ ኢሉ ኣይምዕብልን።ብቲ ቕኑዕ መንገዲ ከትለማመድ (ክትሰልጥን) ኣለኻ።ስነ ምግባር (ሰናይ ጠባይ)ብዙሕ ደረጃ ከምዘለዎ ካብ መሬት ናብ ሰማይ ዘብጽሕ መሳልል እዩ።ገሊኦን ጠባያት ኣብ ታሕተዋይ ደረጃ ክኮና ከለዎ፡ ከሊኡን ከኣ ኣብ ላዕለዋይ ደረጃ ናይ መሳልል እየን።ርግእ ኢልካ ነተን ደረጃታት በብሓደ ክትድይበን ኣለካ፡ እንበር ክትነጥር ኣይኸእልን።ኣብ ታሕተዋይ ደረጃ መሳልል ክልተ መሰረታውያን ጠባያት ኣለው። ተኣዛዝነትን ትዕግስትን።ኣብ ላዕለዋይ መሳልል ከኣ እተን ላዕለዎት ጠባያት ማለት ትሕትና ፍቕሪ ኣለዎ።ፍቕሪ ልዕሊ ኩሉ ጠባያት እይ “ጠርናፊት ኩሉ ሰናይ ጠባይ “ተባሂላውን ትጽዋዕ።ፍቕሪ ዘለዎ ሰብ ካልእ ኩሉ ጠባያት (ስነ ምግባር) ኣለዎ።

ሰናይ ጠናይ (ስነ ምግባር) ክንላመድ ከለና ሓደ ብሓደ ምልማድ ይግባእ።ነታ ሓንቲ ባህሪ ጠባይና (ምስ ተላመድናያ) ምስ ገበርናያ ቀጺላ ናብ ዘላ ደረጃ መሳልል ክንሰግር ኣለና።

ስነ ምግባር ሓባራዊ ውጽኢት ዝህብ እዩ። ሓንቲ ስነ ምግባር ምስ ተላመድና ነታ ቀጺላ ዘላ ዘላ ክንላመድ ይቀለና። ኣብነት ተኣዛዝነት፡ትዕግስትን ዝተላመደ ሰብ ህዳእ ንኸከውን ግዜ ኣይወስደሉን። ባህሪኡ ህዳእ ዝኮነ ሰብ ኣብ ኣፍደጌ ትሕትና ቀርቡ ኣሎ ማለት እዩ።

ስለ ምግባር ክንላመድ ከለና ፡ዘላምደና ወይ ዘሰልጥና ሰብ የድሊ።ብዘይ ኣሰልጣኒ ኣትሌት ክትዕወት ከምዘይከኣል ፡”ናይ ክርስቶስ ኣትሌታት “ዝኮና ንሕና ከኣ ብዘይ ኣሰልጣኒ ዕውታት ክንከውን ኣይንክእልን።ኣሰልጣኒካ ከኣ ኣባት ነፍሰካ እዩ ኣብቲ ትጉብሮ ናይ ምልምማድ መደባትካ ሓላፊ ኮይኑ ክኣልየካ ኣለዎ።

ተኣዛዝነትን ትዕግስትን መሰረታዊ-ዎን ጠባያት እየን ።በዚኤን ጠባያት ኣቢልና ኢና ንኸልኦት ሰናይ ጠባይ ክንላመድ ንክእል።ነዘን መሰረታዊ-ዎን ጠባያት እንተዘይ ኣማዕቢልና ንኸልኦት ጠባያት ክንላመድ ኣይንክእልን።ምኽንያቱ እዘዝ እንተዘይ ኮንኸ እቲ ኣሰልጣኒ ዝህበካ መምርሒ ብተኣዛዝነት ኣይክትፍጽምን፡ ተዓጊስካ እንተዘይ ተላሚድካ ከኣ፡ ነቲ ጽቡቕ ፍረ ከተፍር ኣይትክእልን።ኣብ ምስላ ዘርኢ ጎይታ “እቲ ኣብ ጽቡቕ ምድሪ ዝወደቀ ድማ ምስላ ናይቶም ነቲ ቃል ሰሚዖም ኣብ ቅነዕን ጽቡቕን ልቢ ዝግቕርዎ ንትዕግስቲ ውን ፍረ ዘፍርኡ እዮም።”(ሊቃ 8:15)።

ተኣዛዝነት

ተኣዛዝነት ማለት ፍቃድካ ምፍቃድ ካል ኣት ምግዛእ እዩ ።ኣድላይነት ናይዚ ጠናይ ልዑል ስለ ዝኮነ ኣቦታትና ነዚ መሰረታዊ ጠባይ ክላመዱ ኣበርቲዖም ጽዒርም እዮም።ቅዱስ የውሃንስ ሓጺር መምህሪ ንቕጽ ዕንጨይቲ ተኪሉ ክለምልማ ከም ዛዘዞ ኩላትና ንፈልጦ ሓቂ እዩ።የሃንስ ነታ ነቕጽ ዕንጨይቲ ተኪሉ መዓልታዊ ማይ ካብ ሩባ እንዳ ቀድሖ ሰለስተ ዓመታት ምስ ኣስተያ ፡ጠጢዓድማ ፍረ ኣፍሪየት።ኣቶም መምህሩ ነቲ ፍረ ወሲዶም ንካልኦት መነኮሳት”እነህ ናይ ተኣዛዝነት ፍረ ብልዑ ኢሎም “ሃብም።ካልኣ ኣበመኔት ከኣ ንሓደ ሓድሽ መነኮስ ኣብ ኣፍደጌ ገዳም ደው ኢሉ ንዝ ኣተወ ሰብ ርእሱ እንዳ ኣድነ “ለምጺ ስለ ዘለኒ ምእንታይ ጸልዮላይ” ንክብል ኣዚዞም እዩም።ምናልባት ንዓይን ንዓኩምን ትርጉም ዘይብሉ ይመስለና ይከውን፡ኣብ ህይወት ኣቦታትና ግና ዓቢ ዓወት ዝረከብሉ መሰረታዊ እዩ።

ሓቕኛ ተኣዛዝነት ክረጋገጽ ግድን ምስቲ ትእዛዝ ክትሰማማዕ የብልኻን።ንዘይ ተሰማማዕካሉ ነገር ክትእዘዝ ኣለኻ።ኣብርሃምን ሓደ ወዱ ኢሳሃቕ ክስወኣሉ እግዚኣብዝሔር ምስ ኣዘዞ ፡ኣብርሃም ብዛዕባ ምክንያት ናይቲ ትእዛዝ ክሓስብ ግዜ ኣየጥፍኣን ብኡ ንብኡ እዩ ተኣዛዝነቱ ኣርእትዩ።ብርግጽ እግዚኣብዝሔር ኢሳሃቕ ክስወኣ ደልዩ ኣይኮነን፡ ግን ተኣዛዝነት ናይ ኣብርሃም ክፍትን ደልዮ ደልዮ ነቲ ምክንያት ክትረክቡሉ ዘይትክእል ዘይትኸእል ትእዛዝ ኣዘዞ።ስለ ተኣዛዝነቱ ከኣ ብዙሕ ዕእስቢ ተዋህቦ።

ንስካውን ንትሳማምዕኡ (ንዝደለካዮ) ነገር ስለ ዝተኣዘዝካ ዘይኮነስ ንዘይደልየካ (ንዘይትሰማማዓሉን) ነገር ምስ ትእዛዝ እዩ ዓስቢ ትረክብ።ን ኣብነት ኣቦካ “ተከደን እሞ ኣብታ ትፈትዋ ቤት መግቢ ከድረካ “ኢሉካ “ሕራይ” እንተብልካ፡ከምዚ ዓይነት ተኣዛዝነት ስለ ዘርኣካ ካብ እግዚኣብሔር ዓስቢ ኣይትጸበ።ምናልባት “ኣብ ሕርሻ ሓግዘኒ” ወይ ኣይካ “ኣብ ክሽነ ክትሕግዝ እንዳ ሓተተትካ “ “ ሕራይ ባባ” “ሕራይ ማማ” ኢልካ ተተኣዘዝካ ካብ እግዚኣብሔር ዓስቢ ክትቕበል ኢካ።ሓደ ክንፈልጦ ዝግብኣና ነገር ኣሎ ኩሉ ተኣዛዝነትና ብጎይታ ክከውን ኣለዎ። “ኣቱም ውሉድ ቕነዕ እዩ እሞ ንወለድኹም ብጎይታ ተኣዘዝዎም “ (ኤፌ 6:1) እቲ ትእዛዝ ምስ ቃለ እግዚኣብሔር ዝጋጮው ክኸውን የብሉን። ምኽንያቱ “ካብ ንሰብሊ ንኣምላኽ እዩ ምእዛዝ ዝግባእ” (ግብ 5:29)።

ምልምማድ ተኣዛዝነት

ምስ ኣባት ነፍሰካ ብዛዕባ ምልምማድካ ምስ ተዛተካ ፡ናብ እግዚኣብሔር ኣምላኽካ ቀሪብካ ኣብ ልብካ ቕዱስ ቕንኢ ከሕድርን ኣብ ትጉብሮ ጸዕሪውን ከጽንዓካ ጸሊይ።ብድሕርዚ ምልምማድ ክትጀምር ትኸእል።ብንግሆ ተንሲካ ነዚ ባሕሪ ክትላመድ ዘለካ ተኸእሎታት (ዕድል) ገምግም።ምሉእ መዓልቲ ንሰድራ ፡ንመምህር፡ንሓላፊ ፡ንበዓል ቤትካ ወይ ንበዓል ቤትኪ ክትእዘዝ ወስን። “ምእንቲ እግዚኣብሔር ድኣ እንበር ምእንቲ ሰባት ኣይኮንኩን ነዚ ዝጉብሮ ዘለኩ “እንዳ በልካ ንበዛእ ርእሰካ መዓድ።ንዝረከብካዮ ኣጋጣሚ ተኣዛዝነት ከተማዕብል ተጠቀመሉ።ብዘይ ምውልዋል’ውን ግበሮ።ኣብቲ መጀመርያ ክብድ ክብለና ይኸእል ብፍላይ ትፈትዊ መደብ ተሊቪኹን እንዳ ተከታተልካ ከለካ ኣቦካ “ንዓ ሓግዘኒ “ምስ ዝብለካ ።ይኩን ድ ኣ እንበር ምእንቲ ነቲ ባህሪ ኣጸቢቕካ ክትላመድ ዝኣለ ርእሰኻ ገድዳ፡ ኣመና ዘቐጥዕ ምስ ዝከውንውን ንጽቡቕካ ምኽኑ ፈሊጥካ ዝኣለ ርእሰኻ ኣእምና።ካብ ሰባት ዘይኮነስ ካብ ኣምላኽ ዓስቢ ደሊካ ትጉብሮ ከም ዘለካ ዘህር።ምእንቲ ናይ ተኣዛዝነት ባህሪ ከተጥሪ እቲ ዝተኣዘዝካዩ ትእዛዝ ኣድላይነቱ ከይመርመርካ ምስ ትእዘዝ፡ቀልጢፍካ ነቲ ባህሪ ከተማዕብል ትክእል። ኣብታ “እስቐጢሳውያን” ትብል ኣድናቂት መጽሓፍ ከምዚ ዝብል ኣብነት ኣሎ።

ሰማያት ናብ ደመና ምልኽት ኣብ ዘይብሉ፡ጸሓይ ‘ውን ኣዝያ ብርህቲ ክንሳ ሰበይትካ “ሎሚ ዝናብ ዝዘንብ ጽላል ሓዝ” ምስ ትብለካ።ኩነታት ኪሊማ ሪኢኻ ፍጹም ማይ ከምዘይ ወቕዕ ገምጊምካ “ንምንታይ ኣድለየ ጽላል !” ትብል ትከውን።ምናልባት ሓቕካ ትከውን፡ እዚ ኣጋጣሚ እዚ ግን ናይ ተኣዛዝነት ባህሪ ከተማዕብለሉ ዕድል ምኽኑ ኣይትዘንግዕ።ስለዚ ጽላል ሓዝ ሰባት ጽላል ምሓዝካ

ገሪምዎም እንተጠመቱካ ፡ብዙሕ አይትገደስ፡ምክንያቱ ነዚ ትገብር አለካ አይፈልጡን እዩም፡፡ተአዛዝነት ማለት ንዝተአዘአካዩ ምፍጻም ማለት እዩ ፡፡ብዙሓት መንእሰያት ዝኮነ ትእዛዝ ምስ ዝወሃበም “ ስለምንታይ” “ሕራይ መጻኡ” “ሓንሳብ ሕእራይ “ ዝብል መልሲ ይህቡ፡፡እታ “ሓንሳብ “ዝብልዎ ዳርጋ ናይ ሓይ መዓልቲ ንውሓት ግዜ እዩ ዘለዎ፡፡

“ማርቆስ ጸሓፋይ” ዝበሃል ኣብ ገዳም ዘነበር መንእሰይ ነይሩ፡፡ መነኮሳት ናይቲ ገዳም ፡ኣበመኔት ንማርቆስ ልዕሊ ካል ኣት መነኮሳት ስለ ዝፈትውዎ ናብ ጳጳስ ጥርዓኖም ኣቕረቡ፣ እቶም ጳጳስ ከኣ ነቲ ጉዳይ ክምርምሩ ናይ ኣበመኔት ይመጹ፡ እቶም ኣበመኔት ከኣ ንዑናይ ከርእየኩም ኢሎም ወሰድዎም፡፡ናይ ነፍስ ወከፍ መነኮሳት ኣፍደጌ ከኣ ብብሓይ ካሕሹሖም ፡ኩሎም “ሓንሳብ መጻእኩ “ብምባል ኩሎም ከፈትዎም ፡፡ኣብ ማዕጾ ማርቆስ ምስ ካሕኩሖ ግና ብኡ ንብኡ ማዕጾ ተከፍተ፡፡እቶም ኣበመኔት ነቶም ጳጳስ ናብቲ ማርቆስ ዝጽሕፎ ዝነበረ ብራና ወሲዶም ኣርአይዎም ኣብኡ ከኣ ዘይተወድ ኣት ፊደል ጠልጠል ኢላ ዘንሕሉቶም እቶም ጳጳስ ነቲ ነገር ምስ ረአዩ “ንስኻ ንዕሊ ኻልኣት ኣብሊጽካ ዝፈተካሉ ምክንያት ጥራይ ኣይኮንኩን ተረዲኤ ኣነ ‘ውን ፈትየዩ እየ” ኢሎም ተዛረቡ ፡፡

ነዚ ንምልምማድ ክንደይ ግዜ ይወስድ በዚ ዝተገልጸ መመርሒ ብልብን ንቕንዕናን እንተተላሚድካ ነዚ ባህሪ ኣብ ነፍስካ ንምስራጽ ከባቢ ክልተ ሰሙን ጥራይ እዩ ዝወስደልካ፡፡ኣብቲ መጀመርያ ክብድ ይብል ይከውን ዳሓር ግና ብዙሕ ጸዕሪ ኣየድልየካን ተአዛዝነትካ ወይ ተአዛዝነትኪ ባህሪ ይከውን፡፡

ትዕግስቲ

ትዕግስቲ ኣድላይ እዩ፡፡ ጎይታ ባዕሉ ኣብ ዝተፈላለዩ ኣጋጣሚታት ብዛዕባ ትዕግስቲ ምሂሩና፡፡ቅድሚ ምጻት ኣብ ዝህሉ መከራ ኣመልኪቱ ከምዚ ኢሉና “ስለ ስመይ ከኣ ብኩሉ ሰብ ዝተጸላእኩም ክትኮኑ ኢኩም እቲ ሲጋዕ መወዳእታ ዝዕገስ ግና ንሱ ክድሕን እዩ”(ማቴ 10:22) “ንፍስኩም ከኣ ብትዕግስትኩም ከተጥርይዎ ኢኩም” (ሉቃ 21:19)፡፡ቀሊሉ ‘ውን ከምዚ ይብልና “እንተኮነ ግዳ ወዲ ሰብ ምስ መጻ እምንበሮ ኣብ ምድሪ እምነት ክርከብ እዩ “(ሉቃ 18:8)፡፡” ብሰብኪ ክፍ ኣት ከኣ ፍቕሪ ብዙሓት ክትዝሕትል እይ “(ማቴ 24:12)፡፡ኣብቲ መወዳእታ ዘመን ፍቕርን እምነትን ክጠፍእ እዩ፡፡”እቲ ከሳዕ መወዳእታ ዝዕገስ ግና ንሱ ክድሕን እዩ”(ማቴ 24:13) ብትዕግስቲ’ውን ነፍስና ከነጥርያ ኢና፡፡ኣብቲ መወዳእታ ዘመን ቀንዲ መድሓኒ መንገዲ ትዕግስቲ እዩ፡፡ኣብ መጽሓፍ ራእይ ዮውሃንስ ውን ነቲ ክፉኣ ዘመን ብትዕግስቲ ከም ዝሓልፍ ይነግረና “እቶም ንትእዛዛት ኣምላኽ ንእምነት ኢየሱስ ዝሕልው ቅዳሳን ከኣ ትዕግስቶም ኣብዚ እዩ ዝርእ” (ራእ 14:12)፡፡

ትዕግስቲ ንመወዳእታ ዘመን ጥራይ ኣይኮነን ዝጠቕመና ንዕብየት መንፈሳዊ ህይወትና’ኣውን ብቀንዲ የድሊ ፡፡ “ፍቃድ ኣምላኽ ምእንቲ ክትግበሩን ነዚ ዘተሰፈዎን ከኣ ክትቅበሉ ትዕግስቲ የድልየኩም እዩ “(እብ 10:36)፡፡ ፍቃድ ኣምላኽ ምስ ፈጸምና ተስፋ ኣምላኽ ክንቅበል ትዕግስቲ የድሊ እዩ ፡፡”እንበኣርሲ የሕዋተየ ከሳዕ ምጻት ጎይታ ተዓገሱ፡፡ ኣረስታይ ነቲ ክቡር ፍረ ምድሪ ይጽበዮ ፡ኣከዛ ማይ ጽብሓትን ከሳዕ ዝረከብ ውን ከም ዝዕገስ ረአዩ፡፡” (ያዕ 5:7) ትዕግስቲ ጽቡቕ ፍረ ከነፍርን ፍጹማን ክንከውንን ኣብ ንጉበሮ ገድሊ ብቀጸሊ ብዘይ ምስልካይን ክንቃለስ ዝሕግዘና ባህሪ እዩ፡፡ስለዚ “በቲ ኣብ ቅድሚና ተሓንጺጹልና ዘሎ መቀዳደሚ ከኣ ብትዕግስቲ ንጉዮ” (እብ 12:1) ኣብዚ ቅዱስ ጳውሎስ መንፈሳዊ ቃልሲ ከም ጉያ ኣትለት ገይሩ ይምህረና፡፡

ምልምማድ ትዕግስቲ

ከም ክልኣት ስነ-ምግባራት ብምክራ ኣብ ነፍሲ ጀምር፡፡ ክመርሑኻ ሙሉእ ሓላፍነት ሃበም፡፡ቀጸልካ ንእግዚኣብሔር ኣምላኽ ብዝህበካ ሹሉ ኣጋጣሚታት ትዕግስቲ ንክትላመድ ክረድኣካ ብጸሎት ተጊህካ ለምን፡፡ገለ ሰባት “ ኣ እግዚኣብሔር ትዕግስቲ ዓድለኒ ፡በጃካ ሕጂ የድልየኒ እዩ”ም ሕጂ ዓድለኒ “ ክብሉ ይስምዑ፡፡ ከምዚእም ሰባት ኣይትኹን፡፡ ክትጽሊ ሽለኻ’ኣን ከምዚ ኢልካ ኣይትጸሊ፡፡

ኣምላኽ ስለዘፍቕረና ፡ትዕግስቲ እንላመደሉ ብዙሕ ኣጋጣሚታትን ዕድላትን ይፈጥረልና፡፡ ንሕና ግና ሓሳብን መደባት ኣምላኽን ሰኣን ምርዳእ ንሱ ንዝፈጥረልና ወርቃዊ ዕድላት ከየተጠቐስናለን ነሕልፈን፡፡ካብኡ ሓሊፍና’ኣን ከነማርረን ንውዕል፡፡

ን ኣብነት ንበል ፡ስራሕ ከይረኽብና ክልተ ወርሒ ሓሊፉ፡፡ናይ ኣማኢት ትካላት ናይ ስራሕ ወረቓት የእቲኻ፡ ቀጸሊ ብዘይ ዕረፍቲ ውዕውዕ ጸሎት ካብ ልብኻ ኣቕራብካ፡፡ ኮይኑ ግና ዋላ ሓዲ መልሲ ኣይረኽብካን፡፡ ስለዝደንገየካ ግና ንኣምላኽ ከተማርር ትጀምር፡፡ “ስለምንታይ ኣምላኽ ከምዚ ይገብረኒ ፣” ትብል፡፡ መልሲ ከኣ እዚ’ዩ ፡፡እግዚኣብሔር ትዕግስቲ እትላማመድ ወርቃዊ ዕድላት እዩ ዝህበካ ዘሎ፡፡እግዚኣብሔር ሽዑ ንሹዑ ስራሕ ክህበካ ኣይጽገምን ፡፡ሽዑ ሽዑ ስራሕ ምርካብ ግና ናብ መንግስቲ ኣምላኽ ኣይመርሓካን ፣ ትዕግስቲ ግን ክመርሓካ ይኽእል፡፡ስለዚ ኣምላኽ ትዕግስቲ እተጥርየሉ ዕድል ከምዝሃበካ ተረዳኢ፡፡ ነዚ ብሉጽ ዕድል’ውን ተጠቐሙ፡፡ ቀልጢፍካ ትዕግስቲ ምስ እተጥርያ፡ ኣምላኽ ከኣ ቀልጢፉ ስራሕ ክህበካ እዩ !

ኣብ ዝተፈላለዩ ኣጋጣሚታት ፡ሽግር ይገይመና ፡፡ኣምላኽ ንምንታይ ናብዚ ሽግር የእትወኒ ብምባል’ውን ነማርር፡፡ኣምላኽ ብምሕራቁ ንዝፈጠረና ዕድላት ሰኣን ምርዳእና ፡ ብናትና መንገዲ ጥራይ ነቲ ሽግር ክንፈትሖ ንፍትን፡፡ “ ነቶም ንኣምላኽ ዘፍቅሩ ከም ምኽሩ’ውን

እተጸውው ግና ኩሉ ንሰናይ ከም ዝድህፎም ንፈልጥ ኢና “ (ሮሜ 8:28)። እዚ ማለት፣ንኣምላኽ ነፍቅር እንተኮይንና፡ ኩሉ ዘጋጠመና ሽግራት ንጽቡቕና እዩ። ስለዚ ለባም ሰብ ፡ክርድኡ ዘጸግም ሽግራት ከገጥሞ ከሎ ፡ንገዛእ ርእሱ ከምዚ ኢሉ ክሕእታ ኣለዎ። “ ኣምላኽ እንታይ መልእክቲ እዩ ዘመሓላለፈለይ ደልዩ ዘሎ፣ እንታይ ዓይነት ስነ-ምግባር እዩ ከላመድ ደልዩ ዘሎ፣” ይብላ።

ቅዱስ ጳውሎስ ከምዚ ይብል ፡ “ቅጽዓት ዘበለስ ንግዜኡ ንጓሂ እምበር ፡ንሓጎስ ከምዝኸውን ኣይመስልን እዩ።ንዳሕራዩ ግና ነቶም ዝለመድዎ፡ ናይ ሰላም ፍረ ጽድቂ እዩ ዝፈሪ።” (እብ 12:11)። እንታይ ማለቱዩ፣ ጸገማት ክፍጠሩ ከለው፡ ኣብ መጀመርታ ሓጎስ ዘምጽኡልና ኣይመስሉናን፡ትዕግስቲ ከነጥርየለን ከም ዘኸለላና ኣጋጣሚታት ጌርና ከንጥቕመለን ምስ ንጅምር ግና ፡ናይ ሰላምን ሓጎስን ፍረ ከህበና እየን።

“ደቀይ ከጸልሊኒ እዩም” በለትኒ ሓጎቲ ኣደ መጻኢ።እነ ኸኣ “ዕድለኛ ኢኺ ፡ደቂኪ ትዕግስቲ ክትላመድሎም ቤት ትምህርቲ ኣምላኽ ሂቡኪ። ስለዚ ነዚ ዕድልን ውላድን ስለዝሃበኪ ኣመስግኒ” በልዎ።

መጽሓፍ ቅዱስ ንተደጋጋሚ “ ጸገማት ሽግራትን” ትዕግስቲ ስለዝምህራና ሰናይ ከምዝኸና ይነግረና።”እቲ ምፍታን እምነትኹም ትዕግስቲ ከም ዝገብር ፈሊጥኩምሲ፡ ብሓጎቲ እኳ ከይጎደለኩም ፍጹማትን ምሉእትን ምእንቲ ክትኮኑ ፡እታ ትዕግስቲ ግጹም ግብሪ ይሃልዎ”(ያዕ 1’3-4)።እዚ ማለት ፡ፈተናን መከራን ትዕግስቲ ክፈጥራልና እየን።ኮይኑ ግና እዚ ትዕግስቲ ምሉእ ምእንቲ ከከውንን ናብቲ ክርስትያናት ግጹምና ክንበጽሕን ፡ፍጹም ግብሪ ከህልዎ ይግባእ።ብተወሳኺ ቅዱስ ጳውሎስ ከምዚ በለ “እቲ ጸበባስ ትዕግስቲ ከም ዜምጽእ ስለ ዝፈለጥና . . . ትዕግስቲ ድማ ምፍታን ፡እቲ ምፍታንውን ተስፋ ።” (ሮሜ 5:3-4) ።

እዚ ዓይነት ርድኢት ኣብ ኣእምሮን ምስ ዝሰረጽ ማለት ፣ኩሉ ጸጋማትን ኣብ ህይወት ዝህልወና ፈተናን ጸበባን ንሰናይና ምዃኑ ተረዳእና ፡ንትዕግስቲ እንምዕብለሉ ኣጋጣሚ ከዝተፈጠረልና ኣሚንና፡ ትዕግስቲ ከነጥሪ ምስ ንጽዕር፣ ነዛ ብልጽቲ ባህሪ ከንውንና ንኸእል።ጸገማት ከም ወርቃዊ ዕድላት ምዃንን ፈሊጥና፡ ኣእምሮና በዚ ርድኢት ኣዳሊና ፡ነቲ ዝተፈጠ ዕድል ብኩሉ ንጠቐመሉ። ቅዱስ ያዕቆብ ከም ዘበሎ ከኣ “እቲ ትዕግስቲ ፍጹም ግብሪ ይሃልዎ”።

ዋላ ክልተ ወርሒ ብዘይ ናይ ስራሕ ቃለ-መጠየቅ ይሕለፍ፡ብውሽጢይ ከምዚ ክብል ኣለኒ” ዋላ ክልተ ዓመት ብዘይ ስራሕ ይሕለፍ ፡ፍጹም ትዕግስቲ ንከጥሪ ከጸወሮ እዩ”። ገዛእ ርእስካ ከምዚ ኢልካ ኣጸናንዕ “እግዚኣብሔር የፍቅረኒ እዩ፡ ስለዚ’ዩ ከኣ ኣብ ከንዲ ሓላፊ፡ ዘልኣለማዊ፣ ኣብ ከንዲ ምድራዊ ፡ሰማያዊ፡ኣብ ከንዲ ጠፋኢ ፡ንዝንተ ዕለት ዝኸውን እዩ ዝህበኒ”። “ቀልጢፈ ክሳዕ መወዳእታ ተዓጊስ እንድሕሪ ጸኒዕ፡ ኣምላኽይ ከኣ ቀልጢፉ ጸገመይ ክፈትሓለይ እዩ” ኢልካውን ንገዛእ ርእስኻ ኣበርቶ።

ሓደ ቅዱስ ኣቦ ከምዚ በሉ “ንሓደ ሰብ ጣዕሚ መዓር ክትገልጸሉ ከቢድዮ፡ ባዕሉ ክጥዕም ኣለዎ” ።ባዕልካ ምስ ከተስተማቅሮ እዩ ዝግባእ። ጣዕሚ ውጽኢት ምልምማድካ ከስተምቕር ፡ቅድም ባዕልካ ብእምነት ነቲ ባህሪ ክትላመዶ ይግባእ። እቲ ውጽኢት ከኣ ኣዝዩ ባህ ዘብል ክኸውን እዩ። ምክንያቱ ውሽጥስዊ ሰላም ከህልወካ እዩ።ነዚ ልምምድ ብዓወት ምስ ዛዘምካዩ ከኣ፡እዚ ተምክሮ ክሳብ መወዳእታ ህይወትካ ምሳኺ ከነብር እዩ።ዝኾነ ጸገም ከገጥመካ ከሎውን፡ ጣዕሚ ውጽኢት እንታይ ምኻኑ ስለትርዳእ ክትዕገሶ ኢኻ። ኣምላኽ ብጸበባ ኣቢሉ ትዕግስቲ ከተጥሪ ከምዝገበረካ ፡ድሓር ‘ውን ነቲ ጸበባ ኣልዩ እቲ ንስኻ ዝሓሰብካዩ ፍጹም ሓጎስ ከም ዝሃበካ ዘከር።እምበኣር ሕጂ ኣብ ትዕግስቲ ፍጹም ስለዝተሰረትካ ፡ቀጺሉ ናብ ዘሎ ደረጃ ክርስትያናዊ ፍጽምና ክትዓቢ ፡ጉዕዞኻ ቀጽል።

8

ለዋህነት (Meeknees)

ለዋህነት “ፍረ መንፈስ ቅዱስ “ እዩ (ገላ 5:23)። ጎይታውን ለውሃት ከንከውን ይምዕደና “ ኣነ ለዋህ እዩ ልበይ ‘ውን ትሑት ኣርዑተይ ፈኩስ ጸረይ’ውን ቀሊል እዩ እሞ ኣርዑተይ ጹሩ ካባይ ‘ኣን ተመሃሩ ንነብስኹም ከኣ ዕረፍቲ ክትረኽቡ ኢኹም ።”(ማቴ 11:29-30)።ከመይ ጌርና ኢና የዋህነት ጎይታ ባህሪና ከንገብሮ ፡- መጽሓፍ ቅዱስ ብዛዕብኡ ከምዚ ይብላና “ኣይከጭድርን ድምጺይ’ውን ዓው ኣቢለ ኸኣ ኣብ ኣደባባይ ኣይኬስምዕን እዮ።ጭፍሉቕ ሻምብቆ ኣይኪሰብርን ተኻኺ ጥዋፍ ድማ ኣይኬጥፍእን እዮ ፡ፍትሒ ብሓዊ

የውጽእ “(ኢሳ 42:2-3) አብዚ ጥቕሲ’ዚ ሓደ ሱቕ ዝበለ ምስ ኩሉ ሰብ ብሰላም ዝንበር ድምጹ ኣትሒቱ ዝነበር ሰብዩ ፡ተሳኢልልና ዘሎ። ቅዱስ ጳውሎስ “ዝከአል እንተኾይኑ ብኣኻትኩም ዝመጸ ምስ ኩሉ ሰብ ብሰላም ንበሩ “ (ሮሜ 12:18) ይብላና።

ሎምዘበን ሕርቃን ዓቢ ጸገም እንዳኮነ ይመጽእ ኣሎ።ዳርጋ ኣብ ኩሉ ዕድመ ዘለው ሰባት ቀልጢፎም ብቐሊል ነገር ይሓርቑ ፡ ይበኣሱ ፡ገለኣም ብዘይ ገለ ምኽንያት ይኹርዩ። ፊልምታት ናይ ቲሊቪዥን መደባት ካርቱናት ምኽንያት ሕርቃን እንዳኮነ ይመጽእ ኣለው “ምሕደራ ሕርቃን “ ዝብል ትምህርቲ ዳርጋ ምንጪ እቶት እንዳኮነውን ይመጽእ ኣሎ።

ደረጃታት ለዋህነት

ለዋህነት ደረጃታት ኣለዎ።ኣበታት ነዚ ደረጃታት ምስ ምስላ ዘርኢ ኣዛሚዶም ይምህሩና።”ገሊኡ ኣብ ጽቡቕ ምድሪ ወደቀ ገሊኡ ሚእቲ ገሊኡ ስላ ገሊኡ ድማ ሳላሳ ፈረየ።” (ማቴ 13:8)

ናይ መጀመርያ ደረጃ ለዋህነት ንክፋእ ዘይምምላስ እዩ። ቅዱስ ጳውሎስ ‘ውን “ንሓደ እኚ ክፋእ ኣብ ክንዲ ክፋእ ኣይትፍደይም” (ሮሜ 12:17) ይብላና።ቅዱስ ጳውሎስ ውን “ ምረቓ ምእንቲ ክትወርሱ ነዚ ጽውዒት ኢኹም እሞ ፡መርቑ ድኣ እምበር እኩይ ኣብ ክንዲ እኩይ ወይ ጸርፊ ኣብ ክንዲ ጸርፊ ኣይትመልሱ” (1ይ ጴጥ 3:19) ይብላና።ነዚ ፍጹም ኣብነት ንኹነና ጎይታናን መድሓኒናን ኢየሲስ ክርስቶስ እዩ።”ንሱ ሓጢአት ዘይገበረ ተንኮል ‘ውን ኣን ኣፉ ዘይተረኸበ ምስ ጸረፍዎ መሊሱ ዘይጸርፈ መከራ ምስ ኣጽገብዎ ኸእ ነቲ ብቅንዕና ዝፈርድ ድኣ ነገሩ ኣሕለፉ ሃበ እምበር ዘየፈራረሄ “(1ይ ጴጥ 2:23)።

እቲ ኻልኣይ ደረጃ ፡ውሽጣዊ ሰላምካ ከይተረበሸ ጸርፊ ምቕባል’ዩ።ጸርፊ ኣብ ክንዲ ጸርፊምምላስ ይቐጠቡ ፡ብውሽጦም ግና ሕርር ዝብሉ ኣለው።ንባይ ሕርቃን ስምዒት ውሽጦም ይምላእ ሕነ ከፈድዮ ‘ውን ይደልዩ።ከምዚኣም ዓይነት ናይ ካልኣይ ደረጃ ኣይበጽሑን።ብዙሓት ኣብነታውያን ኣበታት ኣለውና።

ቅዱስ የውሃንስ ሓጺር ብዝነበሮ ህይወት ሰብ ኩሉ ይፈትዎ ስለዝነበረ ብዙሓት ቃሉ ከሰምዑ ናብኡ ይእከቡ ኔርም። በዚ ነገር ዝቀንእ ካልእ መነኮስ ፡ኣብ ቅድሚ ተኣኪቦም ዝነበሩ ህዝቢ “የውሃንስ ንስካ ኣብ ቅድሚ ፈተውታ ኣካላታ እተርኢ ኣመንዝራ ኢኻ” ብምባል ንዮውሃንስ ጸረፎ። ቅዱስ የውሃንስ ከኣ “ኣታ ሓወይ ነዚ ግዳማዊ ትርኢተይ ርኢኻ ብዛዕባይ ከምዚ ካብ በልኻ ውሽጦይ እንተትሪኦ ደኣ እንታይ ምበልካ ፡- “ ብምባል ብትሕትና ተዛረቦ ።እቶም ተኣኪቦም ዝነበሩ ህዝቢ በቲ ነገር እንዳተገረሙ “እዚ ኩሉ ምስ ጸረፈካሲ ብውሽጥኻ ሓሪቕካዶ ፡-” ኢሎም ምስ ሓተትዎ ።”እቲ ብደገይ ዘሎ እዩ ብውሽጦይ ዝነበረ “ብምባል እዩ መሊሱሎም።

መነኮሳት ሶርያ ናይ ግብጻውያን መነኮሳት ዝና ብምስማዕ ናብ ገዳማት ግብጺ ይኸዱ ኔርም።ግብጻውያን መነኮሳት ከኣ ኣጋይሽ ከመጽዎም ከለው ምእንታን እቲ ናቶም ናይ ጸም ስርዓት ነቶም ኣጋይሽ ከይከብዶም ብምባል፡ ቀልጢፎም ናይ ምብላዕ ስርዓት ኔርዎም።ኣጋይሽ ሶርያስለዝመጽዎም ከኣ ከም ስርዓቶም ሰዓታት 9.00 መኣዲ ቀሪቦም ከበልዑ ይጅምሩ ነዚ ዝረኣዩ ሶርያውያን ብሓሳቦም ግብጻውያን ግዲ የብሎምን፡ ንሕና ስጋብ ጸሓይ ትዓርብ ንጸውም ንሳቶ ግን ሰዓት 9.00 ይበልዑ ኣለው ከብሉ ጀመሩ ።ነዚ ዘስተብሃሉ ኣበምኔት ናይቲ ገዳም ነቶም ኣጋይሽ ትምህርቲ ከምህርዎም ደለዩ።ብዕድመ ዝዓበየ መነኮስ ባኒ እንዳዓደለ ኣብቲ ኣበምኔት ምስ በጸሐ፡እቲ ኣበምኔት ሃንደበት፡ነቲ መነኮስ ብሓይሊ ጸፍዶ። እቲ ዓቢ መነኮስ ምስሊ ገጹ ከይቀየረ ኣቐዲሙ ብዝህበ ዝነበረ ትርኢት ገጹ ፡ምዕዳል ባኒ ቀጸለ።እቶም ሶርያውያን ነዚ ምስ ተዓዘቡ ኣብ ቅድሚ እቲ ኣበምኔት ብምስጋር “ይቕረ በሉና ኣባ ! ብዘይ መግቢ እኳ ብዙሕ ከንጸንሕ እንተኸኣልና ከምዚ ጌርና ስምዒትና ከንቆጸጸር ፈጸምና ኣይንኸእልን “ብምባል ተዛረቡ።

እቲ ሳልሳይ ደረጃ ለዋህነትን ከኣ፡ሰባት ከጸርፍዎ ከለው ንሓወይ (ንሓፍተይ) ሓጢአት ንኸፍጽም ምኽንያት ኮይነዩ እንዳበሉ ዝሓዝኑ እዩም።

ምልምማድ የዋህነት

ን ኣባት ነፍስካ ኣፍሊጥካ ፍቓድ ምስ ረኽብካ፡ ጸልይ ከምኡ ለዋህ ከገብረካ። ናብ ጎይታ ጸልይ “ኡ ጎይታ ንስኻ ‘ኣነ የዋህ እየ ካባይ ተማሃሩ’ ከም ዝበልካና ንነፍሰይ ዕረፍቲ ምእንቲ ክትረከብ የዋህነት መሃረኒ” በሎ።

ብከምዚ ዝሰዕብ ሞገተ ንገዛእ ርእሰኻ ከተረድእ ፈትን። ሰላም ውህብቶ ጎይታ እዩ፡ ምኽንያቱ ባዕሉ ንሱ “ሰላመይ እሓድገልኩም ኣለኹ ሰላመይ ውን እህበኩም ኣለኹ” /ዮሃ14:27/ ኢሉና።ክትሓርቕ ከለኻ ሰላምካ ትስእን ኣለኻ። ክርስቶስ ብውልቁ ዝሃበካ ፍሉይ ህያብ ትድርብዮ ኣለኻ። ውህብቶ ክርስቶስ ተቐቢልካ ናብ ግዳም ከም ምድርባይ ማለት እዩ። ሓደ ጳጳስ ህያብ እንተዝህበካ ናብ ጽርግያምደርበኻዎዶ፡- ኣይፋል እንተኾይኑ መልስኻ ውህብቶ ክርስቶስ ደኣ ከንደየናይ ኣብዚሕካ ዘይትዕቅቦ። ኩሉ ሳዕ ክትሓርቕ ከለኻ ነዚ ውህብቶ ትድርብዮ ከም ዘለኻ ተረዳእ።

ብሽምዚ ርድኢት ገዛእ ርእሰኛ ምስ ኣእመንካ፡ብቲዮፋን ባህታዊ ዝተነግረ እዚ ዝሰዕብ መምርሒ ከትገብር ትኽእል። ንግሆ ተንሲእካ ጸሎት ምስ ገበርካ፡ ሰላምካ ከተጥፍእ ዝገብሩኻ ኩነታት መርምር። ኣብ ኣእምሮኻ ዝኸፍኦ ኩነታት ሕሰብ እሞ ሽዑ ገዛእ ርእሰኻ ዋላ ከምዚ ዓይነት ኩነታት እንተገጠመኒ ንውህብቶ ጎይታ ምድርባይ ቅኑዕ ድዩ፡- ኢልካ ሕተታ፡ነቲ ኣቐዲሙ ዝተነግረ መምርሒ እንተተግባርካዮ መልስኻ ኣይፋል! እዩ ከኸውን። ብድሕሪ'ዚ ውሽጥኻ ዋላ ከምዚ ዓይነት ኩነታት እንተገጠመኒ ናይ ውሽጢይ ሰላም ኣይከጥፍእን ብል።

ፍቕራት! እዚ መምርሒ ዕዉት እዩ።ኣብ ኣይወትኩም ውን ለውጢ ከምጸኣልኩምዩ። ቅድሚ ዓመት ኣቢሉ ይኸውን ኣብ ዘይረከ ኩናት (unseen warfare) ትብል መጽሓፍ ዘንበብከዋ ምምርሒ ንብዚሓት ሰባት ከም መምርሒ ሂበዮም ኔረ። እቶም ብጽቡቕ ዝተሸታተልዎ ርኡይ ውጹኢት ረቲብሙሉ። ኣደ ኣርባዕተ ቆልዑ ዝኾነት ነቲ ዝተዋህበ መምርሒ ብእምነት ዝፈጸመት ሰበይቲ ቦቲ ውጽኢት ብዙሕ ሰብ ተገርሞም እዮም። ደቃ ከማን “ማማ ሓሚምኪ ዲቪ ዋላስ እንታይ ኢኺ ኮንኪ፡- ኢሎም ከም ዝሓተትዎ ነገራትኒ ኔራ። ሓሚማ ኣይኮነትን፡ ነቲ ውህብቶ ጎይታ ዝኾነ ሰላም ጥራይ ተስተማቕሮ ስለ ዘላ እዩ። መብዛሕትና ግና ብቐለል ንስእኖ ኣለና።

እቲ ኣማናዊ ዝኾነ ለውጢ ሰላም ከትረከብ ግና ምእንቲ ጸላእትኻ ምስ ትጽልይ እዩ። “ስለቶም ዝጸርፍኹምን ዝሰጉኹምን ጸልዩ”/ማቴ 5:14/። እዚ እቲ ናይ መወዳእታ ደረጃ እዩ። ስለቶም ዝሃሰዩኻን ምስ ትጽልይ ሰላም ክርስቶስ ይዓሰለካ።ነዚ ትእዛዝ ብግብእ ምስ ትፍጽም ንጸላእትኻ ከትፍቅር ዘኽእለካ ደረጃ ከትበጽሕ ኢኻ። ሰላም እግዚኣብሔር ውን ከተስተማቕሮ ኢኻ። ፈትን እሞ ሰናይ ምዃኑ ኣስተብሕል።

ነዚ ነፈር ብግብእ ዝተግበሩ ሰባት ማንም ካብኦም ከምንጠሎም ዘይከእል ውሽጣዊ ሰላም ረቲብም እዮም። ቅድሚ ብዙሕ ዓመታት ይኸውን ኣብ ሓደ ዓቢ ትካል ናይ ሓላፍነት ጽፍሒ ዝነበሮ መንእሰይ ኔሩ። ግብጻዊ ክርስትያን ከኣ'ዩ። ኣብ ግብጺ ክርስትያን ምዃን ብፍላይ ሓላፍነት እንተሃልዩካ፡ ንህይወትካ ኣስጋኢ እዩ። ኣብቲ ንሱ ዝሰርሓሉ ትካል ንክርስትያናት ዝጸልእ ሓላፊ ነበሮ። ነት ክርስትያን መንእሰይ ብዝተፈላለየ ገበናት ኣእሲሩ፡ ኣብ ከንድኡ ካልእ ሃይማኖት ዘለዎ ሰብ ከእቱ ከም ዕላማ ሓዙ ይጽዕር ነበረ። ኩሉ ግዜ ውዲት ይኣልመሉ ነበረ። ፖሊስ ከምዚ ጌሩ ተባሂሎም ይመጹ፡ ግን ወላ ሓደ ጌጋ ክረኽቡሉ ኣይከኣሉን። ነዚ ዝተዓዘቡ ሓለቓ ፖሊስ (ክርስትያን ዘይኮነ) ነቲ መንእሰይ “ኣብ ከባቢኻ ካብ ዘለዉ ሰባት ንዓኻ ከጎድእ ዝደሊ ኣሉ” ኢሉ ብግልጺ ሓበሮ።

ሓደ መዓልቲ ከእስሮ ሓሲቡ ስለ ዘይሰለጠ ክቐትሎ ውዲት ኣለመሉ። ሓደ እዋን ፖሊስ መጸኡ፡ ሓደ ሰብ ንዕኡ ክቐትሎ ከም ዝተሸፈሎ ብምሕባር መሬት ምስ ጸልመተ ንኺይወጽእ ኣጠንቀቐ። ኣብዚ ኩሉ ጸገም ግና እቲ ወዲ ብዘይካ ምጽላይን መጽሓፍ ቅዱስ ምንባብን ካልእ ነገር ይገብር ኣይነበረን። መጽሓፍ ቅዱስ ከንብቦ ኢሉ ምስ ገንጸሎ ከኣ ኩሉ ግዜ /ማቴ 5:44/ ትጸንሖ ኔራ። “ኣ ጎይታ ብሓቂ ዲኻ ሂወተይ ከጽይቕኻ ክቐትለኒ ንዝደሊ ሰብ ከጽልይ ትእዝዝኒ ዘለኻ፡-” ብምባል ይሓትት ነበረ። ቀጺሊ ዝረኽቦ መልሲ ከኣ እወ ዝብል ነበረ።

እዚ ሓሳብ ቀጺሊ ምስ ተማላለሰ ግና፡ ነቲ መጽሓፍ ቅዱሳዊ ትእዛዝ ስቕ ኢሉ ብሃሰሰ ለባም ክፍጽም ወሰነ። ቅድም ብልቡ ዘይኮነስ ብከንፈሩ ምእንቲ ሓላፊኡ ክጽሊ ጀመረ። በዚ ጸኒዑ ውን ንብዙሕ ግዜ ቀጸለ። ድሕሪ ዝተወሰነ ግዜ ግና ስለቲ ሓላፊኡ ካብ ልቡ ክጽልይ ጀመረ።ክርስትያን ኮይነ እንተዘይውለድ ኔረስ እዚ ሰብኣይ ዝገብር ዘሎ ምገበርኩ ኔረ እንዳበለ ብውሽጡ ክሓስብ ጀመረ። “ዝቐትለኩም ዘበለስ ንኣምላኽ ኣገልግሎት የቐርበሉ ከም ዘሎ ዝመስሎ ግዜ ከትመጽእ እያ” /ዮሃ 16:2/። እቲ መንእሰይ ውን ብዛዕባ ሓላፊኡ ክሓሊ ጀመረ “ከምቲ ቅዱስ ጳውሎስ ንቤተክርስትያን ብምቅኣም ንኣምላኽ ዘኸበሮ ዝመስሎ ዝነበረ እዚ ድኹም ሰብኣይ ውን ንዓይ ሕማቕ ነገር ብምግባሩ ንኣምላኽ ዘገልግል ዘሎ እዩ ዝመስሎ” ብምባል ይሓስብ ነበረ። “እግዚኣብሔር ናቱ ክኸውን ብምሕረቱ እንተዘይ ሓርየኒ ኔሩስ ኣነ ውን ከምኡ ምገበርኩ ኔረ” እንዳበለ ብምሕሳብ ንጎይታ ኣብ ከንዲ ኣሳዳዲ፡ ተሰዳዲ ስለ ዝገበር ከመስግን ጀመረ። ነቲ ሓላፊኡ (ኣሳዳዲ) ጽቡቕ ክገብር ጀመረ። ኣምላኽ ይቐረ ክብለሉ ውን ብልቢ ይጽልይ ነበረ።

ሓደ መዓልቲ ወናኒ ናይቲ ትካል ነቲ መንእሰይ ናብ ቤት ጽሕፈት ጸዊዑ “እንታይ ሽግር ይገጥመካ ከም ዝነበረን እቲ ሓላፊ ክሃስየካ እንታይ ይገብር ከም ዝነበረን ስለምንታይ ነዚ ይገብር ከም ዝነበረ ፈሊጠ ኣለኹ። ስለዚ እዩ ኹኣ ካብዚ ስራሕ እዚ ከም ዝሰጎዝከዎ ብቐዳምነት ንዓኻ ከፍልጠካ ዝደለኹ” ብምባል ተዛረበ። ኣብ ልቢ እቲ መንእሰይ ግን ምንም ሓጎስ ኣይነበረን። ኣቦኣም ካብ ስራሕ ስለ ዝተሰገገ፡ ዝሳቐዩ ደቂ፡ ደንገጸሎም። ንስኻ ውን ሓወይ ኣብ ልብኻ ዘይነቓነቓ ጽኑዕ ሰላም ክህልወካ ንመጽሓፍ ቅዱስ ቅዱስ ብጥንቃቄ ተማሂርካ ብትግሃት ፈጽሞ።

ንጽህና (ድንግል)

ስለምንታይ አምላኸ ንደቂ ሰባት አንጻር ጾታ ጌሩ ፈጠሩና፡- ንከንፋረይ ጥራይ ድዩ፡- ብጹእ ጳጳስ አባ መሳ ከምዚ ኢሎም መግለጺ ይህቡ። እግዚብሄር አምላኸ ጾታውንት አብ እንስሳታት ዝፈጠረ ንኸዋለዱ ጥራይ እዩ። እዚ እዩ እንስሳታት አብ ዓመት ንዝተወሰነ ግዜ ጥራይ ንጾታዊ ስምዒት ንቕሓት ዝኾኑ። እዚ ንቕሓት ናይ ጾታ ወቕቲ “ናይ ዋዒ ግዜ” (ይበሃል። አብዚ ወቕቲ እዚ እታ አንስተይቲ፡ ጾታዊ ስምዒት ናይቲ ተባዕታይ ዘለዓዕል ሽታ ትጅምር። አብቲ ወቕቲ ምስ ተራኽቡ ብድሕሪኡ እንስሳታት ብጾታዊ ስምዒት ዘይንቕሓት ይኹኑ። አብ ደቂ ግን ከምዚ ኣይኮነን። ሰብ ጥራይ እዩ ምሉእ ዓመት አብ “ናይ ዋዒ ግዜ” ዝህሉ። እዚ ስለምንታይ ኮነ፡-

እግዚአብሔር አምላኸ፡ ከምቲ አብ መንጎ ክርስቶስን ቤተክርስቲያንን ዘሎ፡ ቅዱስ ፍቕሪ ከምኡ ከነስተማቕር ስለ ዝደለየና እዩ፡ ነዚ ቅዱስ ጸጋ ዝዓደለና፡ ቅዱስ ጳውሎስ “እዚ ምስጢር ዓቢ እዩ ኣነ ግን ብናይ ክርስቶስን ቤተክርስቲያንን እብሎ ኣለኹ።”/ኤፌ. 5:32/ ብምባል አብ መንጎ ክልተ ተጻመድቲ ዝህሉ ፍቕሪ፡ ልክዕ አብ መንጎ ክርስቶስን ቤተክርስቲያንን ዘሎ ፍቕሪ ምዃኑ ገሊጽዎ። መርዓ፡ ከም ፍቕሪ ክርስቶስን ቤተክርስቲያንን ኮይኑ፡ ዓቢ ምስጢራዊ ስርዓት እዩ። አብ ዝተቐደሰ መርዓ ከኣ ጾታዊ ርክብ ቅዱስ እዩ። ካብ መርዓ ወጻኢ ግና ፍንፋንን ርኽብን እዩ። ቅዱስ ጳውሎስ “መውሰዕ (መርዓ) አብ ኩሉ ክቡር እዩ። እቲ መደቀስ ኣሚን ከኣ ዘይረኽበ ይኹን” /ኣብ 13:4/ “ካብ ምንዝርና ህደሙ። ሰብ ዝገብር ሓጢአት ካብ ሰግኡ ወጻኢ እዩ። ዝምንዝር ግና አብ ዝሓለ ሰግኡ ሓጢአት ዝገብር” /ይ. ቆሮ 6:18/ይብለና። አብ መርዓ ዝግበር ስጋዊ ርክብ ቅዱስን ፍሉይን እዩ። አብ መንጎ ክርስቶስን መርዓቱን ዝኾነት ቤተክርስቲያንን ዘሎ ፍቕሪ ዘርኢ ስለዝኾነ፡ካብ መርዓ ወጻኢ ዝግበር ጾታዊ ርክብ ግና ካብ ካልእ ሓጢአት ተፈልዩ፡ ፍጹም ፍንፋንን ርኽብን እዩ። ምኽንያቱ ምስሊ እቲ አብ መንጎ ክርስቶስን ቤተክርስቲያንን ዘሎ ፍቕሪ ስለ ዝጽይቕ።

“እቲ ስጋኹም ኣካል ክርስቶስ ምዃኑ ዶ ኣይትፈልጡን ኢኹም፡ እምበኣርከስ ንኣካል ክርስቶስ ወሲዶ ኣካል ኣመንዝራ ክገብር እዩ፡ ያእ ኣይፋላይን” /ይ. ቆሮ 6:15/

አብ ሓዳርን ካብ ሓዳር ወጻእን ዝፍጸም ስጋዊ ርክብ ከምህር ከሎ፡ ቅዱስ ኣትናትዮስ ከምዚ ጌሩ ይምስሎ። ሓደ ወታሃደር ናብ ኹናት ወፊሩ 20 ጸላእቲ ዝቐትል፡ ከም ጅግና ብዙሕ ስልማት ይወሃብ ይኸብርውን። አብ ግዜ ሰላም ግና፡ ናብ ከተማ ወጹሉ ሓደ ሰብ ምስ ዝቐትል ብ 10ን ይፍረድ። አብ ሓዳር ውን ተመሳሳሊ እዩ፡ አብ ዝተፈላለየ ኩነት ዝተፈጸመ፡ ዝተፈላለየ ኣንጻራዊ ውጽኢት ዝህብ፡ ነገር እዩ።

እግዚአብሔር፡ አብ መንጎ ክርስቶስን ቤተክርስቲያንን ዘሎ ፍቕሪ ጌሩ ብምሳሌ፡ አብ ሰብ ሓዳር ዝህሉ ፍቕሪ ብሩኽ ምዃኑ ዝነገረና። ነዚ ዝምህር መጽሓፍ መሃልይ መሃልይ ሂቡና። ገለ ሰባት ነዚ መጽሓፍ ንዝመውት ዝደፋፍእ መጽሓፍ ጌርም ብጌጋ ስለ ዝርድእዎ፡ ነዚ መጽሓፍ የናሽውዎ። አብዚ መጽሓፍ ግን ዝመታዊ ሓሳብ ኮነ ካልእ ኣጸያፊ ነገር የብሉን፡ እኳ ደኣ አብ መንጎ ተጻመድቲ (ሰብኣይን ሰበይትን) ቅዱስ ፍቕሪ ከህሉ እዩ ዝምህር። አብ ውሽጢ ሓዳር ዝፍጸም ስጋዊ ርክብ፡ ሓጢአት ወይ ዝመውት ኣይኮነን እኳ ደኣ ንፍቕሪ የነቃቕሖ እዩ።

“ከምቲ ክርስቶስ ንቤተክርስቲያን ዘፍቕራ ኣንቱም ሰብኡት ኣንስትኹም ኣፍቅሩ” /ኤፌ. 5:25/ አብ መንጎ፡ ብምዝማው ዝፍጸም ስጋዊ ርክብን፡ አብ ውሽጢ ሓዳር ምስ መጻምድትኻ ዝፍጸም ስጋዊ ርክብን ዓቢ ፍልልይ ኣሎ። ዝመውት ዝሓለ ፍትወትካ ምዕጋብ፡ ምውሳድ፡ ምምዝማዝ እዩ። አብ ሓዳር ዝግበር ስጋዊ ርክብ ግና ምሃብ እዩ። ከምቲ ክርስቶስ ንርእሱ በጃ ብምሃብ ንቤተክርስቲያን ዘፍቀር ስጋዊ ርክብ ውን ብኸምዚ መልክዕ ከኸውን ይግባእ።ብምውሳድ ዝሓለ ፍትወትካ ብምዕጋብ ዘይኮነስ። ብምሃብ ብምልጋስ ከኸውን ኣለዎ። እዚ ኸኣዩ ቅዱስ ዝገብር። ንክርስቶስ ስለ ዝመስል!

ቅዱስ ጳውሎስ “ካብ ዝመውት ረሓቕ” ኢሉ ኣዚዙና። ብዙሓት ሰባት እዚ ቃል ካብ ከትፍጽሞ ከትዛረቦ ይቐልል ይብሉ። ብርግጽ ሓቆም እዮም። ንጽህና ምሕላው እቲ ዝበርተዐ ቃልሲ እዩ። ንዝመውት ሰዓረ ተቐጻጺረ ከትብል ትጸንሕ እሞ፡ ብዘይፈለጥካዮ ምኽንያት ከኣ ተመሊስካ ትወድቕ። መጽሓፍ ቅዱስ ሓደገኛነት ዝመውት ብኸምዚ መንገዲ ጌሩ ይገልጻልና። “ኣይትሓስቱ ኣመንዝራታት ወይ መምለኽቲ ጣኦታት ዘመውቲ ወይ ሕንቂቓት ወይ ግብረ ሰዶም ዝገብሩ ሰረቐቲ ወይ ስሱዓት ወይ ሰኽራማት ወይ ተጻረፍቲ ወይ ዘረፍቲ፡ ንመንግስቲ ኣምላኸ ኣይኮኦርስዎን እዮም” /ይ. ቆሮ 6:9-10/ ኣብዚ ቃል እዚ መጽሓፍ ቅዱስ ንኹሉ ዓይነት ዝመውት ይኹንኖ ኣመንዝራነት ቅድሚ ሓዳር ዝግበር ስጋዊ ርክብ እዩ። ዝመውት ከኣ ካብ ሓዳርካ ወጻኢ ዝፍጸም እዩ። ኣመንዝራ፡ ኣንጻር ሰግኡ (ስጋኣ ኣንጻር መፋጽምቱ መፋጽምታን እዩ እቲ ሓጢአት ዝፍጸም።)

ዘመውቲ ግና፡ አንጻር ስግዳምን፡ አንጻር መፋጽምቶምን፡ አንጻር በዓል ኪዳኖምን እየም ነቲ ሓጢአት ዝፍጽምዎ፡ ግብረ ሰዶም ውን ፍንፉን ሓጢአት እዩ። “ግብረ ሰዶም ዝገብሩ” ብምባል ወዲ ምስ ወዲ፡ ወይ ጓል ምስ ጓል ኣብ ተመሳሳሊ ጾታ ዝፍጸም ዝሙት ኩሉ ዓቢ ሓጢአት ከም ዝኾነ የረድኣና። “ደቂ ኣንስትዮኦም ነቲ ናይ ባህርይ ተራኽቦኤን ናብ ናይ ዘይባህርየን ለወጠኡ። እቶም ተባዕትዮ ውን ከምኡ እቲ ናይ ባህርይ ምርኻቡ ጓል ኣንስተይቲ ሓዲጎም ኣብ ነንሓድሕዶም ብትምኒቶም ረሰኑ፡ ሰብኡት ኣብ ሰብኡት ነውሪ ዝበሩ”/ሮጫ 1፡26-27/ ብምባል ግብረ ሰዶም ኣጸያፊ ከም ዝኾነ ብግልጺ ቅዱስ ጳውሎስ ነጊሩና። ጎይታ ብወገኑ ኩሉ ዓይነት ፍትወት ሓጢአት ምዃኑ ይነግረና። “ንሰበይቲ ከብህጋ ዝጥምታ ኩሉ ብልቡ ፈጸሙ ኣብኣ ዘመወ” /ማቴ 5፡28/። ናብ ኣንጻር ጾታ ብትምኒት ምብሃግ ጥራይ ዘይኮነስ፡ ናብ ተመሳሳሊ ጾታ ብፍትወት ምጥማት ውን ሓጢአት እዩ።

ኣብዚ ሕጂ ግዜ እቲ ናይ ሓጢአት ዓይነት እንዳወሰኸ፡ ሓደስቲ ሓጢአት ናብ ዝርዝር ኣስማት ይውሰኹ ኣለዉ። ኣጸያፊ ስእሊ() ምርኣይ ኣብ ንኣሽቱን መንእሰያትን ዓቢ ጸገም ኮይኑ ኣሎ። ኣጸያፊ ስእሊ ምርኣይ ናብ ስጋዊ ፍትወትን ግብረ ሕብእን ይመርሓካ።

መጽሓፍ ቅዱስ ብከምዚ መንገዲ ኣግፊሑ ንኹሉ ዓይነት ዝሙት እንዳኾነና ክነሱ፡ ብኸመይ ጌርካ ከትቃለስ ከምትኸእል ግና ኣይምህረናን። ስለዚ ካብ ተመክሮ መነኮሳት ኣቦታትና ቅርብ ከንወስድ። ኣቦታት ሓደ ሰብ ቅድም ከጥንቀቕሎም ዝግባእ ነገር ከምዘሎ ይምህረና። ንሳተን ከእ

※ ብልዒ ተቐጻጸር፡-ንብልዒ ሃርገፍገፍ ዝብል ሰብ ዝዝሙት ክስዕር ኣይከእልን እዩ።ከብዲ ኣመና ምስ እትጽግብ ስጋዊ ስምዒት ከም ተለዓዕል ኣቦታትና ይምህሩ። ሓደ ሰብ ናብ መግቢ ዘለዎ ስምዒት ክቆጻጸር ዘይከእል እንተኾይኑ ከመይ ጌሩኽ ነቲ ኣዝዩ ከበድ ዝኾነ ስምዒት ጾታዊ ርክብ ክቆጻጸር ይኸእል።

※ ድቃስካ ተቐጻጸር፡- ኣመና ድቃስ ምብዛሕ ጾታዊ ስምዒት የለዓዕል። ኣብ ናይ ዝሙት ሓጢአት ከይትወድቕ ድቃስካ ክትቆጻጸር ይግባእ። ብዝሒ ድቃስ ጽብቕ ኣይኮነን “ኢታ ሃካይ ክሳብ መዓስ ኢኻ ቦጥ እትብል፡ መኣስከ ኢኻ ካብ ድቃስ ትትስእ”/ምሳ 6፡9/ “ድኻ ምእንቲ ከይትኸውን ድቃስ ኣይትፍቶ” /ምሳ 20፡13/።

※ ሕርቃንካ ተቐጻጸር፡- ሕርቃንና ክንቆጻጸር ህይንኸእል እንተኮይንና ዝኾነ ስጋዊ ፍትወት ክንስዕር ከም ዘይንኸእል ኣቦታትና ኣትሪሮም ይምህሩና። ንሕርቃንን፡ ዝሙትን “ብቐሊል ዝለዓዓል ሓጢአት” ብምባል ኣብ ሓደ ክፍሊ ይምድብወን። ገለ ኣቦታት ከማን ናይ ዝሙትን ናይ ሕርቃንን ጋኔን ሓደ ዓይነት እየም ብምባል ይምህሩ። ብቐሊሉ ሕርቃኑ ክቆጻጸር ዘይከእል ሰብ ንጽህንኡ ክሕሉ ውን ኣይከእልን። ሓደ ሰብ ብባህሪኡ እንዳዘሓለን ትዕግስተኛ እንዳኾነን ከመጽእ ከሎ ንጽህና ሰግኡ ውን ክሕሉ ይኸእል። ሕርቃን ፍጹም ክቆጻጸር ምስ ጀመረ ከእ ድንግልንኡ ንዘልኣለም ክሕሉ ይኸእል።

ካብ ውልቃዊ ተመክሮይ እዘን ክልተ ነጥብታት ኩስኸለን እዮ፡-

መስተ፡- ኣልኮላዊ መስተ ስጋዊ ስምዒት የለዓዕል እዩ። ኣልኮላዊ መስተ እንዳነከኻ ክትመጽእ ከለኻ፡ ስጋዊ ስምዒት ናይ ምቁጽጻር ኣይሊ እንዳደለብካ ትኸይድ። ሼክስፒር “ድሌት የለዓዕል ኣፈጻጽምኡ ውን ኣይሕብርን” ብምባል ይገልጽ።

ካህን ኮይነ ካብ ዘገልገልኩሉ ነዊሕ ዓመታት ብዙሕ ዘሕዝን ታሪኽ መንእሰያት ሰሚዑ እዮ። እዛ ታሪኽ ግን ፈጻሚ ካብ ሕልናይ ክትጠፍእ ኣይከኣለትን። ጀርመናዊ መበቆል ዘለዋ ጓል 16 ዓመት ህይማኖታዊት መንእሰይ እያ፡ ንደቀይ መጽሓፍ ቅዱስ ተንብበሎም ስለ ዝነበረት ብጣዕሚ ንፈትዋ ኔርና። ሓደ እዋን ኣዴኣ “ዓለምኪ ዘይትርኢ ናብ እንዳ ጎረቤት ዘሎ ጓይላ ከይድኪ ሳዕስዒ” ኢላ ምስ ተዛረበታ በቲ ሓሳብ ስለ ዝተሰማምዐት ናብቲ ጓይላ (ፓርቲ) ከደት። ሓደ ወዲ መስተ ሂብዋ ክትሰቲ ውን ኣደረት። ቦታ ለይቲ እቲኣ ግን ድንግልናኣ ኣፍሪሳ ጥራይ ዘይኮነት ጥንሲ ውን ሓዛ። እቲ ምስኣ ዝደቀሰ በዓል ሓዳር ኣቦ ቆልዑን እዩ። ነቲ ጥንሲ ክትሰዶ እንተደለየት ኣደኣ ከልኣታ። ንዓዓ ክትናቢ ውን ኣደኣ ናብ ስራሕ ዓለም ተመልሰት። ድሕሪ ሽዱሽተ ወርሒ ግን ኢታ ጓል ብሰንኪ ድኻም ልቢ ዓሪፋ።

ሳዕስዒት፡- መብዛሕትኡ ዝምድናታት (ጾታዊ ዕርክነት) ብሳዕስዒት (ዳንስ) ይምስረት እዩ። ሕጂ ውን ካብ ተዘክሮታተይ ከዕልለኩም። ኣብ ሰማንያታት እየ ናብ ሕ.መ.አ.መ.ሪ.ካ ከገልግል ኢላ ከይደ ነይረ።ቅዳሴ ተወዲኡ እተዉ ምስ ተባህለ፡ ጓል 13 ዓመት ቆልዓ እንዳ ነብዐት ትቐርበኒ። ቀስ ኢላ ምስ ኣህዳእከዋ ነቲ ነገር ከተዕልለኒ ናብ ቤ/ጽ ወሰድከዋ። ድሕሪ ብዙሕ ንብዓት ከእ ስጋዊ ርክብ ከም ዝፈጸመት ነገራትኒ። ናብ ናይ ሳዕስዒት ቦታ ከይዳ ምስ ሓደ ወዲ 15 ዓመት ክትስዕስዕ ድሕሪ ምምሳይ ቦታ ለይቲ እቲኣ ድንግልናኣ ከም ዘፍረሰት ነገራትኒ። “ዓሚጹኪ ድዩ” ኢላ ሓቲተያ “ኖኖኣ ኣቦይ ቐሺ ምስቲ ዝነበረ ብርሃንን ደርፍን፡ ሳዕስዒት ኣካላትና ይላገብ ስለ ዝነበረ ድሌታተይ ክቆጻጸር ኣይከኣልኩን ከምቲ ንሱ ዝደለየኒ ኣነ ውን ደልየዮ ኢየ” ብምባል ብሰንኪ ሳዕስዒት ናብዚ ሓጢአት ከም ዝወደወደቐት ነገረትኒ።

ናብ ምህሮ አቦታትና ንመለስ። አቦታት፡ አብልዒ፡ድቃስን፡ ሕርቃንን ተቐጻጺርና ውን ትሕትና እንተዘይብልና ንጽህናና ክንሕሉ ከም ዘይንኸእል ይነግሩና። “ድንግልና ክትሕሉ እንተደሊኻ ትሕትና ይሃሉኻ፡ ብዘይ ትሕትና ንጽህና ክህልወካ ኣይክእልን” ብምባል ይምህሩና። ኣንጻር ጸታዊ ድሌት ኣብ ዝግበር ቃልሲ ነቲ ቀንዲ ጸገም ኣብ ርእሰና ጥራይ ስለ ንምካሕ እዩ። “ኣነ ከምዚ ክገብር እየ ኣነ ክዕወት እየ” ንብል። ሓደ ሓፈሻዊ መንፈሳዊ መምርሒ ክነግረኩም፡ “ኣነ” ኢሉ ዝጅምር ስራሕ ኩሉ ግዜ ውድቀትዮ ዝገጥሞ። ኣብ ዝሓለፈ ርእሰኻ ጥራይ ትውከል እንተኹንካ ክትወድቅ፡ ክትወድቅን ክትወድቅን ኢኻ። ብሰብአዊ ሓይሉ ንስጋዊ ትምኒት ዝሰዓረ የለን። ኣቦታት ከምዚ ይብሉ ብሓይልናን ጸዕርናን ጥራይ ንጽህናና ክንሕሉ ኣይንኸእልን፡ ብቐጻሊ ክንቃለስ ክለና፡ ግና መለኮታዊ ጸጋ ብዙህ ትምህርቲ ክንረክብ ኢና። ስለዚ ሓደ ሰብ ካብ ስጋዊ ትምኒት ሓርነት ክረክብ ብዘይ ምቁራጽ ክጸዕር ኣለዎ። ብገዛእ ርእሱ ሓይሊ ስጋዊ ንጽህንኡ ክሕሉ ከምዘይክእል ኣቐዲሙ ይፍለጥ። እቲ ዝገብሮ ጸዕሪ ግን መለኮታዊ ሓይሊ የውህቦ። ብምሳሌ ከረዳኣኩም፡-

ኣብ ልዕሊ ጣውላ ዘላ መጻውዒት ክረክብ ዝጸዕር ቆልዓ ውሰዱ። ነቲ ጣውላ ክርክቦ ስለ ዘይክእል ናብ ላዕሊ እንዳነጠረ ክርክባ ይፍትን፡ግን ኣይረኽባን። ኣብ ልዕሊ ዱኳ ተሰቐሉ ክርክባ ፈቲኑ ኣይክእልን፡ መናብር ሰሪዑ ውን ክርክባ ጽዕሩ ግና እቲ መንበር ቨትት ስለ ዝበለቱ ክይረኽባ ወደቐ። ስለ ዝተሃሰየ ከኣ በኸየ፡ ክዕዘቦ ዝጸንሐ ኣቡኡ ነቲ መጻውዒ ኣውራዳ ሃቦ።እቲ ቆልዓ ነቲ መጻውዒ ብጸዕሩ ኣይኮነን ዝረኽቦ ግን፡ እቲ ናቱ ጸዕሪ ኣቡኡ ከም ዝሕግዞ ጌሩ።

ኣባና ዘሎ ጸገም ውን ከምዚ እዩ። ንፍትን ንፍትን ንወድቕ ኣመና ስለ ንሓዝን ከኣ ንነበዕ ኣምላኽ ከኣ ስለ እቲ ቃልስና ይሕግዘና።ሸው ንሸው ግን ዲያብሎስ ብሓይልና ከም ዝተዓወትና ጌሩ የረድኣና። ነዚ ሓሳብ እንተተቐበልናዮ ናብ ቀደም ምግባርና ንወድቕ። እዚ ነገር ምድግጋሙ ኣዝዩ የገርም እዩ። ንሕና ውን ስለምንታይ ከም ዝወደቕና ከይመርመርና ኣብቲ ናይ ውድቀት ዓንኬል ኮለል ምባልና እዩ ዝገርም። ኣበምኒት ኬርሞን(Abot chaermon) ከምዚ ይብሉ።

ኣንጻር ናይ ዝሙት መንፈስ ክንቃለስ ክለና ብናትና ጸዕሪ ዓወት ከም ዘይርከብ ክንፈልጥ ይግባእና። ካብ ተመኩሮ ውን እንተኹን እዚ ነገር ከበድዮ። ገለ ሰባት ንጽህንኦም ዝሓለዉ መሰልዎም ክስምዖም ከሎ ብውሽጦም ክዕበዩ ይጅምሩ። ነዚ ኹሉ ብናቶም ጸዕሪ ጥራይ ዝበጽሑ ይመስሎም። እቲ መለኮታዊ ሓይሊ ዘዝሓሎ ስጋዊ ስምዒት ክሳቐዩ ከኣ እቲ ሰማያዊ ጸጋ ካብዘም ሰባት ይርሕቅ። ብናታቶም ጸዕርን ሓይልን ንጽሕንኦም ክዕቅቡ ከምዘይክእሉ ብተመኩሮ ክሳብ ዝርዱሉ ውን ምንም ሓገዝ ኣይረኽቡን እዮም። ምሕረት ኣምላኽ ብተደጋጋሚ ንጽህና ክዕድለና ከሎ፡ ነቲ ብጸጋ ኣምላኽ ዝተቐበልናዮ ብጸዕሪ ከምዝረኽብናዮ ጌርና ብምርኣይና፡ኣብ መጻውደያ ድያብሎስ ንኣቱ። ብጸጋ ኣምላኽ ደኣ እምበር ብጸዕርና ንጽህናና ክንሕልው ከም ዘይንኸእል ክሳብ ዝርድኣና እዚ መስርሕ ይቐጽል።

ኣብ ከምዚ ዓይነት መጻውዲያ ምስ ዝወድቕ እንታይ ክገብር ኣለኒ፡ቅድሚ ኩሉ እዚ ውድቀት እዚ ኣምላኽ ንጽቡቕካ ኢሉ እዩ ዝፈቐደ።ካልእ ምኽንያት ውድቀትካ ትዕቢትካ ምዃኑ ኣሚንካ ኣምላኽ ጸግዑ ክህበካ ከምኖ። ኣበምኒት ኬርሞን።

ሓደ ሰብ ንንውሕ ዝበለ ግዜ ንጽሕንኡ ክዕቅብ ብምኻሉ፡ ድሕሪዚ ዘይወድቕ ኮይኑ ስለ ዝተሰመዖ፡ ክዕበ ይጅምር። ጎይታ ምስ ረሓቐ (ገደፎ) ግን እቲ ዝምካሓሉ ዝነበረ ደረጃ ንጽህና ክስእኖ ይጅምር። ነዚ ነገር ምስ ኣስተብሃለ ግን ቀልጢፉ ናብ ወሃቢ ጸጋ ኣምላኽ ከምለስ ኣለዎ። ብጸጋ ኣምላኽ ነቲ ዝጎደለ ንጽህና ምስ ትረኽቦ ሓደ ሰብ በዚ ዓይነት ኔው ነጀው ክፍተን ኣለዎ። እዚ ክብል ኮለል ብዙሕ ግዜ፡ ዋላ ዓመታት ውን ከይተረፈ ክወስድ ይኸእል። እዚ መስርሕ ግን ብዙሕ ተመኩሮ ስለ ዝምህረናን ኣንጻር ትዕቢትን ክንቱ ውዳሴን ውን ክንቃለስ ስለ ዘኸእለና ጽቡቕ እዩ። ኣብ ከምዚ ዓይነት መጻውደያ ብተደጋጋሚ ኣይትጨነቅ። ኣብ በረኻታት ኣስቀጢሰ ብብሕትውና ፍልጥቲ ዝኾነት እምሆይ ሳራ (Ammah Sarah) ን14 ዓመት ኣንጻር ዝሙት ከም ዝተቐለለትን ኣምላኽ ግን ደሓር ሓራ ከም ዘውጽኦ ገድላ ይነግረና። ሙሴ ጸሊም ውን ከምኡ።

ቀጻሊ ክንወድቕ ክለና፡ክእለትና ካብዚ ኩናት ከድሕነና ከምዘይክእል ንእመን፡ ሸውዮ ኣምላኽ ካብ ሓልዮቱ ተበጊሶ ዕረፍቲ ዝህበና። ሕጂ ዘይብቐዕ ክእለትና ስለ ዘዋረደና ብጣዕሚ ትሑታት ኮይንና ኣለና። ጸጋ ግን ሓገዝና። እቲ ኩናት ኣቋሪጹ ፈተና ውን ኣየሸገረናን።ሸው ኣብ ልብና ሰላም ንረክብ። እቲ ዝረኽብናዮ ዕረፍቲ ፈጸሙ ምስ ጸዕርና ዘይዛመድ እዩ፡ ግና ጸጋ ኣምላኽ ዘምጽኦ ጸጋ ስለንርዳእ ባህ ይብለና።

ንጽህና (ድንግልና) ንምሕላው ዝግበር ቃልሲ

ከምቲ ካልእ ስነ ምግባር ሕጂ ውን ብጸሎት ጀምር። ኣምላኽ ናይ ከናፍር ምንቅሰቻስ ዘይኮነስ ንጽህኛ ብልቢ ከም ትደሊ ኣርእዮ ርኽሰት (ዝሙት) ክትጸልኦ ኣለካ። ምኽንያቱ ኣብ ልብኻ ናይ ሓጢአት ድሌት እንከለካ ን ኣምላኽ ግና ንጽህና ክዕድለካ ምልማን ዳርጋ ከተተዓሻሽዎ ምፍታንዮ።

ነዚ ደረጃ ከትበጽሖ ምስ ዘይትኸእልኻ እንታይ ከትገብር ይግባእካ፡- ብዙሓት መንእሰያት ከናስሑ ይደልዩ ግን ሓጢአት ስለዝይጸኡ ከናስሑ ኣይከእሉን። ኣብ ከምዚ ኩነት ብቐጥታ ነቲ ኩሉ ዝፈልጥ ኣምላኽ ምንጋር እዩ። ምስ ዘማራይ ዳዊት “ጽሩይ ልቢ ፍጠረላይ” በል።ኣብ ንግሆ ዝቐርብ ጸሎት ሞባእ፡ ነቶም ሞባእ ዝሃቡ ከባረኹ ምስ ተጸለየ፡ ነቶም ከህቡ ዝደልዩ ግና ስለ ዘይብሎም ዘይሃቡ ከም ዝሃቡ ተቐጺሩ ከባረኹ ቤትክርስቲያን ትጽልይ እያ። ካብዚ ጸሎት ተበጊስካ ኣብ እግሪ መድሓኒ ዓለም ተደፊእካ “አ ጎይታ፡ ኣነ ሓደ ካብቶም እንዳደለዩ፡ ግን ብስንኪ ስእነት ከህቡ ዘይከእሉ እዩ። እንተዘህልወንስ ንጽህናይ ምወፈኹልካ ግን ኣይከእልኩን” በሎ። ቅዱስ ኣውግስጦስ ሓደ ግዜ ኣብ ከምዚ ዓይነት ደረጃ ስለዝነበረ “አ እግዚኣብሔር ከናሳሕ ይደሊ ኣለኹ ሕጂ ግና ኣይኮንንን ስጋይ ሕጂ ስምዒታተይ ኣይመነኹን “ ብምባል ጸልዩ እዩ።ኣምላኽ ጸሎቱ ስለዝተቐበሎ ፡ነቲ 30 ዓመት ሙሉእ ኣብ ዝሙት ዝነበረ ሓጥያተኛ ፡ጳጳስ ከኸውን ኣኸአሎ።

ብዛዕባ ንጽህና ግን፡ን ኣምላኽ መንጽዓ ኣይትእተው።ዝኾነ ነገርውን ኣይትመባጽዑ።ምኽንያቱ ኣብዘይተቐጸጸርኩም ነገር እዩ መብጽዓ እትኣትው።

ድሕሪ ጸሎት ኣንጻር ዝሙት ሓቀኛ ጸዕርን ቃልስን ግበር።በዚ ኣጸያፊ ስእልታት ፊልምታትን () እባረኣካን ፡ኣብ ኣእምሮኽ ከፋእ ሓሳባት እንዳሓሰብካን ፡በቲ ሓደ ግን ደው ኢልኻ ናብ ኣምላኽ ምጽላይ ዓቢ ጌጋ እዩ።

ትጽበታዊ ውጽኢት ጸዕርኻ ኣይትጸበ እዚ ዝላእ ርእሰኻ ከም ምውዳቕ እዩ።ኣምላኽ ጥራይ እዩ ዕብየትኻ ዝፈልጦ። ብዛዕባ ናይ መወዳእታ ውጽኢት ከይሓሰበካ ብሙሉእ ዓቕምኻ ተቓለስ ኣምላኽ ጸዕርኻ እንበር ውጽኢትኻ ኣየድልዩን።ኣምላኽ ምስ ሰይጣን ከምዘይትመዓራሪ ይፈልጥዩ። ምስኡ ማዕረ ከትከውንውን ኣይጽበየካን።ኣምላኽ ዋላ ኣብ መወዳእታ ውደቕ፡ ብዘየገድስ ትብዓት ቃልስኻ ጥራይ እዩ ዝደሊ።

ቲዮፋን ባህታዊ ብምሳሌ ከምዚ ብምባል የረድኣና።ሓደ ወታሃደር ብጸላእቱ እንተተከርደሃም፡ ከሳብ ናይ መወዳእታ ትንፋሱ ብኹሉ ዓቕሙ እንተተቓለስ ፡ከም ጅግና ተቐጺሩ ብዙሕ ማዕርግ ይወሃቦ።ኮይኑ ግን ጸላእቱ ርእዩ ብምፍራሕ፡ ጸዕዳ ባንዴራ ኣርእዩ እንተትማረኽ ግና፡ ከም ጠላም ከዳዕለዩ ዝቐጸር።ስለዚ ንስኻውን ውጽኢት ብዘየገድስ ተቓለስ። ምናልባት ንስኻ ከም ውድቀት ትቆጽር ትኸውን ኣምላኽ ግና ከም ዓወት እዩ ዝቐጽር።

ቅዱስ ኣንጦንስ ርእስ መነኮሳት ብብዙሕ መንገዲ ዲያብሎስ ፈቲንዎ እዩ።ሓንሳብ ብዘፈራርሑ ኣራዊት ፡ ሓንሳብ ብጓል፡ ሓንሳብ ወርቂ ንምርእዩ ፈቲንዎ ፡ኣብቲ ኩሉ ፈተናግን ኣንጦንስ ተቓሊሱ።ኣብ መወዳእታ ግና ብከፋእ ኣራዊት ተመሲሉ ብምምጻእ ሃለዋቱ ከሳን ዘጥፍእ ቀጥቀጦ።ወዲ መዝሙሩ ወዲቐ ምስ ረኽበ ኣብቲ ከባቢ ናብ ዝነበረት ቤትክርስቲያን ወሲዱ የዕረፎም። ቅዱስ ኣንጦንስ ሃለዋቶም ምስ ፈለጡ ፡ናብ ላዕሊ ጠመቱ፡ ናሕሲ ናይ ቤትክርስቲያን ተኸፊቱ ጎይታ ኢየሱስ ኣብ ዙፋኑ ኮፍ ኢሉ ረኣየ። ሽዑ ቅዱስ እንጦንስ እንዳሓዘነ “ ጎይታይ ዲያብሎስ ከሳብ ከንድዚ ጌሩ ከቐጥቐጠኒ ከሎ ኣበይ ኔርካ ፡-” ብምባል ተዛረበ ።ጎይታ ከኣ “ እንጦንስ ኣነስ ኣብ ጥቕካ እየ ኔረ ግና ጽቡቕ ጌርካ ተቃለስ ስለዝነበርካ ዓሰብኻ ምእንቲ ከይትሰእን ኢሊ ጣልቃ ካብ ምእታው ተቐጠብኩ “ ብምባል መለሰሉ።ርእኹም ! ኣንጦንስ ብድያብሎስ ስለ ዝተቐጥቀጠ ከም ውጽኢ ወሲድዎ፡ጎይታ ግና ዓሰቢ ዘውህብ ዓወት ጌሩ ወሲድዎ።ካብዚ ታሪኽ ንመሃር ነገር እንተሃልዩ፡ ውጽኢቱ ብዘየገድስ ሰቕ ኢልካ ተቓለስ።

ፈተናታት ዲያብሎስ

ከትቃለስ ከለካ ዲያብሎስ ብብዙሕ መንገዲ ክፍትነካ እዩ።እዚኣተን እተን ፍሉጣት ሜላታት እየን። ንነዊሕ ግዜ ትቓለስ እማ ትሰዕር ንበል።ኣብ ከምዚ ኣጋጣሚ እንከለኻ፡ ዲያብሎስ እቱ ቅድሚ ሕጂ ዝገበርካዩ ንብላሽ ምዃኑን ኩሉ ነገር ከምዝኸሰርካን ኣምሲሉ ንምቕራብ፡ ኩሉ ጸዕርኻ ከንቱ ካብ ኮነስ ንቐሩብ ግዜ ስምዒትካ ኣርውዮ እም ድሓር ትቃለስ ዝብል ሓሳብ የቐርበልካ። ጌጋ ! ብትብዓት ስለዝተቓለስካ ኩሉ ነገር ንከንቱ ኣይኮነን።ኩሉ ነገር ንብላሽ ኣይኮነን።ኣብ ኩናት ኢካ ተወጊእካ እምበር ኣይተሰዓርካን።ብናይ ርኽሰት ሓሳብ ኣይትወሓጥ ! ኣይከዕወትን እየ ኢልካ ናብ ዝሙት እንተተመለስኻ እዚ ጥልመት እዩ። እንዳተቓለስካ ምስትወድቕ ዓሰቢ ከትረከብ ኢኻ። ስለዚ ተሳቢ እየ ኢልካ ናብ ስዕረት ባንዴራ ኣይትስቐል። ደው በል፡ተቓለስ ፡ጽናዕ ፡እቲ ንፈተናታት ዝብድህ ጎይታ ብርሀራሂኡ ክሕግዘካ እዩ ከትዕወት ከኣ ኢኻ።

እቲ ኻልእ ሜላኡ ኸኣ፡- “ድሓር ከትወድቕ ስለዝኾንካ ስለምንታይ ከትቃለስ ትፍትን “ ዝብል ሓሳብ ተቐርበልካ ።ሓደ እዋን ንሓደ መነኮስ ከምዚ ምስበሎ “ሓንቲ ጊስጢ ንዓኻ ሓንቲ ጉስጢ ንዓይ “ዝብል መልሲ እዩ ሂብዎ።ኣብ መንፈሳዊ ህይወት ዘሎ ቃልሲ ዳርጋ መኸተ ጉስጢ እዩ። ኣብቲ ውድድር ከንደይ ጉስጢ ከምዝሃረምካ ከየገድሰካ፡ ነቲ መቐናቕንትኻ በዘለካ ዓቕሚ ጊስጢ ከይሃርም ይግባእ።እቲ ውጽኢት ኣብ መወዳእታ እዩ ዝፍለጥ።

ካልእ ሓጢአት ትፍጽሞም በቲ ግብርኻ ተጣራሲካ ምሕረት ከትረከብ ናብ ኣምላኽ ከትምለስ ከትደሊ ኮለኻ ።ዲያብሎስ “ከንደይ ትደርቕ ኢኻ ነዚ ኩሉ ጌርካሲ ናብ ኣምላኽ ከትምለስ ኣይትሓፍርን “ብምባል ይወቕስካ።ጸኒሑ ቁሩብ ሰዓታት ወይ መዓልታት “ከሳዕ

ትነጽህሞ ጽናሕ ድሕሪት ትጽልይ “ዝብል ሓሳብ የቐርበልኻ።ጌጋ ! ናብ እግዚአብሔር ከምታ ዘለካይ ኢኻ ትመጽእ።እቲ ጥፉእ ወዲ ናብ ኣብኡ ከምለስ ምስ ደለየ ሽዑዮ ተመሊሱ። ናይተን ሓሰማታት ርስሓት ኣብ ነብሱ እዩ ኔሩ። ሓድሽ ከዳን ስጋብ ዝኸደን ኣይተጸበየን።ኣቡኡዮ ነቲ ኣረጊት ከዳን ኣልጊሱ ሓድሽ ከዳን ዝኸደየ ኣብኡ ርስሓት ወዱ ኣይተጸየፈን ።ብፍቕሪ ነቲ ሞይቱ ዝነበረ ግብ ሕጂ ህያው ዝኾነ ወዱ ስለዝተሸነፈ ፡ንወዱ ምስርስሓቱ ኮሎዮ ሓቕፉ ዝሰዓም።

ኣብ ለቄ ዝበሃሉ መነኮስ “ ሓደ ነገር ርጉጻት ኩኑ እግዚአብሔር ሓጢአት እንዳፈጸምኩም ኮሎኹም ‘ውን የርቅረኩም እዩ” ይብል። ዲያብሎስ ኣንጻር ናይዚ ሓሳብዚ እንተነገረካ ሓሳዊ ስለዝኾነ እዩ።ስለዚ እንድሕሪ ወዲቐኻ ሽዑ ንሽዑ ብድድ ኢልኻ ናብ ኣብኻ ኺድ።ኣብ ቅድሚኡ ተንበርኪኽካ “ ኦ ኣባይ ኣብ ሰማይን ኣብ ቅድሚኻን ሓጢአት ንበርኩ። ደጊም ወድኻ ከበሃል ኣይነቅዕንዮ።” በሎ። እቲ ሰማያዊ ኣቦ ኸኣ ብቐጽበት ከሓቁፈካብ ብፍቕሪ ጌሩ ከስዕበካን እዩ ። ዘይውዳእ ሓልዮቱ ከኣ ከተስተማቐር ኢኻ። ደጊም ደልዲልካ ብምቕጽ ተቐለስ።ኣብዚ ከትዝንግዖ ዘይብልካ ግና ኣብ ቅድሚኻ ኣብ ነብፍስኻ ቀሪብካ ሓጢአትካ ከትናዘዝ ይግባእ እዩ።

እቲ ካልእ ሜላታት ብተደጋጋሚ ትወድቕ ትናሳሕ። ሽዑ ዲያብሎስ “ከንደይ ግዜ ኢኻ ከምዚ ትገብር ኩሉሳዕ ናብኡ ከትምለስ ኮለኻ ሱቕ ኢሉ ዝቐበለካ መሰልካ ፡- “ ብምባል ተስፋ ከቁርጸካ ይፍትን። እቲ መልሲ ግና እወ እዩ። ጴጥሮስ ንሓወይ ከንደይ ግዜ ይቐረ ከብለሉ ኢሉ ምስ ሓተቶ ሸውዓት ግዜ ሰብዓ ብምባልዮ ጎይታ መሊሱሉ።ንዓና ሸውዓት ግዜ ሰብዓ ይቐረ ከንብል ይጽበየና ኣምላኽ ፡ከንደየናይ ንሱ ኣብዚሒ ይቐረ ዘይብለና። ብተደጋጋሚ ሓጢአት እንተፈጸምካ ብድድ ኢልካ ናብ ኣምላኽ ኪድ ።ፈጸሙ ዝባኑ ኣይህበካንዮ።

ሓደ እዋን ሓደ ጭዋ ናብ ገዳም ከይዱ ንሓደ መነኮስ “ንስኻትኩም ካብቶም ኣብ ዓለም ንነብር ብምንታይ ትፍለዩ ፡-” ኢሉ ሓተቶም። እቶም መነኮስ ከኣ ከምዚ ኢሎም መለሱ። “ንሕና ንወድቕ ንትንስእ፡ ንወድቕ ንትንስእ ፡ንወድቕ ንትንስእ “ ርኢኹም ኩላትና ኣብ ሓንቲ ጃልባ ኢና ዘለና !

ብተደጋጋሚ እንተወደቐካ ኣይትጉሃይ እዚ ናይ ትዕቢት ምልኽት እዩ። እዚ ውድቕት ኣምላኽ ንትሕትማ ከምህረና ደልዩ ዝሰደዱ ጌርካ ተረዳኣዩ። ሓደ ኣቦ “ካብ ዓወት ምስ ትዕቢት ውድቕት ምስ ትሕትና ይበልጽ” ይብሉ ።ቅዱስ ይስሃቅ ሶርያዊ “ ገለ ሰባት ንኣምላኽ ብሰነ-ምግባርም የሓጉስዎ፡ ገለኦም ከኣ ብስቡርን ትሕትን ልቢ የሓጉስዎ “ ይብላና ።ስለዚ ዋላ ብሓጢአት እንተወደቐካ ሰቡርን ትሕትን ልቢ ኣርእይ።ብልብኻ ተጠዓስ ኣምላኽ ከኣ ባህ ከብሎዮ።

ገለ ሰባት ብዙሕ ጽዒርም ብዘይምዕዋቶም ተስፋ ይቐርጹ።ኣበምኔት ኬርሞን ፤ሓደ እዋን “ ሓደ ሰብ ንጽህንኡ ከዕቅቦ ከንደይ ግዜ ይወስደሉ ፤” ዝብል ሕቶ ምስ ቀረበሉ። “ካብ ዘይጠቐም ዘረባ ፡ዋላ ርሒቐ ፡ ሕርቃኑ ተቆጻጸሩ ዓለምን ፍትወታን ንዓቕ ኣብዚሒ ከይበልዑ፡ኣብዚሒ ከይደቀሰ ነዚ ኩሉ እንዳገበረ ‘ውን ንጽህና ብናቱ ጸዕሪ ዘይኮነ ብምሕረት ኣምላኽ ዝረኽብ ምፂኑ ንዝኣምን ሰብ ኣብ ውሽጢ 6 ወርሒ ከዕወት ይኸእል። “ ብምባል ይምልሱ።

ከምዚ ዓይነት ንምግባር መንፈሳዊ ዓቕሚ ዝውሕዶ ሰብኽ ከንደይ ግዜ ከወስደሉ እዩ፡- ሽዱሽተ ዓመት ፡- እምኔት ሳራ ዓሰርተ ዓመት ከምዝወስደላ ኣይትዘንግዕ።

ብከምዚ ሜላ ሓደ ሓደ እዋን ንሰይጣን ከነታልሎ ንኸእል ኢና። ኣብ ግዜ ጾም ቀልጢፋ ዝጠምየ ሓደ መነኮስ ኔሩ ሰይጣን ከኣ ጾም ንኸቐርጽ ይፍትኖ። ብከምዚ ከፍትኖ ከሎ ግና “ከልተ ምዕራፍ ዳዊት ንጸልይ ‘ሞ ደሓር ከንበልዕ ኢና “ ይብሎ ነበረ።ሕጂ ከኣ ከልተ ዳዊት ንድግምም ከንበልዕ ኢና እንዳበሉ ብኸምኡ ይቐጽል።ሃንደበት ግና እቲ ናይ ጥሜት ሰምዒት ኣቐሪጹ።ምኽንያቱ ድያብሎስ ተስፋ ቆሪጹ ንሓና ‘ውን ተመሳሳሊ መንገዲ ከንኸተል ንኸእል ኢና።ንሓጢአት ብቆጻራ ምንዋሕ ፡ሰይጣን ከግትነካ ከሎ “ሎሚ ንደቅስ እሞ ጽባሕ እንታይ ከምንኸውን ከንርኢ ኢና “ ብምባል ኣታልሎ። ብከምዚ ሓጢአት ከሳዕ ንስዕር ውድቀትና ከነናውሐ ንኸእል።ሓጢአት ናይ ምቅዋም ሓይልና ይውስኽ። ብዙሕ ውድቕትናውን ይንከይ።ኣብ መወዳእታ ኣምላኽ ንጽህና ምስ ዓደለካ እንታይ ከትገብር ይግባኣካ ፡- ኣባ ኬርሞን ንስመዓዮ ፡-

“ንጽህና ዝተዓደለ ሰብ ቡቲ ዝተወሃቦ ጸጋ ከሕጎስ ይግባእ። ነዚ ንጽህና ከኣ ብናቱ ጸዕርን ንቐሓትን ዘይኮነ ጎይታ ስለ ዝሓለዎ ከምዝረኽቦ ይረዳእ። ሰግኡ ‘ውን ምሕረት ኣምላኽ ከሳዕ ዘፍቐዶ ብንጽህና ከምትጸንሕ ይፍለጥ።ኣብ ኣካይድኡን ኣብ ምግባሩን ኣይመክሕ ፡ገዛእ ርእሰይ ከገትእ ይኸእልየ ኢሉ’ውን ብሓሶት ኣይታለል።መለኮታዊ ሓለዋ ንቐሩብ ግዜ እንድሕሪ ሓዲግዎ ከምዝወድቐ ይፍለይ፡ ነዚ ንጽህና ንዘልኣለዎ ብዘይምቁራጽ ብስቡርን ትሕትን ልቢ ይጸልይ ።”

አብ ግብራዊ መንፈሳዊ ህይወት ምልላይ ሓሳባትን መናፍስትን ኢድላይ እዩ። ምልላይ መናፍስቲ ካብ ጸጋታት መንፈስ ቅዱስ ሓደዮ (1ይ ቆሮ 12:10)። መጽሓፍ ቅዱስ “እቶም መናፍስቲ ካብ ኣምላኽ ምዃናም መርምሩ እምበር ንመንፈስ ዘበለ ኩሉ ኣይትእመኑ” (1ይ ዮሃ 4:1) ይብላና ።ንጉስ ሰላሞን እግዚአብሔር ንክህበ ዝለመኖውን ነዚ ጸጋ እዩ ።”እምበኣርሲ ኣብ መንጎ ጽብቕን ክፋእን ፊልዩ ንህዝቡ ምእንቲ ክፈርድሲ ፡ ንባርዖኽ ኣስተውዓሊ ልቢ ሃበ።” (1ይ ነገ 3:9)።ቅዱስ ኣንጦንስ ንምልላይ ሓሳባት ከም ቀንዲ ረቋሒ መንፈሳዊ ህይወት ጌሩ ይሰርዖ። ምኽንያቱ ብዘይ ብዘይምልላይ ሓሳባት ፡ኣየናይ ምግባርዮ ንኣምላኽ ዘሕጉሶ ፈሊና ክንፈልጥ ስለ ዘይንኽእል።

ምልላይ ሓሳባት

አብ ኣእምሮ ደቂ ሰባ መዓልታዊ ዝመላለሱ ሓሳባት ኣለዎ። እዞን ሓሳባት ካብ ሰለስተ ነገር ይምንጭዎ :-

- 1.አብ (መዝ 94:11) “እግዚአብሔር ንሓሳባት ሰብ ከንቱ ምዃኑ ይፈልጦ እዩ” ከምዝብላና ካብ ሰብ ባዕሉ ሓሳብ ይብገስዮ።
- 2.ካብ እግዚአብሔር (ካብቲ ምሳና ዝሓደረ መንፈስ ቅዱስ) ሓሳባት ይምንጭው “ኣሕሊፎም ክህብኹም ከለው እንታይ ከምትዛረቡ ቦታ ግዜ እቲኣ ክወሃበኩም እዩ ከመይ ወይስ እንታይ ከምትዛረቡ ኣይትጨነቑ።” (ማቴ 10:19-20)
3. ካብ ዲያብሎስ “ክድረሩ ከለው ኸኣ ዲያብሎስ ኣብ ልቢ ይሁዳ ኣስቆሮታዊ ወዲ ስምኡን ከትሕዞ ቅድም ሓሳብ ኣእትዩ ነበረ” (1ይ ዮሃ 13:2)። “ጴጥሮስ ከኣ በለ እንሆ ንመንፈስ ቅዱስ ክትሕሱ ካብ ዋጋ እቲ ምድሪ መቐፍኣ ክትሓብእሲ ስለምንታይ ንልብኽ ሰይጣን መልእ” (ግብ 5:3)።

ምንጪ ናይ ሓሳባት ክትፈላልዩ ከተለልዩ ከበድ እዩ።ምኽንያቱ ካብ ኣምላኽ ሓሳብ ምስ መጽእ ድሕሪኡ ኸኣ ካብ ሰይጣን ከመጽኣ ይኸእል። ኣብ (ማቴ 16) ነዚ ይምህረና። “ስምኡን ጴጥሮስ ንስኽ ክርስቶስ ወዲ ህያው ኣምላኽ ኢኽ ኢሉ መለሰሉ ኢየሱስ ከኣ መሊሱ በሎ ስምኡን ወዲ ዮና እዚ እቲ ኣብ ሰማይ ዘሎ ኣባይ እምበር ስጋን ደምን ኣይገለጸልካን እዩ” ብጸእ ኢኽ።(ማቴ 16:16-17) “ካብ ሽዑ ኢየሱስ ንደቂ መዛሙርቱ ናብ እየሩሳሌም ክድይብ ብዓባይትን ብሊቃውንት ካህናትን ብጸሓፍትን ብዙሕ ሕሳረ መከራ ክጸግብ ክቕተል ንሳልሳይቲ መዓልቲውን ክትንስእ ከምዝግብኣ ክገልጸሎም ጀመረ ።ጴጥሮስ ከኣ ንበይኑ ጌሩ ይባህልካ እባ ደኣ ጎይታይ እዝስ ኣይብጸሕካ ኢሉ ክገንሐ ጀመረ።ኢየሱስ ግልጽ ኢሉ ንጴጥሮስ ካባይ ረሓቐ ሰይጣን ናብ ሰብ እምበር ናይ ሰይጣን ኣይትሓስብን ኢኽ እሞ ንዓይ መዐንቀፈ ኢኽ በሎ” (ማቴ 16:21-23)።

ኣብዚ ጽሑፍ እዚ ከምንርእዩ ፡ኣብ ኣእምሮ ቅዱስ ጴጥሮስ ካብ እግዚአብሔር ዝመንጨወ ሓሳብ ፡ብኡ ንበኡ ሓሳብ ሰይጣን እዩ ስዒርዎ።ቅዱስ ጴጥሮስ መንፈስ ቅዱስ ስለዝይተቐበለ ሓሳብ ኮነ መናፍስትኢ ከልልይ ኣይከኣለን። መጽሓፍ ቅዱስ “መናፍስቲ ካብ ኣምላኽ ምኽናም መርምሩ” ኢሉ የጠንቅቅና እምበር መናፍስቲ ከመይ ጌርና ክነለሊ ከምንኽእል እቲ ልክዕ መምርሒ ኣይነገረናን።ስለዚ ሕጂውን ናብ ተመክሮ ገዳማውያን ኣቦታትና ክንምለስ ኢና ።ሕጽር ብዝበለ ከኣ ፡-

- 1.እቲ ሓሳብ ፍርሃት እግዚአብሔር ኣለዎ ድዩ የብሉን ።
2. ንኹሉ ሰብ ጽብቕ ድዩ ።
3. ምስናይ ጎይታን ሓዋርያትን ትምህርትን ምግባርን ዝሳነይ ድዩ።
4. እቲ ሓሳብ ሰላምን ህድኣትን የለዓዕል ድዩ ፡- ዋልስ ሕርቃን ፡ህውከትን ፡ረብሻን እዩ ፡-

ውሽጣዊ ሰላምካ ዝዘርግ እንተኾይኑ ፡እቲ ሓሳብ ብዙሕ ኣይትእመኖ ።መብዛሕትኡ ግዜ ናይ ሕርቃን ምኹናንን ምፍልላይ ሓሳብ ክለዓዕለልና ከሎ፤ ብቅንኢ ኣምላኽ ዝተመራሕና ይመስለና ።እግዚአብሔር ከመይ ኢሉ ከም ዝዛረብ ኣብ ታሪኽ ኤልያስ ነጊሩና እዩ።

እግዚአብሔር ንኤልያስ ክዛረብ ምስ ደለየ “እግዚአብሔር ሓላፊ ቀቕድሚ እግዚአብሔር ከኣ ብርቱዕ ንፋስ ኣኸራን ሰንጠቐ ኣኸውሕ ድማ ሰበረ ድሕሪ እቲ ንፋስ ከኣ ምንቅጥቃጥ ምድሪ ኮነ እግዚአብሔር ግና ኣብቲ ምንቅጥቃጥ ኣይነበረን ፡ድሕሪ እቲ ምንቅጥቃጥ ድማ ሓዊ ነበረ እግዚአብሔር ድማ ኣብቲ ሓቂ ኣይነበረን ድሕሪ እቲ ሓዊ ከኣ ህዱእ ቅሩብ ደሃይ መጸ።” (1ይ ነገ 19:11-12)

ድምጺ ኣምላኽ ኣኸራን ዝሰንጠቐ ወይ ሓዊ ምንቅጥቃጥ ምድሪ ዝገብር ብርቱዕ ቅንኢ ምፍልላይ ጭንቀት ዝተመልኦ ሓሳብ ካብ ኣምላኽ ከምዘይከውን ተረዳእ። ህድኣት ፡ሰላምን ፡ትሕትናን ዝመልእዮ ሓሳብ እግዚአብሔር ።

5. እቲ ሓሳብ ክብገስ ከሎ ናይ ታህዋኽ መንፈስ ኣለዎ ድዩ ቀልጢፍካ ክትገብር ይህውኸካ፤ ፡- ከምዚ እንድሕሪ ኮይኑ ኣብቲ ፈተና ዲያብሎስ እዩዝኸውን። መንፈስ ቅዱስ ቀስ ኢሉ ብህድኣትን ብስቕታን እዩ ዝሰርሕ።ቅዱስ መቃርዮስ ዓቢ ኣብ ሓደ እዋን ነቶም

አብ ከባቢኡ ዘለው ባህታውያን ንክርኢ ዘለዓዕል ሓሳብ ምስ መጻእቲ ሓሳብ ካብ ዲያብሎስ ከይከውን ብምባል ንክልተ ዓመት ዝኣኸል ነቲ ሓሳብ መርመሮ።

ኢድላይነት ዝበሃሉ ጥንቃቄታት ጌርካ ከተብቅዕ ድያብሎስ ግን ከሽከዓላ ይኸእል እዩ።አብ ከምዚ ጉዳይ ማለት ሓሳብካ አብ ምምርማር እቲ ዝበለጸ መንገዲ ንኣባት ነፍስኻ ምንጋር እዩ። አቦታት ሓሳባት አብ ምልላይ ነዚ ነገር እዚ ከም ቀንዲ ሜላ ጌሮም ይጥቀሙሉ ኔሮም ።ቅዱስ መቃርቶስ ንእመምኔት ሳራ ኩሉ ሓሳቡ የካፍላ ኔሩ።ቅዱስ ሙሴ ጸሊም መንፈስ ቅዱስ ንዝመልአ 18 ዝዓመቱ አባ ዘካርያስ ሓሳብ ይገልጻሉ ኔሩ።አብ ናይ ዝላር ርእሰኹም ሓሳብ ኣይትመርኮሱ ብፍላይ አብ ወሰንቲ ጉዳያት፡አነ ብውልቀይ ተማሂረሉ እዮ።

ቅድሚ ብዙሕ ዓመት ይገብር አብ ናይ መጀመርያ ዓመት ከህነት እዩ አብ ቤትክርስቲያን ሓድስ መደብ ምስ ጀመርና በቲ መደብ (ፕሮጀክት) ብዙሕ ምድሕፋሕ ይፍጠር።ገለ አባላት ናይቲ ጉባኤ ‘ውን ክርሕቁ ይጅምሩ። ክልተ ሰሙን ቅድሚ ምጅማር እቲ ፕሮጀክት አብ ኣእምሮ ካብ እዚ ፕሮጀክት ፡ብፍቕርን ሓድነትን ይበልጽ ዝብል ሓሳብ ከመላሰኒ ይጅምር። ነቲ ፕሮጀክት ኣቋሪጾ ነቶም ህዝቢ ከተዓርቕም ከምዝግባእ ዝነግር መልእኸቲ ኣምልኽ ዝሰደደለይ መሲሉ፤/ ሽዑ ነቲ ዝሓሰብኩኦ ን አባላት ሰበካ ጉባኤ ይነግሮም። ሓደ ካብኦም ግና “ አቦይ ቀሺ ፡ኩሉ ሳዕ ሓሳብና ንኣበ ነፍስና ከናካፍሎ ከምዝግባእና ኢኹም ትመኽሩና ኔርኩም፡ ንስኹምከ ሓሳብኩም ንኣባ ነፍስኩም ኣካፈልኩምምዶ።” ብምባል ተዛረበኒ። ነዚ ዘረባ ምስ ሰማዕኩ ብጣዕሚ ሓፈረ። ንኣበ በፍሳይ ደዊለ ኸኣ ኣዛረብኩኦም ንሶም ከኣ ናይ ዲያብሎስ ምዃኑ ነገሩ።ከምኡ ‘ውን ብጽእ ጳጳስ ናይቲ ከተማ ከምዝመጹ እሞ ፡ንዕሶም ብዛዕባ መደባተይ ከማክሮም ነገሩ። እቶም ጳጳስ ‘ውን ካብ ዲያብሎስ ምዃኑ ምስ ነገሩ። ብጣዕሚ ሓፈረ። “አነ ከፈልዮ ዘይለኣልኩ ንስኹም ከመይ ጌርኹም ከትፈልይዎ ከኢልኩም ፡-” ብምባል ሓተትኩዎም እቶም ጳጳስ ከኣ “ብዙሕ ስለዝተሞከርና ኢና “ ብምባል መለሰላይ። ቀጺሎም ዲያብሎስ እቲ መደብ ከዕንቅፍ ስለዝደለየ ቅድም ናዕቢ ከምዝለዓል ገበረ። ድሓር ነቲ ጉዳይ ፍቕርን ሰላምን ይሓይሽ ብዝብል ምስምስ ነታ መደብ ከትርፎ ሓሲቡ እዩ። ስለዚ ሕጂ ሱቕ ኢልካ ነቲ መደብ ቀጽሎ።እቲ መደብ ተሳሊጡ ምስ ረኣይዎ እቶም ዝቃወሙ ዝነበሩ ሰባት ከሃድኡ እዩም በለኒ።

ፍቓድ ኣምላኽ ምፍላጥ

አብ ገለ ኣጋጣሚታት ውሳኔ ከንህበሉ ዘይንኸእል ኩነታት ምስ ዝፍተር ፡ን አብነት ክልተ ዮኒቨርሲታት ተቐቢለናኻ ንበል። እታ ሓንቲ አብ ዓድካ ትርከብ እታ ካልኣይቲ ኸኣ አብ ካልኣ ከተማ ኮይና ግና ፍልጥቲ ዮኒቨርሲቲ እያ። ወይ ከኣ ስራሕ እንከለካ አብ ካልኣ ዓዲ ብዝሓሸ ደሞዝ ናይ ስራሕ ዕድል ረጅብላ ንበል። ሕጂ አብ ከምዚ ዓይነት ኩነታ ውሳኔ ከትግብ ስለትሸገር “ አብዚ ገዳይ ፍቓድ እግዚአብሔር እንታይ እዩ ፡-” ኢልና ከንሓትት ኢና።ፍቓድ ኣምላኽ ንምፍላጥ ብዙሕ ከቢድ እዩ። ብቅኑዕ መምርሒ ኣቦታት እንድሕሪ ከይድና ግና ቀሊል እዩ፡ ቅድሚ ነዚ ሕቶ ምምላስና ግና ኣቕዲምና ከንሓስበሉ ዝግባእና ነገር ኣሎ። ንሱ ከኣ “ስለምንታይ ንጳይ ፍቓድ ኣምላኽ ምፍላጥ ኣድለየ ፡-”

ቅዱስ ጳውሎስ ከምዝነግረና ፍቓድ ኣምላኽ ሰናይ ፡ባህ ዘብልን ፍጹምን እዩ (ሮሜ 12፡2)።ፍቓድ ኣምላኽ ፍጹም እዩ ምንም ኣይጎድሎን ።ብመንፈሳዊ ስነ-ልቦና ፡ስምዒታዊ ዕግበት ዝህብ ፡ሰናይን፡ ባህዝብልን እዩ።እግዚአብሔር ናይ መጻኢ ኩነት ስለዝፈጥ አብ መጻኢ ህይወቱ ብጽቡቕ ዝኸውን ነገር ይፈልጥ እዩ።

ፍቓዕይ ግን ፍጹም ኣይኮነን/ ናይ መጻኢ ህይወት ከይተረሳእኩ ንግዚያዊ ጥቕሚ ትራይ እዩ ዝሓሰብ። ዋላውን ክፈልጥ እንተደለኹ ዓቕሚ የብለይን። ኣይኮነን ናይ መጻኢ ህይወት አብ መጻኢ ሰሙን እንታይ ከምንኸውን ኣይንፈልጥይን።ስለዚ እቲ ጠቢብ ሰብ አብ ኩሉ ዝገብሮ ፍቓድ ኣምላኽ ይሓትት።ግን ከመይ ጌረ ፍቓድ ኣምላኽ ይፈልጥዮ ፡- ቲዮፋን ባህታዊ ። “ ኣምላኽ እቲ ሰናይን ፍጹም ዝኾነ ፍቓድ ከገልጸልና እንተኾይኑ ናትና ፍቓድ ከንንዕቅ ይግባእ “ይብለና። ማለት ብሓቂ ፍቓዱ ከንፈልጥ ከምንደሊ ንእግዚአብሔር ከነርእዩ ይግባእ።

ገለ እዋን ብውሽጥና ወሲንና ከንስና ፍቓድ ኣምላኽ ንሓትት። ገለ እዋን ከኣ እቲ ፍቓድ ኣምላኽ ምሳና ዝሰማማዕ እንተኾይኑ ጥራይ እንድሕሪ ኮይኑ ግና ኣይንቐበሎን።ብከምዚ መንገዲ ንቀርቦ እንተኾይንና ኣምላኽ ፍቓዱ ኣይገልጸልናን።

ቲዮፋን ባህታዊ በዚ ምስላ የረደኣና። መጻጹ ነገር ዝመለኣ ጥርሙዝ ኣሎ ንበል።ነዚ ጥርሙዝ መዓር ከትመልኦ እንተኾይንካ ፡ነቲ ጥርሙዝ ኣጽሬኻ ምስ ሓጸብካዮ እቲ ጨንኡ መታን ከልግስ ንፋስ ከተህርሞ ይግባእ። ብድሕሪዚ ነቲ መዓር ትመልኦ።እቲ መጻጽ ዝበሃል ናትና ድሌትን ፍቓድን እዩ። ፍቓድን ድሌትን፤ ፍታው ርእሱ ፡ስጋዊ ፡ንሓጺር ግዜ ዝጥምት እዩ።ከምቲ ሰናይ ፡ባህ ዘብልን ፍጹምን ዝኾነ ፍቓድ ኣምላኽ ኣይኾነን። እቲ መዓር ግና ሰናይን ፍጹምን ዝኾነ ፍቓድ ኣምላኽ እዩ። ስለዚ እቲ ናይ ውልቃዊ ሓሳባትናን ፍቓድናን ካብ ኣእምሮና ከየልገሰና ኣምላኽ ፈጸሙ ፍቓድ ኣይገልጸልናን ፡ንውሽጥና ወሲንና ከለና ፍቓድ ኣምላኽ ምሕታት ዳርጋ አብ ኣምልኽ ምልጋጽ እዩ።

ስለዚህ ከመይ ጌረዩ ነዚ ዝገብር :- ኣተሓሳስባኻ ሚዛናዊ ምግባር ትኽእል ኢኻ። ዝኮነ ሓድሽ ነገር ክትሰምዕ ከለኻ በቲ መጀመርያ ዝሰማዕካዮ ነገር ተመራሕካ ዘይሚዛናዊ ኣረኣእያ ተማዕብል ኢኻ። ኣብነት ኣነ ሰራሕተኛዮ ንበል ህን ኣብ ካልእ ዓዲ ብዝሓሸ ደሞዝ ናይ ሰራሕ ዕድል ተሞሂቡኒ። ናይቲ ሓድሽ ሰራሕ ብዝሒ ደሞዝ ኣሉታዊ ጎንታቱ ከምዘየስተውዕሎ ይገብረና። ምናልባት፣ ዘይፈተዎ ነገር ክሰርሕ ይግደድ ይኸውን ፡ወይ እቲ ሰራሕ ብዘሕሉ ባህ ዘየብል ይኸውን ፡ግና ነቲ ጽቡቕ ጎኒ ጥራይ እዩ ዝረኣየኒ ብዝሒ ደሞዝ ።መብዝሓትኡ ግዜ ሓደ ነገር ክንፈትዎ ወይ ክንጸልኦ በቲ መጀመርያ ዘሕደርናዮ ጦብላሓታ እዩ ዝምራሕ ። ነቲ ሓደ ወገን ናይቲ ሳንቲም ገልቢጥካ ክንሪኣ ይግባእ። ወይ ከኣ ኣንጻር ናይቲ ጦብላሕታና ክንሓስብ ኣድላይ እዩ።

ኣብነት ንር ።ኣብ ክልተ ዮኒቨርሲቲ ተቐባልነት ረጅብ ንበል። እታ ሓንቲ ኣብ ዓደይ ኮይና ጽቡቕ ዮኒቨርሲቲ እያ እታ ሓንቲ ከኣ ኣብ ካልእ ከተማ እያ።ካብ ስድራ ምስ ትግለ ነጻነት ስለዝህበካ እቲ “ነጻነት” ናይ ምርኽብ ድሌት ካብ ስድራኻ ተፈሊኻ ኣብ ካልእ ዓዲ ኮይንካ ክትመሃር ከለካ ዘሎ ኣሉታዊ ጎንታት ከምዘይተስተውዕሎ ይገብረካ። ስለዚ ኣብዚ ጉዳይ እቲ ሰናይ ባህ ዘብልን ፍጹምን ፍቓድ ኣምላኽ እንታይ ምጅኑ ንምፍላጥ እንድሕር ደሊኻ ኣተሓሳስባኻ ሚዛናዊ ክትገብር ይግባእካ። ኮነ ኢልካ ከማን ነቲ ኣሉታዊ ጎንታት ክትፍትሽ ይግባእ።ኣብ ከተማ ወጻኢ ክትከይድ ከለኹ ካብ ስድራይን የዕሩኪይን ቤተክርስቲያን የለን።ቤተክርስቲያን ክረከብ ብዘሕሉ ሰዓታት ክጎዓዝ እዩ። ካብ ኣበነፍሳይ ክርሕቕ እየ ወዘተ እንዳበልካ ብንጽር ፍለጦ። ብርግጽ እዚ ኣሉታዊ ጎንታት ሓቂ እዩ። ግን እቲ ናይ “ናጻ ናይ ምጅኑ” ድሌት ከምዘይተስተውዕለን ይገብረና። ነዚ ነገር ጽቡቕ ጌርና ምስ ኣመዛዘንናዩ ነፍሲ ወከፍ ምርጫ ርእሱ ዝኸኣለ (ጽቡቕን ህማቕን) ኣወንታውን ኣሉታውን ጎንታት ይህልዎ ማለትዮ።

እዚ ሜላ እዚ ዋላ ኣብቲ ናይ ሰራሕ ዕድላት ክንጥቀመሉ ንኽእል ኢና። ካብቲ ዘለና ሰራሕ ናይ ሽሕ ናቕፋ ወሰኽ ዘለዎ ደሞዝ ከምንኸፈል ተነጊሩና ኣብ ካልእ ዓዲ ናይ ሰራሕ ዕድል ክኸፍተልና ከሎ ንደቅና ካብ ቤ ትምህርቶም የዕርኩቶም ቤት ሰንበት ከምንፈልዮም ንሕና ‘ኣን ካብ ቤትክርስቲያንን ኣበነፍሳናን ከምንፍለይ ከነመዛዝን ይግባእ።

ሓሳብካ ሚዛናዊ ክትገብር ከለኻ ብቀዳምነት ፣ነቲ ኣሉታዊ ጎንታት ማዕረ ኣወንታዊ ጎንታት ሚዛን ሃቦ። ብድሕሪኡ ኣምላኽ እቲ ፍጹምን ሰናይን ባህ ዘብልን ፍቓዱ ክገልጽ ብጸሎት ሕተቶ።ንኣብ ነፍስካውን ኣምላኽ ፍቓዱ ምእንቲ ክገልጸልካ ክጽልየልካ ንገሮም። እዚ መርኣዮ ትሕትናኻን ድልውነትካን እዩ። ምናልባት ነቲ ዝደለኻዮ ነገር ከመርጽ እየ ኢልካትፈርሕ እንድሕር ኮይንካ ኣተሓሳስባኻ ሚዛናዊ ኣይገበርካን ማለት እዩ። ንኣባት ነፍስኻ ንኸጽሉይልካ ሓቲትካ ከተብቅዕ ብሕልናኻ ግን እግዚኣብሔር ነቲ ሓደ ፍቓድ ከመርጽ ትምነይ እንተ ቮይንካ ሕጂ ውን ገና ዕዮ ዝኻ ኣይወዳእካን ዘለኻ ማለት እዩ። እግዚኣብሔር ንዓኻ ዝሓሸ ነገር ከም ዝመርጽ ኣይትዘንግዕ። ስለዚ ንሱ ከመርጽ ከተፍቅደሉ ኣለካ።

ምናልባት ኣምላኽ ንኣተሓሳስባኻ ሚዛናዊ ከይገበርካ ከለኻ እቲ ዝመረጽካዮ ሓሳብ ክገልጸልካ ይኽእልዮ። ንኣብነት ኣብ ግብጺ ከለኹ ዝፈልጦ ሓደ መንእሰይ ኔሩ ስድርኡ ብመሉኦም ናብ ካናዳ ዝሰገሩ ኔሮም ንሱ ግን ክሰልጦ ኣይከኣለን። ናይ ካናዳ ኤምባሲ ፍቓድ ኣቐጻሊ ይኸልእዎ ኔሮም። በዚ ዝተላዕለ ከኣ ናባይ ዘማርር ደብዳቤ ጸሓፊላይ። ኣነ ኹእ ብወገነይ ምናልባት ኣምላኽ ዘይፈቐዶ ክኸውን ከም ዝኽእል ብምሕባር ኣተሓሳስብኡ ሚዛናዊ ጌሩ ፍቓድ ኣምላኽ ከሓትት ነገርከዎ። ንበዓልቲ ቤቱ ውን ኣብ ግብጺ እንድሕር ኮይንና ስድራይ ኣብ ግብጺ ከመጹ ከለዉ ኣብ ዝፍ ከዕርፉ እዮም። ናብ ካናዳ ከይድና ሓድሽ ሰራሕ ምድላይ ከጸግመናዮ።ኣብዚ ግና ሰራሕ ኣለና ከድልየና ከሎ ውን ናብ ካናዳ ኬድና ስድራና ክንበጽቖም ንኽእል ኢና። ብምባል ኣረድኡ። ክልቲኦም በዚ ተሰማሚዖም ኣተሓሳስብኦም ሚዛናዊ ጌርም ከነብሩ ጀመሩ። በዚ ምስ ከጸሉ ከኣ ኣብ ግብጺ ምትራፎም ከም ዓቢ ረብሓ ክርድእዎ ጀመሩ ብፍላይ እዚ ፍቓድ ኣምላኽ እንተኾይኑ ምንም ከምዘይኮኑ ተሓማመኑ። ኣብ ከምዚ ጉዕዞ እንከለዉዮ፡ እምበኣር ናይ ካናዳ ኤምባሲ ኩሉ ነገር ከም ዝሰለጦምን ሕክምናዊ መርመራታት ከጻፍፉን ብተለፎን ዝሓበርዎም።

ጽባቕ ናይዚ ሜላ’ዚ ኣብ ምንታይዩ መስለኩም። ተመሳሳሊ ኩነታት ክፍጠር ከሎ ብተደጋጋሚ በዚ መስርሕ’ዚ ክትፈትሖ ስለ ትኽእልዮ። እንታይ ክገብር ኢልካ ምሕሳብ ኣየድልየካንዮ። ኣተሓሳስባኻ ሚዛናዊ ብምግባር ፍቓድካ ንዓቕካ ኣምላኽ እቲ ሰናይ ባህ ዘብልን ፍጹም ዝኾነ ፍቓዱ ክገልጸልካ ምጽባይ ጥራይ እዩ ዘድሊ። ኣብዚ ግና ኣዚና ክንጥንቀቕ ይግባእና። ንኣምላኽ ከነታልሎ ኣይንፈትን። ሓደ መዓልቲ ፍቓድ ኣምላኽ ንሓትት እሞ ፍቓዱ ምስ ገለጸልና ንጸልኡ። ገለ ሰባት ከማን ፍቓድ ኣምላኽ ዝቐየር መሰልዎም ካህናት ዝቐይሩ ኣለዉ።

እቲ ካልእ ጸገም ከኣ ፍቓድ ኣምላኽ ረሲዕና ጥራይ እቲ ዝደለናዮ ክህበና ምድላይ እዩ።እዚ ዓቢ ጌጋ እዩ ብፍላይ ኣብ መርዓ። ናብ ጳጳስ ኣባ ጳይሞን እንዳመጸ ኣዛዕባ ሓዳሩ ዘማርር ሓደ ሰብኣይ ኔሩ። ከምዚ ኮይነ ከምዚ ጌራትኒ እንዳበለ ምምራር ምስ ኣብዘሐ “ንምጅኑ ነዛ ጓል ቅድሚ ምምርዓውካ ጸሎት ጌርካ”፡-” ኢሎም ሓተትዎ። “እወ ብዘይ ምቁራጽ ሽዱሽተ ወርሒ ጸሊዮ” ኢሉ መለሰለም። “እሞ እንታይ ኢልካ ጸሎት ኣቐራብካ” ኢሎም ደጊሞም ሓተትዎ። እቲ ሰብኣይ “ኣ ኣምላኽ ነዛ ጓል ከምዝምርዓዋ ግበረኒ” ኢሉየ ጸሎት ዘቐረብኩ ብምባል መለሰሎም።

ብዙሐት መንእሰያት ኣብ መስርሕ ሓዳር ፍቓድ ኣምላኽ ኣይደልዩን። ሓደ እዋን ሓንቲ ጓል “እንትርፎ ኣብ መርዓ ኣብ ካልእ ጉዳይ ፍቓድ ኣምላኽ ከቕበል’የ ኣብ ሓዳር ግና ኣይደልይን” በለት። ኣነ ከኣ “ምኽንያቱ ኣምላኽ ኣብ ቤ/ት/ሰንበት ዝምህር ሱቕ ዝብል፡ መሰልቶሃዊ ዲያቆን ከምርዓው እዩ፡ ዝደልየኒ። ኣነ ኸኣ ኣብ ከምዚ ዓይነት ሓዳር ከኣቱ ኣይደልን።” ብምባል እያ መሊሳትለይ። ኣነ ኸኣ ብወገነይ “መን ይፈልጥ ምናልባት ኣምላኽ መምህር ቤ/ት/ሰንበት ዝኾነ ሕጉስ ዲያቆን እንተሂቡኪ”ኽ ኢለ እየ መሊሰላ።

ሓደ ወዲ ውን “ኣብ ጉዳይ ሓዳር ባዕለት ከሓሪ’የ ዝደሊ” ብምባል ከዛረብ ከሎ። “መጻምድቲ ከትመርጽ ከለኻ ፍቓድ ኣምላኽ ዘይትሓትት እንተኾንካ፡ መንገዲ ጥፍኣትካ ባዕልኻ ትሓሪ ከም ዘለኻ ኣይትረሰዕ።” ብምባል እየ መሊሰላ።

ህይወትና ብኸልተ ሰባት እትቕዘፍ ጅልባ እያ። እቲ ሓደ ይቀዘፍ (ይጅልብ) እቲ ሓደ ኸኣ ኣንፈት ይቆጻጸር። ጥበበኛ ሰብ እቲ ናይ ኣንፈት መቆጻጸሪ “ኣ ጎይታ ንስኻ ኣንፈተይ ሓልው” ኣነ ግና ከጅልብ ንሕና ኣንፈት ከንቆጻጸር ኢና ንደሊ።

ፍቓድ ኣምላኽ ምሕታትን ኩሉ ነገር ብጸጋ ምቕባልን ጽቡቕ እዩ። ዝኾነ ኩነት ይከሰት ኣይትፈርሕን ኢኻ ምኽንያቱ ፍቓድ ኣምላኽ እንተኾይኑ ሰናይ፡ባህ ዘብልን፡ ፍጹምን እዩ። ዋላ ንግዚኡ ቀጨውጨው እንተበለና ንዘልኣለም ሰላም ዝህብ እዩ።

ሱብሃት ለእግዚአብሔር
ወለወላዲቱ ድንግል
ወለመስቀሉ ክቡር ኣሜን!